

**THE BOOK WAS
DRENCHED**

UNIVERSAL
LIBRARY

OU_194803

UNIVERSAL
LIBRARY

पद्य-मीमांसा

लेखकः

वि. ज. सहस्रबुद्धे,

मिरज.



प्रस्तावनाकारः

प्रा. श्रीनिवास नारायण बनहड्डी,

नागपूर.

शके १८६३ } {

किंमत १। रु.

{ जून
१९४१

प्रकाशक :

गोविंद वामन कुलकर्णी,
महाराष्ट्र ग्रंथ-भांडार,
कोल्हापूर.

पुनर्मुद्रणाचे वगैरे अधिकार लेखकाचे स्वाधीन.

मुद्रक :

बाळकृष्ण नारायण ठकार,
श्रीसिद्धेश्वर प्रिंटिंग प्रेस,
कोल्हापूर.

निवेदन

कविता करण्याचा नाद असल्यामुळे छंदःशास्त्राविषयी मला पहिल्यापासून आवड आहे. मराठी शाळेत कै. गोडबोले यांचे वृत्तदर्पण शिकलो होतो. पुढे पद्यरचने (मात्रा-वृत्ता) संबंधी थोडी बहुत चर्चा प्रसंगोपात्त कै. कबाडेशास्त्री यांच्याबरोबर ज्ञालेली आठवते. त्यानंतर या विषयांत विशेष लक्ष जाण्याला कारण प्रा. माधवराव पटवर्धन यांचे छंदोरचना हैं पुस्तकच होय. “ छंदोरचनाकारास सूचना ” या शीर्पकाखाली श्रो. गोविंदराव खासगी-वाले यांनी केसरीमध्ये ता. २१८३२ रोजी लेख प्रसिद्ध केला. त्यांतील कांही गोष्टीबद्दल मला शंका आल्यावरून त्या शंकासंबंधी एक लेख ता. ८१२३३ च्या ज्ञानप्रकाशांत मी लिहिला व अशा प्रकारे छंदःशास्त्राच्या शास्त्रीय विवेचनात मी गुंतलों व त्या विषयाचा माझा अभ्यास थोडाथोडा अधिक होत गेला. असा थोडक्यांत पूर्वेतिहास आहे.

या पुस्तकांतील सर्वच लेख पूर्वी निरनिराळ्या नियतकालिकांतून येऊन गेले आहेत. तेच एकत्र करून आंसा पुस्तकरूपाने प्रसिद्ध होत आहेत. श्री. खासगीवाले यांच्या लेखासंबंधी ज्ञानप्रकाशमध्ये मी प्रसिद्ध केलेला लेख केवळ शंकास्वरूप असल्यामुळे यांत समाविष्ट केला नाही. तसेच “ अक्षरछंदाचे मात्रा-मापन ” नांवीचा लेख “ सकाळ ” पत्रामध्ये ता. १०१९१३५ च्या अंकांत आला आहे, तोहि यांत घेतला नाही. कारण, “ अभंगाचा छंद कोणता ? ” या लेखांत त्या लेखांतील महत्वाचा भाग आलेलाच आहे. पुस्तकाच्या परिशिष्टामध्ये दिलेला “ भजनपद्धतीत सुधारणा ” हा लेख प्रत्यक्षपणे छंदोविषयक नाही; तथापि पद्य आणि संगीत यांचा परस्परसंबंध असल्याने आणि विशेषतः अभंग—गायनाबद्दल त्यांत विवेचन केले असल्यामुळे तो लेख आनुषंगिक महणून परिशिष्टांत अन्तर्भूत केला आहे. यांतील लेख प्रसंगानुरूप वेळो-

वेळी लिहिले असून ते जसेच्या तसे पुनर्मुद्रित होत असल्याकारणाने त्यामध्ये आता कांही ठिकाणी द्विरक्ति झाली असल्याप्रमाणे आढळून येण संभवनीय आहे तथापि तेवढी ती द्विरक्ति अपरिहार्यच मानावी लागेल.

छंदोरचना पुस्तक प्रा. माधवरावांच्या सारख्या व्यासंगी लेखकाने परिश्रमपूर्वक लिहिलेले असलेले तरी त्यायोगे मराठी छंदःशास्त्राची पूर्णता झाली आहे असे मुळीच म्हणवत नाही. विशेषतः जातीच्या (मात्रावृत्तांच्या) लक्षणाबद्दल पुष्कळच सुधारणा व्हावयास पाहिजेत. तसेच तात्त्विक मतभेदाचे कित्येक मूलभूत प्रश्न आहेत त्यांची निर्णयिक चर्चा होण्याची आवश्यकता आहे. या सर्व गोष्टी विचारबन्त लोकांच्या नजरेपुढे पुनः प्रामुख्याने याव्यात हीच मुख्य अपेक्षा हें पुस्तक प्रसिद्ध करतांना भी धरलेली आहे.

छंदोरचनेतील दिंडी, गीति, आरती वैगरे पदाच्या लक्षणासंबंधी यांत जे लेख आहेत ते सर्व प्रा. माधवराव पटवर्धन हे दिवंगत होण्यापूर्वीच प्रसिद्ध झालेले आहेत. त्यापैकी फक्त दिंडीच्या लेखाबद्दलच त्यानी सविस्तर उत्तर दिले आहे. व आरतीबद्दल आपले मत अजून निश्चित झाले नाही असे त्यांनी आपल्या दिंडीवरील लेखाच्या उत्तरांत प्रांजलपणे म्हटले आहे.

प्रा. माधवराव यांचा व माझा प्रत्यक्ष परिचय झाला होता व मिरजेत द. म. साहित्य संप्रेलन भरल्यावेळी दोन दिवस त्यांचा सहवास लाभल्याने पूर्व परिचयांत अधिकच भर पडलेली होती. माधवरावांचा स्वभाव उमदा व वृत्ति खेळाडू होती. त्यांची विद्रृत्ता, विद्याव्यासंग व मराठी भाषेच्या उत्कर्षाबद्दल त्यांना वाटत असलेली तळमळ ही मला पूर्ण माहीत असून त्यांचेविषयी मला आदर वाटत होता व आहे. हें खरें असलेले तरी शास्त्रीय विषयाच्या वादविवादाच्या वेळी मतभेदासंबंधी आपली बाजू मांडतांना योग्य ती टीका करणे क्रमप्राप्तच होतें. माधवरावांच्या प्रमाणेच भी. आ. रा. देशपांडे, श्री. वा. ना. देशपांडे, श्री. रा. म. आठवले

वगेरे इतर विद्वान् लेखकांच्या मताविरुद्ध मी लिहिले असले तरी त्या त्या लेखकांची विद्रृता व योग्यता मी जाणत आहे हॅं या प्रसंगी सांगून ठेवणे उचितच ठरेल.

“ सताळ पद्मरचना ” या विषयावर स्नेहसंबर्धक संधाने ता. १५६।१९३६ रोजी मिरज येथे चर्चा घडवून आणिली त्या प्रसंगी प्रा० श्रीनिवास नारायण बनहडी हे अध्यक्ष होते. त्या चर्चेचा समारोप प्रो. बनहडी यांनी फारच सुंदर रीतीने केला. त्यांना छंदःशास्त्राची माहिती व गोडी असस्याचें त्यावेळी दिसून आले व पुढे अधिक परिचयाअन्ती त्यांचा त्या बाबतीतील अधिकार माझ्या निदर्शनास आला. आणि त्यामुळे या पुस्तकाची योजना ठरवितांच प्रस्तावना लिहून घेण्यासाठी माझ्या मनामध्ये त्यांचेच नांव प्रामुख्याने आले. माझ्या विनंतीबरून त्यांनी खेळांत खेळ काढून या पुस्तकास महत्वाच्या मुद्याचा परामर्श घेणारी विवेचक व विस्तृत प्रस्तावना लिहून देण्याचा आपलेपणा व्यक्त केला याबद्दल त्यांचा मी अत्यंत क्रूणी आहे.

माझ्या विचारसरणीला अनुकूल अशी मर्ते ज्या अनेक विद्वान् गृहस्थांच्या लेखांतून आढळून आली त्यांतील अवश्य तेवढा भाग पादटीपांत ठिकठिकाणी उद्धृत केला आहे व त्याबद्दल त्या सर्व लेखकांचा मी आभारी आहे. या पादटीपांचा वाचकांना त्या त्या ठिकाणचा विषय अधिक कळण्यास उपयोग होईल अशी मला उमेद आहे.

आचार्य काकासाहेब कालेलकर यांच्याशी छंदोविषयाबद्दल माझा थोडासा पत्रव्यवहार क्षाला आहे. काकासाहेबांच्या आलेल्या पत्रापैकी एक महत्वाचें व चर्चात्मक पत्र या पुस्तकाच्या शेवटी परिशिष्ट म्हणून जोडले आहे. गुजरात-साहित्य-सेवकामधील काकासाहेबांचे स्थान उच्च आहे हॅं सर्वश्रुतच आहे. एवढ्याचसाठी नव्हे तर त्यांची छंदोविषयक आवड लक्षांत घेऊन मी हॅं पुस्तक त्यांनाच अर्पण करण्याचें ठरविले व त्यांनीहि माझ्यावरील लोभा-

मुळे तसें करण्यास मला संमति दिली याबद्दल मी त्यांचे अन्तः-
करणपूर्वक आभार मानतो.

श्री. गोविंदराव खासगीवाले हे माझे स्नेही आहेत. त्यांच्याकडे
बसावयास गेले म्हणजे संगीत-विषयावर केव्हां केव्हां चर्चा पूर्वी होत
असे. अलीकडे छंदोरचना प्रसिद्ध शास्त्र्यावर तोच विषय चर्चेमध्ये
अधिक व वारंवार येऊ लागला. त्यांच्याशी शालेल्या बिचारविनिम-
याचा मला या कामीं बराच उपयोग शालेला आहे हे कृतज्ञतापूर्वक व
साभार नमुद करणे हे माझे कर्तव्य आहे. श्री. खासगीवाले हे संगीतज्ञहि
असत्यामुळे त्यांचा या विषयांत माझ्यापेक्षां जास्त अधिकार आहे.


लेखकाने पुस्तक लिहिले तरी तें छापून निघून बाचकांच्या हाती
पडेपर्यंत अनेकांची अनेक प्रकारे मदत होणे आवश्यक असते; इत-
कॅच नव्हे तर त्या मदतीच्या अभावी पुस्तक प्रकाशित होणे अश-
क्यच होऊन बसते म्हणून अशांच्या मदतीचा उल्लेख करणे
आवश्यक आहे. श्री. भाऊराव आपटे व दे. भ. पुंडलीकर्जी
कातगडे यांनी मला या कामीं अशाच प्रकारची विशेष मदत केली
असून त्यांचे आभार मानणे मी माझे कर्तव्य समजतो.

कादंबरी लघुकथा या सारख्या पुस्तकांचा खप समाधानकारक
नाही अशा स्थिरीत शास्त्रीय विषयांत पुस्तक प्रकाशित करण्याचे
काम अंगावर घेणे धाडसाचेच होय. परंतु तें धाडस करणेरे प्रका-
शक मला सुदैवानें लाभले आहेत म्हणून प्रकाशक श्रीयुत गोविंद
वामन कुलकर्णी यांचा मी फार आभारी आहे.

शेवटी, या चर्चात्मक पुस्तकाने मराठी छंदःशास्त्राच्या उच्च-
तीस अंत्यस्वरूप हातभार लावण्याचा प्रयत्न केल्याचे श्रेय मिळाले
तर अधिक आनंद होईल अशी आशा व्यक्त करून हे आत्म-
निवेदन संपवितो.

ग्राके १८६३ श्रीहनुमजयंती }
स्नेहसंवर्धक संघ मिरज }
इति शम्

वि. ज. सहस्रबुद्धे.



सन्माननीय आचार्य
काकासाहेब कालेलकर
यांचे सेवेशी
विनम्रभाव पूर्वक
सादर समर्पण.
तात्याबुधा.

अनुक्रमणिका :—

- १ प्रस्तावना.
- २ मुक्तछंदाचा वाद.
- ३ आरती हा अक्षरछंद की मात्रावृत्त ?
- ४ अभंगाचा छंद कोणता ?
- ५ प्रो. माधव ज्यूलियनांची दिंडी.
- ६ दिंडीच्या लक्षणाची आणखी चिकित्सा.
- ७ गीतीचे लक्षण.
- ८ साकीचे लक्षण.
- ९ शिथिळ पद्यरचनेची इष्टानिष्टता.
- १० मात्रा-गणविचार.
- ११ भूपती जातिलक्षण.
- १२ छंदाचे स्थान स्वतंत्रच कां ?
- १३ मुक्तछंद हें प्रगतीचे लक्षण काय ?

परिशिष्टे

- १४ परिशिष्ट १ लें व्याख्यांची तुलना केलेले टिप्पण.
 - १५ „ २ रे भजनपद्धतीत सुधारणा.
 - १६ „ ३ रे काकासाहेब कालेलकर यांचा लेख.
-

प्रस्तावना.

But it was soon evident that no such simple formula was possible, that metrists have assumed a degree of homogeneity which is not actually found, that there was more complexity than their generalisations would lead me to expect, that there is an underlying law, but something at once less rigid and more comprehensive than any they had yet stated.

—Egerton Smith.

(*Principles of English metre—Preface*)

श्री. वि. ज. उर्फ तात्यावुवा सहस्रबुद्धे यांच्या छंदोविषयक लेखांच्या संग्रहाला प्रस्तावना लिहिण्याला मी कांहीशा हौसेने, परंतु बन्याचशा संकोचाने तयार झालो. हौस वाटली ती एवढ्याकरितां, की या विषयावरील माझे विचार व्यक्त करण्याची आजवर कधीच न मिळालेली संधि या निमित्ताने थोडी तरी मिळाली. परंतु हौसेपेक्षा संकोचाची भावना कांही काळ तरी बलवत्तर झाली, ती दोन कारणास्तव. संकोचाचे एक कारण हे की ज्यांच्या कृती-संबंधी या प्रस्तावनेत लिहिण्याचा प्रसंग येणार ते डॉ. माधवराव पटवर्धन निधन पावलेले आहेत. ते आज जिवंत असते तर प्रस्तुत लेखकाला हे चार शब्द लिहिताना अतिशय आनंद वाटला असता. परंतु तसा योगायोग नव्हता, त्यास उपाय नाही. ते गेले असले, तरी त्यांची मर्ते, त्यांचे प्रतिपादन, त्यांचे ग्रंथ हे मागे आहेत. सत्यान्वेषणबुद्धीने त्यांचे परीक्षण झालेच पाहिजे. झानाची प्रगति इच्छणाऱ्याने आपणास जे सत्य व यथार्थ वाटते ते पुढे मांडण्यास कचरतां कामा नये. व्यक्तीन्या शोचनीय मृत्युमुळे वाटणारा संकोच बाजूस ठेवणे हेच त्यांचे अशा प्रसंगी कर्तव्य होय. संकोच वाटण्याचे दुसरे कारण, प्रस्तुत लेखकाचा असल्या

विषयावर लिहिण्याचा अधिकार काय असा प्रश्न वाचकांकडून उपस्थित केला जाईल, हें होय. ज्याने जन्मांत कवितेची एक ओळही लिहिलेली नाही, दुसऱ्यांनी लिहिलेल्या कवितेची एकही ओळ कधी कोणास म्हणून दाखविली नाही, अशा माणसाने छंदःशास्त्रीय विवेचनांत ढवळाढवळ करावी, हा अव्यापारेषु व्यापार होय, असे कोणासही वाटण्याचा संभव आहे. यावर प्रस्तुत लेखकाची कैफियत एवढीच की, त्याने छंदोरचना जरी केलेली नसली तरी छंदांचे आस्वादन पुरत्या छांदिष्टपणाने केलेले आहे; तो काव्यगायक नसला तरी काव्यशावक खास आहे; त्याच्या कानाला सुरेल—बेसूर, सताल—बेताल यांचे ज्ञान होण्या-इतपत विवेचक शक्ति ब्रह्मदेवाने दिली असण्याचा संभव आहे, असे वाचकांनी मानून चालण्यास इरकत दिसत नाही. आता-पर्यंत मराठीत पद्यरचनेवर आणि छन्दांवर लिहिणारे सर्व लोक कषिच होते व आहेत, यामुळे छंदःशास्त्र हें मुख्यतया कवीच्या उपयोगांचे शास्त्र आहे, ही मूलभूत गोष्ट आपण विसरतो. सोनाराने कान टोचावे, त्याप्रमाणे एका इंग्रज लेखकाचा यासंबंधीचा उतारा दाखल केल्याशिवाय आमच्या महाराष्ट्रीय वाचकांना कदाचित् ही गोष्ट पटणारही नाही, यास्तव तो उतारा येथे देतो.

“ It is clear then that the function of prosody is not to serve the poet. As a guide to composition it is unnecessary to him and usless to others... Most of us, however, approach poetry, not as makers, but as readers. And it is with the reader that the function of prosody lies, as an aid to criticism, and to the keener enjoyment of exact appreciation.”

—Enid Hamer (The Metres of English Poetry—Preface.)

आता प्रस्तुत लेखकासारख्याने छंदोविषयक विचारांत मन घालणे

हा केवळ अव्यापारेषु व्यापार नसून ती योग्य अशीच गोष्ट आहे,
हे वाचकांना खात्रीने पटेल !

प्रस्तुत पुस्तकांत संगृहीत करण्यांत आलेल्या लेखांपैकी बरेचसे
लेख नियतकालिकांमधून प्रथम प्रसिद्ध झाले, त्याच वेळी मी
वाचले होते, व त्यांतील विचारसरणी मला पसंत होती. किंवडुना
हे लेख लिहिले जात असतांना श्री. सहस्रबुद्धे व ज्यांचा या पुस्त-
कांतील लेखांत अनेकवार नामनिर्देश झाला आहे ते श्री. गोविंद-
राव खासगीवाले, यांच्याशी प्रस्तुत लेखकाची अनेकवार चर्चाही
झाली होती. ‘छन्दोरचने’ची दुसरी आवृत्ति त्यावेळी नुकतीच
प्रसिद्ध झालेली होती; तिच्यांतील विषयावर आम्हां तिघांमध्ये
विचारविनिमय होऊन असाही संकेत ठरला होता की ‘छन्दोरचने’
वर मी एक सविस्तर व मूळगामी परीक्षण लिहावें. परंतु कार्य-
व्यापृतत्वामुळे तो विचार कृतीत उतरणे लांबण्यावर पडत गेले. पुढे
माधवरावही गेले, तेव्हा मनास खिन्नता येऊन त्याने हा विषय
बाजूस सारून दिला. त्यालाही कांही काळ लोटल्यानंतर तात्या-
बुवांनी आपल्या लेखांचा संग्रह मुद्रित करण्याचा अत्यंत प्रशंसनीय
संकल्प योजून त्यासाठी प्रस्तावनेची मागणी केली, तेव्हां पुनः या
विषयांतील कुतूहल जागृत होऊन मी ती मागणी मान्य केली. त्या
नंतरही मजकङ्गन कित्येक महिने चालटकल झाली. परंतु तात्या-
बुवांची चिकाटी दांडगी; खेरीज माझी प्रस्तावना न मिळाल्यास
पुस्तकांचे प्रकाशन होणे अशक्य होईल, असा पेचप्रसंगही त्यांनी
मजसमोर उभा केला. इतक्यावर गोष्ट आली, तेव्हा पराणी
टोचावी त्याप्रमाणे मनाची स्थिति होऊन तें कामास लागले.

छंदःशास्त्रावर माधवराव पटवर्धनांचे एवढे लिखाण असतां
व इतरही बरेच लोक अलीकडे त्यावर लिहू लागले असतां, सहस्र-
बुद्धे यांच्या या लेखांचे विशेष महत्त्व तें काय ? ते एकत्र करून
पुस्तकरूपाने प्रसिद्ध करणे ही त्यांच्या वैयक्तिक हौसेची गोष्ट होय,
इतरांना त्यांचे काय ? — असें कोणासही वाटण्याचा संभव आहे.

परंतु माधवराव पटवर्धनांचे छंदःशास्त्रावर एवढे थोरले लिखाण आहे व इतर छन्दःशास्त्रावरील लेखक त्या लिखाणाच्या आधाराने चालतात, महणूनच सहस्रबुद्धे यांचे हे लेख प्रसिद्ध होणे इष्ट आहे, नव्हे अत्यंत जश्हरीचे आहे, असे मी महणतो. दांडगे परिश्रम करून छन्दःशास्त्राचे नियमन करण्याचा मोठा प्रयत्न माधवराव पटवर्धन यांनी केला खरा; परंतु शास्त्रीय दृष्टि व आत्मचिकित्सेची वृत्ति यांची मिळावी तशी जोड त्यांच्या परिश्रमक्षमतेस न मिळाल्याकारणाने या क्षेत्रांत भ्रामक विचारांचा घोटाळा माजविष्यास त्यांचे लिखाण कारणीभूत झाले आहे असे म्हणणे भाग पडते. माधवरावांचे अन्तःकरण कवीचे होते. एखाद्या कल्पनेच्या आहारी ते गेले की तिने ते भारत्यागत होत व चिकित्सावृत्ति त्यांच्या मनांत राहावी तितकी जागरूक राहत नसे. हा गुण काव्याला जितका उपकारक तितकाच शास्त्रीय विचारास अपकारक होय. परंतु आपल्या प्रकृतीनुसार मुसेते काव्य करूनच न थांवतां शास्त्रज्ञ, पंडित, स्वतंत्रविचारनिर्माता महणून आपण पुढे यावे अशी महत्त्वाकांक्षा त्यांच्या मनांत प्रादुर्भूत झाली. त्या महत्त्वाकांक्षेची जी फळे लोकांपुढे आली ती दुर्दैवाने काव्याइतकी आल्हाददायक ठरली नाहीत.

छन्दःशास्त्राच्या विचारांत माधवराव ज्या एका कल्पनेच्या आहारी गेले आहेत, ती कल्पना त्यांनी 'पद्य,' 'छन्द' या शब्दांच्या ज्या व्याख्या दिल्या आहेत, त्यांवरून आपणांस प्रतीत होते. पिंगलाचार्यांसारख्या प्राचीन शास्त्रकारांनी केलेल्या धरसोडी (?)चे उद्घाटन करणाऱ्या माधवरावांनी या मूलभूत घटकांच्या व्याख्या देतांना कमालीची धरसोड करावी हें किती चमत्कारिक ! 'पद्य म्हणजे लयबद्ध अक्षररचना होय' (पृ.२) असे माधवराव आपल्या ग्रंथाच्या प्रारंभी महणतात. पुढे 'छन्द म्हणजे अक्षरांची तालबद्ध जुळणी होय' अशी व्याख्या देतात. (येथे छन्द हा शब्द त्यांनी पुढे केलेल्या संकुचित अर्थाने न वापरतां

पद्यरचनापद्धति या व्यापक अर्थाने वापरलेला दिसतो.) त्यानंतर पृ. १६ वर 'पद्य म्हणजे लयबद्ध पद्यरचना' असें माघवराव आणखी एकवार लक्षण देतात. या तिसऱ्या लक्षणांतून काय अर्थ निष्पत्र होतो हा मोठा प्रश्न आहे! कदाचित् येथे 'पदरचना' याएवजी 'पद्यरचना' असा शब्द मुद्रणदोषाने पडला असेल! तसें मानले तरी घोटाळा नाहीसा होत नाहीच. पहिली व्याख्या धरून चालत्यास प्रत्येक तराण्याला किंवा 'लला ललाला, लला ललाला' अशा अर्थशून्य परंतु 'लयबद्ध' अक्षररचनेस पद्य म्हणण्याचा प्रसंग येतो! दुसऱ्या व्याख्येत हा दोष आहेच; शिवाय 'लय' या शब्दाच्या ऐवजी 'ताल' हा शब्द वापरून एक निराळाच घोटाळा निर्माण केला आहे. 'लय' म्हणजे काय व 'ताल' म्हणजे काय? दोन्ही शब्दांचा अर्थ एकच असेल तर भिन्न शब्द योजून शास्त्रीय विचारांत न खपणारे गौरव कां पतकरिले? अर्थ भिन्न असेल तर दोहोंपैकी कोणती तरी एक व्याख्या चुकीची ठरणार! तिसऱ्या व्याख्येत 'अक्षर' या ऐवजी 'पद्य' (पद?) हा शब्द घातलेला दिसतो. परंतु पद्य (पद?) याचा अर्थ कोठेच स्पष्ट केलेला नाही.

शास्त्रास मूलभूत अशा घटकांची 'छंदोरचनें' तील लक्षणे पाहिली तर त्यांची ही दशा! मग एकंदर पुस्तकांतील विवेचनांत किंती अशास्त्रीयता व तर्कदुष्टता भरलेली असेल याची कल्पनाच केलेली बरी! परंतु असें तपशीलवार निरीक्षण येथे करण्याचा हेतु नाही. ज्या एका कल्पनेच्या आहारीं गेल्यामुळे माघवरावांचे विवेचन मूलतःच अशास्त्रीय व अलक्ष्यवेधी झालें आहे, तिचा उल्लेख करून तिजमुळे झालेले अनिष्ट परिणाम वाचकांच्या निर्दर्शनास आणून दिस्याने माझें काम भागणारे आहे. कारण त्या योगानेच सहस्रबुद्धे यांनी प्रस्तुत लेख लिहून जी कामगिरी बजावली आहे तिचें महत्त्व वाचकांच्या लक्षांत येईल.

माघवरावांच्या सर्व विवेचनास व्यापणारी, त्यांनी रचिलेस्या-

सर्व सांगाड्यास प्राणभूत अशी कल्पना म्हणजे 'सर्व मराठी कविता लयबद्ध आहे' ही होय. हाच आपण शोधून काढलेला महान सिद्धान्त असें ते समजतात. हे तत्त्व पूर्वीच्या कोणत्याहि (एक अस्फुट अपवाद खेरीज करून) शास्त्रकारास सुचलें नसून तें मीच स्वतंत्रपणे शोधून काढलें असें बजावण्यास ते कमी करीत नाहीत.

ज्या आपल्या सिद्धान्ताचा एवढा बडेजाव त्यांनी केला आहे, त्यांतील मुद्याचा शब्द जो 'लय' त्याचा अर्थ ते काय करितात हे पाहूं गेले असतां वाचकांच्या पदरी निराशाच येते. कारण 'लय म्हणजे काय?' या मथक्याखाली पृ. १६ ते २० पर्यंत जो मजकूर त्यांनी लिहिला आहे त्यांत 'लय' या शब्दाचें स्पष्ट व रेखीव असें लक्षण त्यांनी दिलेले नाही. 'लय' म्हणजे 'चाल' नव्हे, तर लय म्हणजे टाळीच्या योगाने पद्यास येणारी विभागात्मकता, असा त्यांच्या एकंदर प्रतिपादनाचा आशय दिसतो. अर्थात् लय म्हणजे पद्यामधील समकालिक विभाग पुनः पुनः आवृत्त होण्याचा धर्म, किंवा थोडक्यांत म्हणावयाचें ज्ञाल्यास 'आवर्तनात्मकता' असें म्हटल्यास चालेल.

हा लयबद्धतेचा सिद्धान्त मला स्वतंत्रपणे सुचला, असें पटवर्धन सांगतात (पृ. ५६३). तथापि 'छन्दोरचने' ची इंग्रजी प्रस्तावना पाहिली व त्यांत वापरलेला 'Rhythm' हा शब्द पाहिला की या 'लय' शब्दाचें मूळ लक्षांत येतें. 'Rhythm' च्या कूल्पनेचा अभावितपणे माधवरावांच्या मनावर परिणाम होऊन अबोधपूर्व (unconscious) मानसिक प्रक्रियेने त्यांस 'लयी' ची कल्पना सुचली असावी.

इंग्रजी छन्दःशास्त्रांतील Rhythm ची कल्पना मुख्यत्वेकरून आघाता (accent) वर आघारलेली आहे. 'साघात व निराघात किंवा लघु व गुरु अशा उच्चारविभागांची नियमित व सममात्रक आवृत्ति' अशा आशयाची Rhythm या शब्दाची

व्याख्या इंग्रजी भाषेच्या आक्सफोर्ड ब्रह्मत्कोशांत दिलेली आढळते.
 * ही व्याख्या अगदी सामान्य व व्यापक आहे. यापैकी 'साधात व निराधात विभागांची आवृत्ति' हा भाय इंग्रजी छंदांस लागू पडणारा आहे. मराठीत असे आधात नाहीत. गद्यांत आधात किंचित् भासमान होत असले तरी पद्यांत ते मुळीच द्वगोचर होत नाहीत. तेव्हा मराठी छंदःशास्त्रांत Rhythm ची कल्पना आणावयाची म्हटल्यावर आधाताची बाजू सोडून देऊन लघुगुरु उच्चारांची समप्रमाण आवृत्ति एवढाच अर्थ घेणे भाग झाले. आणि हाच अर्थ 'लय' या शब्दावर लादून हें 'लया' चे तत्त्व मराठी छंदःशास्त्राच्या मानगुटीवर बसविष्यांत आले.

अशा रीतीने इंग्रजीतील कांही विशिष्ट कल्पना आपल्या इकडील शास्त्रांत विशिष्ट अर्थांने योजिलेल्या शब्दांवर लादणे कितपत उचित होय, हा मोठा प्रश्न आहे. 'लय' व 'ताल' हे आपल्या संगीतशास्त्रांतील पारिभाषिक शब्द आहेत. पटवर्धन आपल्या छन्दोरचनेत हे दोन्ही शब्द वापरतात आणि दोन्हीही जवळ जवळ एकाच अर्थी, म्हणजे Rhythm या अर्थी, वापरतात, असें दिसते. यामुळे दुहेरी दोष उत्पन्न झाला आहे. दोन संज्ञा कांही कारण नसतांना एकाच अर्थी वापरणे व त्यांचे नीटसे स्पष्टीकरण न करणे हे मुळांत अशास्त्रीय होय. असला घोटाळा 'मुक्त-छन्दा' चे प्रेणते श्री. आ. रा. देशपांडे यांनी केलेला नाही. ते ताल हा एकच शब्द वापरतात, आणि तो Rhythm या अर्थी वापरतात. परंतु विशिष्ट पारिभाषिक अर्थांने शास्त्रांत पूर्वीपासून रुढ असलेली संज्ञा निराळाच स्वकलिप्त अर्थ दर्शविष्याकरितां

* ही व्याख्या मुळांत येणेप्रमाणे आहे:—

The measured recurrence of arsis and thesis determined by vowel quantity or stress, or both combined.

वापरणे हें बरें नव्हे. ‘लय’ व ‘ताल’ या शब्दांना संगीत शास्त्रानुसार विशिष्ट ठरीव अर्थ आहेत व त्या अर्थोनी त्यांचा आज घटकेस सररास प्रयोगही होत असतो. तेव्हा हे शब्द निरालाच कांही इंग्रजीतून घेतलेला अर्थ व्यक्त करण्याकरितां वापरल्याने सर्व घोटाळा माजून एकाचें म्हणणे काय, हेच दुसऱ्यास समजून नये असा अनवस्था प्रसंग उत्पन्न होईल. सदस्युद्धे यांनी हा घोटाळा उघडकीस आणून तो न करण्याबद्दल जो इषारा दिला आहे तो अगदी प्रसंगोचित आहे.

असो ! ‘सर्व पद्य ‘लय’ बध्द असते’ हा जो पटवर्धनांचा आवडता सिद्धांत, त्याचा उगम वर दर्शविल्याप्रमाणे इंग्रजी छंदःशास्त्रामधील Rhythm च्या कल्पनेत असलेला आपणांस आढळतो. कसेहि असो, हा सिध्दांत गृहीत घरून तो मराठीतील सर्व वृत्त-जाति-छंदांस लावून पाहण्याचा जब्रदस्तीचा खटाटोप केल्याकारणाने पटवर्धनांचे विवेचन अथपासून इतिपर्यंत अशास्त्रीय पायावर उभारल्यासारखे झाले आहे. शास्त्र हें केव्हांही प्रत्यक्षानुगामी असले पाहिजे. उदाहरणे अथवा घटना तपासून त्यांवरून सामान्य नियम काढणे (Inductive Method) ही शास्त्ररचनेची खरी पद्धत होय. पटवर्धनांनी याच्या उलट जी सिद्धान्तानुसारी किंवा आदर्शानुगामी (deductive) पद्धत, तिचा अवलंब केला आहे. विशिष्ट स्वरूपाचा ‘लय’ सिद्धान्त अगोदर गृहीत घरून तो सर्व वृत्त-जाति-छंदांना लावून दाखविण्याच्या खटाटोपांत ते पडले आहेत. त्यामुळे पटवर्धनांचे एकंदर प्रेतिपादन ज्या पिंगलाचे ते वौंभाडे काढतात, त्याच्या मानाने अधिक अशास्त्रीय झाले आहे. पिंगलाने पटवर्धनांप्रमाणे स्वतंत्र सिद्धान्तांचे ‘शोध’ लावले नस्तील; पण तो बिचारा प्रत्यक्षानुगामी पद्धतीचे तरी अवलंबन करितो. त्यामुळे त्याने जेवढे काम केले तेवढे तरी भक्तम झाले आहे. याच्या उलट ‘मूलभूत सिद्धान्ताचा स्वतंत्रपणे शोध लावणाऱ्या’ पटवर्धनांनी दिलेल्या आर्या, दिण्डी, साकी, भूप-

तिवैभव यांसारख्या अत्यंत महत्त्वाच्या छंदांच्या व्याख्या, अल्पा-
वधींतच चुकीच्या अथवा अपुन्या ठरख्या व आपणच एकवार
कैलेल्या व्याख्या, गुपचुपणे कां होईना, बदलून पुनः पिंगलाची
कास किंत्येक ठिकाणीं धरण्याची त्यांना पाळी आली.

पटवर्धनांनी आपला ‘लय’ सिद्धांत प्रत्यक्षानुगामी पद्धती-
वरूनच कशावरून बांधला नसावा, अशी शंका कोणी घेतल्यास
त्यांचे उत्तर अगदी सोये आहे व तें त्यांच्या ग्रंथांतच आढळणारे
आहे. ‘पद्य म्हणजे लयबद्ध अक्षररचना’ असें लक्षणच बांधून
टाकऱ्यानंतर व लय म्हणजे आवर्तनात्मकता असें स्पष्टीकरण
(पृ. १६-२८) केल्यानंतर प्रत्येक पद्यप्रकारांत आवर्तनात्मकतेचा
धर्म असला पाहिजे, अशी कोणीही साहजिक अपेक्षा करील. परंतु
पद्यप्रकारांपैकी अत्यंत विस्तृत, लोकप्रिय व प्राचीन असा जो वृत्त-
विभाग त्याला आवर्तनात्मकतेचा धर्म लागू पडत नाही ! खुद्द
पटवर्धनांनाही ही गोष्ट, कचरत कां होईना, कबूल करणे भाग
पडले असून त्यांनी वृत्तांचा ‘अनावर्तनी’ असा निराळा विभाग
केला आोह (पृ. ९५-९७) ! त्यांच्याच मंते अनावर्तनी विभागांत
पुढील वृत्ते येतात:—

इन्द्रवज्रा, उपेन्द्रवज्रा, इन्द्रवंशा, वंशस्थ, रुचिरा, प्रहरिणी,
रथोद्धता, स्वागता, प्रमिताक्षरा, द्रुतविलम्बित, वसन्ततिलका,
शालिनी, मालिनी, मन्दाक्रान्ता, सगधरा, शार्दूलविक्रीडित, हरिणी,
शिखरिणी, सुवदना, पृथ्वी.

आणि आवर्तनी वृत्तांत कोणचीं अंतर्भूत होतात हें पहा:—

तोटक, विद्युन्माला, दोधक, जलोद्धतगति, जलधरभाला, मत्त-
मयूर, मदिरा, हंसगति, हेमकला, विबुधप्रिया, सुरनिभनगा, प्रमा-
णिका, कलिन्दनन्दिनी, देवराज, भुजङ्गप्रयात, स्त्रिविणी, मन्दार-
माला, अमृतध्वनि.

मराठीतील अक्षरगणवृत्तांशी ज्याचा परिचय आहे, अशा
कोणीही बरीलैपैकी अनावर्तनी वृत्तांचा प्रचार मराठीत जास्त

आहे की आवर्तनी वृत्तांचा जास्त आहे, हें सत्यास स्मृत न सांगावें. अनावर्तनी वृत्तेच्च इतकीं प्रचलित व लोकप्रिय आहेत की मराठीं-तील वृत्तात्मक रचनेपैकी कमीत कमी शेंकडा ९० इतकी रचना या वृत्तांत शालेली आढळेल. तात्पर्य, आवर्तनात्मकता हें पद्याचें लक्षण म्हणून माघवराव एकीकडे दाखल करितात, आणि पद्यां-पैकी वृत्तांचा जो एक मोठा विभाग तो बहुतेक अनावर्तनी अस-ल्याचें तेच दुसरीकडे कबूल करतात ! या तर्कदुष्टतेस काय म्हणावें !

बहुतेक सर्व महत्त्वाच्या अक्षरगणवृत्तांची आवर्तनात्मकता तर पटवधनांस सिद्ध करतां आलीच नाही. पद्याचा तिसरा प्रकार जो ‘छंद’ (लगत्वभेदातीत पद्यप्रकार) तोही लयबद्ध होण्याचें नाकारूं लागला. तेव्हा त्याला आवर्तनाच्या चौकटीत बसविण्या-साठी एका विलक्षण उपायाचा अवलंब त्यांनी केला आणि सर्व ‘छन्दां’ ना मारून मुटकून ‘लयबद्ध’ अथवा ‘आवर्तनी’ बनविले. त्यांनी असा दंडक घालून दिला की छन्दांतील प्रत्येक अक्षर गुरु म्हणजे द्विमात्रक मानावयाचें, मग तें मुळांत छन्दोनियमानु-सार गुरु असो वा लघु असो (पृ. २०, २७, ५१२). छन्दाला मुळांत अक्षरसंख्येचें बंधन असतेच. त्यावर छन्दांतील प्रत्येक अक्षर द्विमात्रक मानावयाचें असें आणखी बंधन घातले की प्रत्येक चरणांतील मात्रांची संख्या नियमित झाली ! मग त्यास आवर्त-नाच्या विटाळ्यांत बसविण्यास काय उशीर !

आपल्या लाडक्या आवर्तन सिद्धान्ताच्या चौकटीत सर्व पद्य-प्रकार बसवितां यावे, यासाठी केवढा हा खटाटोप ! कोणत्याही अंक्षरछन्दांत सारीं अक्षरे गुरुच उच्चारायचीं व समजायचीं असें माघवराव निकून सांगतात व हा छन्दाचा मूलभूत नियम आहे असें बजावतात (पृ. ५१२). कोटून व कसा काढला हा नियम ? हा नियम माझ्या स्वतःच्या कधीच अनुभवास आलेला नाही. तात्या-बुवा सहस्रबुद्धे यांनी आपल्या अभंगावरील लेखांत यासंबंधाने सुंदर विवेचन केले आहे, व हा नियम ज्यांना पटत नाही अशा इतर

लेखकांच्या लेखांतील उतारेही दिले आहेत. श्री. वा. ना. देशपांडे, आ. रा. देशपांडे हे पटवर्धनांप्रमाणेच छंदांतील सर्व अक्षरे गुरु मानतात. ही कल्पना त्यांनी पटवर्धनांच्या प्रतिपादनावरून घेतली की त्यांचे हैं मत स्वतंत्रपणे बनले हैं समजावयास मार्ग नाही. तथापि या बाबतींतील त्यांचे लेख पटवर्धनांच्या छंदोरचनेच्या प्रथमावृत्तीच्या नंतरचे असल्यामुळे वरीलपैकी पहिलाच तर्क खरा असावा, असें वाटते. मी स्वतः ‘भग्नमूर्ति’ हैं मुक्तछंदांतील काव्य त्याचे रचयिते आत्मारामपंत देशपांडे यांच्या तोडून अनेक वार ऐकले आहे. परंतु त्यांतील सर्व अक्षरे सारख्याच (द्विमात्रक) काळांत उच्चारालीं जातात असा मला कधीच भास झाला नाही. खरा प्रकार असा दिसतो, की पटवर्धनांच्या ‘ताल’ किंवा ‘लय’ सिद्धान्ताचा या देशपांडेद्याच्या मनावर मोठा पगडा बसला असल्यामुळे व त्या सिद्धान्ताच्या सिद्धीसाठी हा द्विमात्रकत्वाचा उपसिद्धांत मानणे जरूर असल्यामुळे, त्याच्या सत्यत्वाचा भास त्यांस होत असावा.

या बाबतींतल्या मतभेदाचे निराकरण एकाच उपायाने होऊ शकेल. मुखगत उच्चारांचे स्वरूप आपणास बरोबर रीतीने आकलन व्हावें यासाठी Kymograph नांवाचे यंत्र भाषाशास्त्र-ज्ञानी निर्माण केले आहे. त्यांतून उच्चारांचे आलेख कागदावर आपणास मिळू शकतात. अभंग, ओवी इत्यादि छंद भिन्न भिन्न व्यक्तीकडून त्या यंत्रासमोर म्हणवून त्यांचे आलेख घेतल्यास या द्विमात्रकत्वाच्या वादाचा निकाल लागेल. कारण न्हस्व व दीर्घ स्वरांचे आलेख निराळे मिळतील.

एकीकडे छंदांना लगत्वभेदातीत पद्यप्रकार म्हणावयाचे व दुसरीकडे छंदांतील सर्व अक्षरे गुरु उच्चारावयाची असा नियम करावयाचा यांत एक प्रकारची विसंगति आहे. ती श्री. सहस्र-बुद्धे यांनी व इतरांनी उघडकीस आणली आहेच. परंतु त्यापेक्षाही मूलगामी आव्हेष ‘सख्याद्री’ त लिहिणाऱ्या श्री. ना. ग. जोशी

यांनी आणिला आहे. छंदांतील अक्षरे नियत असतात व तुम्ही प्रत्येक अक्षरास गुरु ठरवून त्यांचा लगक्रमही एकप्रकारे निश्चित करतां; तेव्हां छंद हा अक्षरगणवृत्तांचाच एक प्रकार कां मानून नये, त्यांचा स्वतंत्र प्रकार मानण्याचे कारण काय? असा सवाल श्री. जोशी करतात. जोशी हे पटवर्धनांचे मोठे चहाते असूनही त्यांच्या लक्षांत पटवर्धनांची या बाबतींतली तर्कदुष्टता आली ही गोष्ट अभिनंदनीय होय. श्री. सहस्रबुद्धे यांनी अर्थात् जोशांना उत्तर दिले आहे व तें 'छंदांतील प्रत्येक अक्षर गुरु मानणे हें मुळांतच चूक आहे' या रास्त मतावर आधारलेले असत्याकारणांने योग्य दिशा दर्शविणारे झाले आहे.

स्वकपोलकलिपत आवर्तनसिद्धान्ताच्या आहारीं गेल्यामुळे पटवर्धनांनी पूर्वाचार्यांनी कलिपलेले अक्षरगण व मात्रागण अव्हे-रिले आहेत. गणांसंबंधी समाधानकारक विवेचन त्यांनी कोठेच केलेले नाही. आपल्या आवर्तनकल्पनेस अनुसरून तालाचे एक आवर्तन म्हणजेच एक गण अशी त्यांनी कल्पना केलेली दिसते व या कल्पनेनुसार अष्टमात्रक, सप्तमात्रक, षष्ठमात्रक व पंचमात्रक असे गण मानिलेले दिसतात. परंतु आवर्तनानुसार गण मानणे हें अल्यंत अशास्त्रीय आहे. मात्रावृत्तांमध्ये गण कोणते मानावेत या-संबंधी सहस्रबुद्धे यांनी जो लेख लिहिला आहे, त्यांत या मुद्याचे त्यांनी समर्पक विवेचन केलेले असून पूर्वाचार्यांनी मानिलेल्या गणांसच आणखी पांच गणांची पुरवणी जोडून एकंदर दहा मात्रा-गण मानिल्याने सर्व काम कसें भागेल हें उत्कृष्ट रीतीने दर्शविलें अंहे. आवर्तनानुसार गण मानण्याची पटवर्धनांची कल्पना अशास्त्रीय आहे, हें पटण्यास फार मोळ्या युक्तिवादाची जरूरी नाही. आवर्तनाचे तत्व अगोदर सर्व पद्यप्रकारांस लागू पडत नाही. बहुतेक सर्व प्रचलित अक्षरगणवृत्ते अनावर्तनी आहेत. कांही थोडी अक्षरगणवृत्ते व बरीचशी मात्रावृत्ते आवर्तनी आहेत, असे जरी म्हणतां आले, तरी आवर्तनाचे माप स्थिर नसतें. बरीच

आवर्तनी वृत्ते निरनिराळ्या चालीवर म्हणण्यांत येतात. चाल बदल्ली म्हणजे आवर्तनाळ्या मात्रा बदलणे संभवनीय असते. कवितेच्या शब्दरचनेनुसार तिच्या म्हणण्याळ्या चालीतही क्वचित् फरक पडतो. व या फरकानुसार मधले यति, म्हणजे विश्रामाळ्या जागाही बदलतात. दिंडी, साकी, चंद्रकान्त, उद्धव, अकूर, भूपतिवैभव इत्यादि जाति म्हणावयाळ्या तर त्या संगीतशास्त्रोक्त तालावरच म्हटल्या पाहिजेत असा कायदा तर कोणी केलेला नाही व करणे रास्तही होणार नाही. राग व ताल लाऊन कोणत्याही जातीचे जें गायन करण्यांत येते, त्याखेरीज गायकी चालीचे मुळीच ज्ञान नसणाऱ्या सामान्य लोकांकडून म्हटली जाणारी राग-ताल-निरपेक्ष अशी चाल त्या जातीला असतेच. असें नसेल तर जातिवृत्तांचा विचार म्हणजे संगीतांतील तालशास्त्राचीच एक शाखा होऊन बसेल. तात्पर्य काय, की छंदःशास्त्रामध्ये जातिवृत्ताची रचना अगर व्याख्या सांगताना तालाची आवर्तने सांगणे किंवा आवर्तनांस अनुसरणारा असा यतिविभाग व मात्राविस्तार सांगणे हें छंदःशास्त्राळ्या दृष्टीने इष्ट होणार नाही. भाषेंतील प्रत्येक वृत्ताला राग-ताल-निरपेक्ष असा स्वाभाविक सुरेलपणा असतोच व तो सुरेलपणा लक्षांत घेऊन त्या वृत्ताचें लक्षण बांधले पाहिजे. हा सुरेलपणा ज्याळ्या योगाने साधेल असाच त्या वृत्ताचा लग्नक्रम व त्यांतील यति ठरविण्यांत यावे. याचा अर्थ असा नव्हे की तालाचा विचार सर्वथैव बाजूस सारण्यांत यावा. जातीचे लक्षण ठरविताना तालाचा विचार अवश्य केला पाहिजेच. दिंडीचे लक्षण ठरविताना ताल-ज्ञानाची किती मदत झाली आहे, हें श्री. खासगीवाले व सहस्रबुद्धे यांच्या लेखांवरून स्पष्ट झालेच आहे. जातीचे गण ठरविताना तालाची आवर्तने कशी बसतात, ठेका कोठे येतो वगैरे पाहावें लागेलच. तात्पर्य, त्या त्या जातीची तालबद्ध गाण्याची पद्धत व सामान्य लोकांकडून ती जाति ज्या ज्या पद्धतींनी म्हणण्यांत येत असेल त्या सर्व पद्धति लक्षांत घेऊन त्यांना बाध येणार नाही अशा

रीतीने त्या जातीचे गण व यति ठरविण्यांत यावे. आवर्तने म्हण-
जेच गण असें मानून आठ मात्रांचा, सात मात्रांचा, सहा मात्रांचा,
पांच मात्रांचा असे गण कल्पिणे हें अशास्त्रीय होय. कारण या
योगाने लगक्रमाचा मुळीच बोध होत नाही. गण हे वृत्तरचना
(वृत्त हा शब्द येथे सामान्य अर्थाने योजला आहे) बिनचूक व
रेखीव रीतीने व्यक्त करण्याचे साधन होय. तें वृत्ते मोजण्याचे एक
माप आहे. मापाला जसा निश्चितपणा असणे अवश्य आहे,
तसेच गणाचेही असले पाहिजे. गणकल्पनेच्या बुडाशीं दुसरे
कोणतेच तार्किक तत्त्व नाही व असण्याची जरूरी नाही. असे
कांही तरी तत्त्व गणकल्पनेच्या बुडाशीं आपण कल्पिले नाही तर मग
आपले नावीन्य तें काय, असे डॉ. पटवर्धनांच्या मनाने घेतले
असावे. म्हणून आवर्तने म्हणजे गण असें मानून त्या आधारावर
छंदःशास्त्र रचण्याचा त्यांनी प्रयत्न केला आहे. परंतु यांत त्यांना
यश आले असे म्हणवत नाही. प्रत्येक अक्षरगणवृत्ताचे अथवा
जातीचे लक्षण केवळ लघुगुरुक्रम लिहून दाखवून सांगणे आणि
अशा रीतीने शेंकडो वृत्तांचा अनाकलनीय असा फाकट पसारा
मांडून बसणे हें शास्त्र नव्हे. शास्त्र म्हणजे वर्गीकरण व वर्गीकर-
णोत्तर संकलन होय. वर्गीकरण करण्याला ठीव प्रमाणाचे माप
लागतें. भलत्याच कल्पनेच्या आहारीं गेल्याने पटवर्धनांना निश्चित
व रेखीव माप निर्माण करतां आले नाही व पूर्वांचायांनी निर्मि-
लेले त्यांनी स्वीकारले नाही.

ही विचारसरणी मान्य झाली म्हणजे गण कोणचे व कसे माना-
वेत हा प्रश्न सोडविण्याची योग्य दिशा श्री. खाजगीवाले व सहस्र-
बुद्धे यांनी दाखविलेली तीच होय, हें कोणासही सहज पटेल.
मात्रागण कोणचे मानावेत याविषयी पायाशुद्ध विवेचन करून
खाजगीवाले व सहस्रबुद्धे यांनी छंदःशास्त्राच्या विचारांत मोठी
उपयुक्त भर घातली आहे, असे मला निभ्रांत वाटते.

कोणत्याही पद्यप्रकाराची अक्षरसंख्या (असत्यास), लगक्रम

(असल्यास व असेल तेथे) व यति (असल्यास) यांनी नियत अशी रचना निःसंदिग्ध स्वरूपांत सांगणे हैंच छन्दःशास्त्राचें कर्तव्य होय, त्यांतील आवर्तने, ताल, ठोका ३० ठरवीत बसणे हैं नव्हे. पटवर्धनांनी वृत्तरचना सांगण्यास सर्वथैव उपयुक्त असे पिंगलोक्त गण स्वीकारले नाहीत, आणि ज्या ताल (लय) सिद्धान्ताचा त्यांनी अंगीकार केला त्या सिद्धान्तानुसार संगीतांतील तालविचारही संबंध छन्दःशास्त्रांत आणणे त्यांना जमले नाही (तें जमणे शक्यन्त नव्हते); असा अर्धजरतीय न्याय स्वीकारल्यामुळे पटवर्धनांचे विवेचन पूर्णतया अशास्त्रीय झाले आहे. खरी धरसोड कोणी केली असेल तर ती पिंगलाने नव्हे पटवर्धनांनी !

आपल्या लाडक्या आवर्तनकल्पनेच्या आहारीं गेल्यामुळे पटवर्धनांनी गीति (आर्या) या वृत्ताचें लक्षण चुकीचे करून तें करितांना भ्रमोत्पादक विधाने केलीं आहेत. त्यांचा परामर्श सहस्रबुद्धे यांनी 'गीतीचे लक्षण' या लेखांत फार चांगल्या रीतीने घेतला आहे. दिंडी, साकी, भूपति इत्यादि जातिवृत्ताचें लक्षण करितांना त्यांच्या हातून झालेल्या चुकांवरून शास्त्रीय, रेखीव व बिनचूक व्याख्या करणे हैं पटवर्धनांसारख्या कवीचे काम नव्हे, हैंच प्रत्ययास येते. या अत्यंत महत्त्वाच्या जातिवृत्तांची लक्षणे बांधतांना पटवर्धनांच्या हातून कशी धरसोड झाली आहे, याचे उद्घाटन सहस्रबुद्धे यांनी चांगल्या रीतीने केले आहे.

राहतां राहिला एकच विषय : मुक्तछंदाचे एक उत्पादक श्री. आ. रा. देशपांडे यांनी याच छंदांत रचिलेल्या 'भग्मूर्ति' या काव्याच्या पुस्तकाच्या अखेरीस एक लहानसा निबंध जोडून त्यांत मुक्तछन्दाची कैफियत थोडक्यांत, परंतु भारदस्तपणाने व समर्पक रीतीने मांडली आहे. प्रस्तुत लेखसंग्रहांत सहस्रबुद्धे यांचा जो लेख आहे त्यांत तिन्हाइताच्या दृष्टीने मुक्तछंदाच्या वादाचें अवलोकन तितक्याच भारदस्तपणाने व समंजसपणाने केलेले वाचकांच्या नजरेस येईल. मुक्तछंदाच्या सतालत्वा-

विषयी सहस्रबुद्धे यांनी घेतलेल्या आक्षेपांत बरेच तथ्य दिसते. ‘अक्षरछंदांत समाविष्ट होणारा मुक्तछंद खुशाल तयार करावा. परंतु तो तालबद्ध मात्र होऊ शकणार नाही !’ हें त्यांचे म्हणणे विचारणीय आहे. देशपांडे यांच्या म्हणण्याप्रमाणे प्रत्येक अक्षराच्या दोन मात्रा जरी मानल्या (असें मानणे विवाद्य आहेच) तरी प्रत्येक चरणांतील व चरणकांतील मात्रासंख्या अनियमितच राहणार ! कारण चरणांत चरणक वाटेल तितके येऊ शकतील व चरणकांत मात्रा १० अगर १२ येऊ शकतील ! अर्थात् मुक्तछंदांतील चरण जसे लिहिले जातात तसे तालांत बसणे अशक्य आहे. आपल्या ताल या शद्वाचा अर्थ संगीतोपयोगी ताल हा नसून इंग्रजीतील rhythm शब्दाशी तो समानार्थक मानावयाचा आहे, असें सांगून देशपांडे यांनी आपली या अडचणीतून सुटका करून घेतली आहे. इंग्रजी कल्पनेच्या आघाराने आपली सुटका करून घेण्यापेक्षा ताल (अथवा पटवर्धनप्रणीत ‘लय’) हा शब्दच न वापरतां ‘सुरेलपणा’ हा किंवा अशाच अर्थाचा शब्द छन्दाचे गद्याहून वैशिष्ट्य दाखविण्याकरितां योजावा असें मला वाटते. म्हणजे बराचसा वाद मिटेल.

काव्याचे नवयुग सुरु होण्यास मुक्तछंदाचा स्वीकार होणे जरूरीचे आहे; नवकाव्याचे वाहन होण्यास मुक्तछंदच योग्य आहे, — असें देशपांडे यांनी ठासून प्रतिपादन केले आहे. या म्हणण्यावर पुष्कळांनी आक्षेप घेतले असून त्यावर वाद सुरुच आहे. यावर दोन्ही बाजूनी लिहितां येण्याजोगे आहे, परंतु तसें करण्याचे स्थळ हें नव्हे. इतके मात्र खरे की अगोदर कालवा खणून तयार करून नंतर त्याच्यांतून पाण्याचा पाट सोडतात, त्याप्रमाणे अगोदर मुक्तछंद तयार करून ठेवला की काव्याचे नवयुग त्यामागून घावत येईल, अशी कल्पना करणे अवास्तविक ठरेल. नवयुगप्रेत्या कवीला आपल्या विचारांसाठी नवीन वाहन पाहिजेच असलें तर त्याचा तो नवा छंद निर्माण करील. आघी छंद व त्या मागून

काव्याचा नवयुगप्रेणता हा क्रम तितकासा युक्तिसिद्ध वाटत नाही.

कसेंही असो. पटवर्धनांनी मुक्तछंदाविषयी छंदोरचनेत लिहितांना जी विरोधकाची भूमिका धारण केली आहे, ती तितकीशी योग्य नसून सहस्रबुद्धे यांनी दर्शविलेख्या तटस्थवृत्तीत थोडी सानुकूलतेची भर घातल्यास या प्रयत्नाविषयी तिन्हाईत रसिकाने कोणती वृत्ति ठेवावी, याचें बरोबर माप सापडेल असें मला वाटतें. मुक्तछन्दाच्या वादाला बाहेरच्यांकडून पोचणाऱ्या उपसर्गपेक्षा अंतःस्थ मतभेदामुळे उत्पन्न होणारी अनिश्चितताच अधिक बाधक होत आहे, असें वाटतें. तेव्हा मुक्तछंदवादी कर्वींनी आपली एक मुक्तछन्द परिषद भरवून आपापसांत पूर्ण एकोपा घडवून आणावा म्हणजे मुक्तछन्दाचा प्रसार द्रुतगतीने होईल !

मुक्तछंदाच्या वादाचा निरोप घेऊन पुन्हा मुख्य विषयाकडे बळावयाचें म्हटल्यास अखेर इतकेंच सांगणे उरतें की सहस्रबुद्धे यांचे या संग्रहांतील लेख पटवर्धनांच्या एकांगी व सदोष प्रतिपादनावर उतारा म्हणून निःसंशय उपयुक्त ठरतील. हे लेख पटवर्धन ह्यात असतांनाच लिहिले होते. त्यांचा कांहीसा परिणामही झाला असावा, असें पटवर्धनांनी अगदी अखेरीस लिहिलेल्या पद्यप्रकाश नांवाच्या पुस्तकांत आर्या, दिण्डी या छन्दांच्या व्याख्या सहस्रबुद्धे यांच्या आशयास अनुकूल अशा रीतीने बदलल्या आहेत, यावरून वाटतें. तथापि हें सर्व गुपचूप, सहस्रबुद्धे अगर खाजगीवाले यांच्या नांवाचा कोठेंही उल्लेख न करितां, त्यांनी केले आहे. इंग्रजी rhythm चाच तोडवळा असलेला 'ल्य' सिद्धान्त मराठीत आणण्यांत आला, तथापि संबंध ६०० पानांच्या ग्रंथांत (केवळ इंग्रजी वाचकांकरितां लिहिलेल्या Introduction खेरीज) rhythm चा उल्लेख नाही ! मग सहस्रबुद्धे यांच्यासारख्या गरीब, कोपन्यांतल्या, पदवीहीन लेखकाचा उल्लेख कसा होईल बरे !

हरकत नाही, पटवर्धनांकडून उल्लेख झाला नसला, तरी जनता

सहस्रबुद्धे यांच्या प्रयत्नाचें खचित स्वागत करील. पटवर्धनांच्या जाड्या पांडित्याची छाप ज्यांच्या मनावर पडलेली आहे अशा विद्वानांनी, कर्वींनी अगर रसिकांनी हे लेख पूर्वग्रहाने मन कल्पित न होऊं देतां वाचले तर त्यांना त्यांत ग्राह्यांश खास दिसून येईल. सहस्रबुद्धे यांची विचारसरणी शास्त्रशुद्ध, सावधगिरीची व प्रत्यक्षानुगमी आहे, असा प्रत्यय वाचकांस आल्याखेरीज राहणार नाही. अशाच रीतीने व्यासंग वाढवून मराठीतील पद्य नि पद्य तपासून पाहून ‘मराठीचे छन्दःशास्त्र’ रचण्याचा त्यांनी खासगीवाले यांच्यासारख्या संगीतज्ञांच्या साहाय्याने प्रयत्न केल्यास तें नमुनेदार आणि अभ्यासू रसिकांस मार्गदर्शक होईल, अशी दृढ आशा वाटते. पटवर्धनांनी आपल्या ग्रथांतून मांडलेल्या सामग्रीचा व विचारांचा त्यांस अमूर उपयोग होईल, यांत शंकाच नाही. आणि पटवर्धनांकडून ग्रास झालेल्या क्रणाचा ते अत्यंत कृतज्ञ मनाने आदरपूर्वक उलेख ठायीं ठायीं करतील, याविषयी तर माझ्या मनांत तिळमात्र संदेह नाही.

नागपूर	}	श्री. ना. बनहट्टी
चैत्र शु॥ १ शके १८६३		

पद्य-मीमांसा

मुक्तछंदाचा वाद



हिंदुस्थान देश परतंत्र असल्यामुळे त्यास स्वातंत्र्य प्राप्त करून देण्याचा प्रयत्न काँग्रेसच्या जन्मापासून चालूं आहे. समाजसुधारणा व्हावी यासाठी सामाजिक बाबतीत ‘बंधनाच्या पलीकडे’ जाण्याचे विचार घोळूं लागले आहेत, व त्या विचारांची मजल विवाहसंस्था नष्ट झाल्यास कांहीं हरकत नाही, असें प्रतिपादन करण्यापर्यंत आली आहे. बंधमुक्ततेची आकांक्षा आतां काव्य-प्रान्तांत हि उत्पन्न झाली आहे, तिचें उदाहरण म्हणजे मुक्तछंदा-विषयी प्रचलित असलेला वाद होय. कांहीं वर्षांपूर्वी सयमक निर्यमक कवितेबद्दल जोराची चर्चा होऊन गेली. त्याच नमुन्यानें हाहि वाद रंगणार आहे असें दिसते. या वादानें नागपूरपासून रत्नागिरीपर्यंतचा भाग आक्रमिला आहे. हा वाद मुख्यतः सन १९३१ पासून सुरुं झाला असून याविषयीं आतांपर्यंत निरनिराळ्या विद्वान लेखकांचे अनेक लेख आले आहेत.

ज्यांना हा मुक्तछंदाचा वाद अजून माहीतच नाहीं त्यांस मुक्तछंदाची आवश्यकता कां उत्पन्न झाली, हें अगोदर कळावयास पाहिजे. या बाबतीत श्रीयुत आत्माराम रावजी देशपांडे यांनी जो खुलासा केला आहे तो आरंभी येथे देऊः—

“ आधुनिक काव्ययुगाला नवीन छंदाची जरूरी काय म्हणून आहे असा जर कोणी प्रश्न केला तर त्याला थोडक्यांत उत्तर एवढेच आहे की, आधुनिक काव्यध्येय, काव्यहेतु व काव्यविषय यांना

जुने छंद जुळतच नाहीत. समजा, श्रीयुत माधवराव पटवर्धन यांनी आपले 'सुधारक' काव्य अनुष्टुप, ओवी, आर्या अगर इतर एखाद्या जुन्या छंदांत लिहिले असते तर त्या छंदामध्यें त्या काव्य-विषयाचा परिपोष झाला असता काय? नव्या पद्धतीची कविता लिहिणाऱ्या आधुनिक कवीना नव्या छंदाची जरुरी आहे हें सहज पटण्यासारखे आहे."

मुक्तछंदाच्या आवश्यकतेचे दुसरे पुरस्कर्ते रा. भ. श्री. पंडित यांचे म्हणणे असे आहे की,

"प्रचलित छंद हे ज्याप्रमाणे असंख्य आहेत, त्याप्रमाणेच ज्या नियमांच्या पायावर त्यांची उभारणी झाली आहे ते नियमहि असंख्य आहेत. त्यांच्या जानक बंधनांत खंडकाव्याची निर्मिति होणे अशक्य झाले आहे.* नियमांच्या या मर्यादित क्षेत्रांत रचनाकाराच्या स्वच्छंद प्रतिभेस मनःपूत संचार करतां येत नाहीं. तेव्हां या बाबतीत त्याला काहीं विशेष सबलती मिळाल्यास त्याच्या हातून उत्कृष्ट कृति निर्माण होण्याचा ब्राच संभव आहे."

मुक्तछंद कसा असावा, हा यापुढील प्रश्न आहे. त्या बाबतीत सदर रा. भ. श्री. पंडित म्हणतात की, "मुक्तछंद तालबद्ध हवा. कारण तालाशिवाय छंद संभवत नाहीं. ताल व रचना यांच्या दृष्टीने त्याचा अंतर्भाव 'जातीत' (मात्रावृत्तांत) व्हावा. ताल म्हणजे कालमापनक्रिया. तालाचे प्रकार अनेक आहेत. प्रत्येक तालांत काल व ठोके असतात. त्यामुळे मात्रागण बनतात."

* इंजीतील मुक्तछंदाचे रवरूप मार्ठीतील प्रयोगावस्थेतील कोणत्याहि मुक्तछंदाच्या स्वरूपाहून मूलतः भिन्न आहे. इंजीतील मुक्तछंदाची प्रथा जुनी आहे व ती छंदबद्ध काव्य लिहिणे कठीण झाले म्हणून कठीनी स्वतःच्या सोयीसाठी पाढून घातलेली नाहीं. त्याच्या उलट आपल्याकडे माचवे देश-पांडे वैगेरे सान्यांची व भूमिका अशी आहे की, बद्धछंदात भावनापूर्ण काव्य लिहिता लिहितां तारावळ होते.

मुक्तछंदाच्या लक्षणाविषयी रा. वामन नारायण देशपांडे यांचे मत कांही निराळेच आहे. त्यांचे म्हणणे असें आहेः—

“ मुक्तछंदाच्या छंदःशास्त्रीय बंधनाविषयी बोलावयार्च तर असें म्हणतां येईल की, अक्षरसंख्या हें जे छंदाचें प्रमुख बंधन, तेंच या मुक्तछंदालाहि लागू होईल. हा छंद यमकाच्या जंजाळांतून सुटलेला असेल, हें मुद्हाम संगितलेच पाहिजे असें नाहीं.”

मुक्तछंदाची कल्पना इंग्रजी छंदावरून सुचलेली आहे. इंग्रजीत ज्याला ‘फ्री व्हर्स’ म्हणतात, तशा तन्हेचा छंद आधुनिक मराठी काव्य लिहिण्यासाठी प्रचलित करण्यांत यावा, असें रा. आ. रा. देशपांडे यांचे मत आहे. म्हणजे इंग्रजीतील फ्री व्हर्सला अनुलक्षून मुक्तछंद हा शब्द ते वापरतात. याच्या उलट इंग्रजी-तील ‘ब्लॅकव्हर्स’ ला अनुलक्षून मुक्तछंद हा शब्द रा. वामन नारायण देशपांडे योजीत आहेत, असें वाटते.

मुक्तछंद निर्भितीचा प्रथम प्रयत्न करणारे या नात्यानें बै. सावरकर यांचा गैरव करण्यांत येतो. तेब्हां स्वतः सावरकरच “वैनायक वृत्ताचा विशेष” या आपल्या निबंधांत काय म्हणतात तें पाहू.

वैनायक वृत्ताच्या उत्पत्तीचा इतिहास म्हणून जो त्यांनी दिला आहे त्यावरून इंग्रजीतील ब्लॅकव्हर्स या वृत्तासारखे विशेष अनुकूल असलेले एखादे मराठी वृत्त शोधून काढावें असें बै. सावरकर यांना वाटले व त्या दृष्टीने त्यांनी वैनायक वृत्त तयार करण्याचा प्रयत्न केला, हें उघड दिसते. वैनायक वृत्त हें मात्रावृत्त आहे. त्यांतील प्रत्येक चरण वीस मात्रांचा असतो.

“ काव्याचा आत्मा जसा रस, तसा पद्याचा आत्मा ताल. ज्या पद्याचा ताल सुटला, त्याचा ताळच सुटला, ” हें बै. सावरकर यांचे मत विचारांत घेतल्यास ताल संभाळून नवीन वृत्तप्रकार तयार करावा म्हणजे नवीन मात्रावृत्त बनवावें या रा. पंडित यांच्या विधानास बै. सावरकर यांची अनुकूलताच आहे असें ठरते.

आधुनिक काव्यरचनेस जुने छंद जुळतच नाहीत, असा आक्षेप रा. आ. रा. देशपांडे घेतात. परंतु वै. सावरकर यांचा जुन्या छंदावर इतका राग मुळीच नाही. ते स्पष्ट सांगतात की, “हे वृत्त (वैनायक वृत्त) सुदीर्घ काव्य-रचनेस कांही प्रमाणांत अधिक सोयीचे होते असे आम्हास जरी वाटत असले तरी त्यावरून जुनी वृत्ते मुळी रसानुकूल नाहीतच किंवा त्यांत दीर्घ काव्ये मुळीच खुलून दिसत नाहीत किंवा हे नवीन वृत्त त्या वृत्तांहून सर्व प्रकरणी वा सर्वतोपरी अधिक सरस आहेच आहे, असे काही तरी आम्ही समजत आहो असे कोणी समजू नये.”

या एकंदर विचारावरून पाहतां मुक्तछंदाच्या आवश्यकतेविषयी, त्याच्या लक्षणाविषयी व इंग्रजीतील मूळ छंदाविषयी सर्वांची एक-वाक्यता असत्याचे दिसून येत नाही. मुक्तछंदास कोणाच्या मर्ते मात्रांचे अथवा कोणाच्या मर्ते अक्षरसंख्येचे बंधन पाळावयाचे असेल तर मुक्तछंद यांतील ‘मुक्त’ या शब्दास महत्त्व काय राहिले ? गणाचे, मात्रांचे वा अक्षरसंख्येचे कशाचेच बंधन न ठेवतां कोणी पद्यरचना करील तर तो मात्र सर्वतंत्र स्वतंत्र असा मुक्तछंद यथार्थ ठरणार आहे ! मराठीत मात्रावृत्ते, अक्षरसंख्याक वृत्ते अनेक आहेत. त्यांत जर नवीन वृत्तांची भर पडली तर काही विघडणार नाही. परंतु या नवीन वृत्त-प्रकारांस असे काय मुक्तछंदत्व लाभणार आहे कोण जाणे !

मुक्तछंदाच्या अभावी मराठी प्रदीर्घ काव्यरचनेला यावा तसा बहर येत नाही असे मत प्रतिपादणे हेहि धाडसाचेच आहे. नवीन वृत्त बनवून त्यांत कोणी काव्यरचना करू नये असा दंडक कोणी घातला आहे ? मराठीत प्रदीर्घ काव्यरचना होत नसेल तर त्याचे प्रधान कारण मुक्तछंदाचा अभाव हे सयुक्तिक वाटणारे नाही. “कित्येक जुन्या मताचे टीकाकार असे म्हणतात की, ज्यांना छंदो-बद्ध रचना साधत नाही ते या नवीन खटाटोपाच्या मार्गे लाग-रुले आहेत. त्यांच्या आरोपांत अगदीच तथ्य नाही असे नाही,”

असें आपले मत रा. पंडित यांनी दिके आहे. त्या मतात योदी सुधारणा करून आम्ही असें म्हणतो की, सदर आरोपात पुष्टकलच तथ्य आहे. मुक्तछंदप्रवर्तकांना ज्या प्रकारच्या सोयी पाहिजेत त्या सोयी त्यांना जुन्या मात्रावृत्तांतून काव्यरचना केस्यास मिळूळ शक्तील. तथापि ही गोष्ट वादाची म्हणून सोहून दिली तरी इतके सास म्हणतां येईल की, केवळ मुक्तछंदाच्या अभावी प्रदीर्घ काव्य-रचना मुळीच अडलेली नाही.

या छंदाच्या वादात जीं कांही विधानें करण्यात येत आहेत त्यांतील किंतु चमत्कारिक व घोटाळ्याची दिसतात.

प्रथमतः: वॉ. सावरकर यांच्या वैनायक वृत्ताविषयी बोलावयाचे आल्यास वैनायकवृत्त नवीन नाही असें म्हणतां येईल. वीस मात्राच्ये चरण असलेली मात्रावृत्ते यापूर्वी मराठीत आहेत. श्री. माघवराव पटवर्धन यांनी ‘जलधारा’ या जातीचे उदाहरण छंदोरचना पुस्तकात दिलेले असेस्यानें अधिक त्याबद्दल खुलासा करावयास नको.

अक्षरछंद लगत्वभेदातीत असेस्यानें त्यांना मात्रानिर्बंध नसतो व तालाच्या तर मात्रा असतात. तेव्हां अक्षरछंद तुलरहित आहेत असें म्हणणे रा. वामन नारायण देशपांडे यांस पसंत नाही. तसेच मत रा. आ. रा. देशपांडे यांचेहि आहे. कारण, अक्षरछंद तालरहित आहेत असा आरोप करणे फोल आहे असें ते बजावून सांगतात. अक्षरछंदाच्या तालबद्दतेचे समर्थन रा. वामन नारायण देशपांडे हे कसें करतात पहा:—ते म्हणतात की, “अक्षरछंदांना लगत्वभेदातीत मानण्यात येत असले तरी त्यांतील प्रत्येक अक्षराच्या—मग ते लघु असो की गुरु असो—दोन मात्रा धरावयाच्या असतात. म्हणजे शैयित्यानें कां होईना अक्षरछंदांना मात्रांचे बंधन लागेंच. अभेंगादि अक्षरछंदांत लघु अक्षराच्या दोन मात्रा धरावयाच्या असेस्यामुळे ते छंद प्रचलित ठेक्यात अगदीच बसत नाहीत असें जे ध्वनित करण्यात येतें तें अतिशयोक्त आहे.” या प्रतिपादनांतील ‘प्रत्येक अक्ष-

रान्या दोन मात्रा घरावयाच्या' हा आधारच मुळी छंदःशास्त्रास मान्य होण्यासारखा नाही. खरोखर तसा आधार असल्यास कोणत्या पुस्तकांत आहे, तें दाखविणे जरूर आहे. कै. गोडबोले यांच्या वृत्तदर्पणांत 'लघूची तों एक मात्रा गुरुच्या दोन मानिती' हा नियम असल्याचें सर्वश्रुत आहे. न्हस्व-दीर्घाचा उच्चार शैथिल्यानें करून अक्षरछंदच काय, गद्यसुद्धां कसें तरी ताळांत म्हणून दाखवितां येईल. अभंगादि अक्षरछंद ताळांत म्हणतांना न्हस्व दीर्घाची कशी ओढाताण करावी लागते याचें उदाहरण देऊन वृत्तमात्रा व तालमात्रा यांचा परस्परसंबंध बै. सावरकर यांनी दाखविला आहे, तो योग्यच वाटतो.* न्हस्वदीर्घाचे उच्चार अशुद्धपणेंच करावयाचे म्हटल्यास प्रभ्रच मिटला ! वृत्तमात्रा व तालमात्रा या एकच होत, ही कल्पना बरोबर नसावी असा जो संशय रा. वामन नारायण देशपांडे यांनी प्रगट केला आहे तो चूक आहे. आमचें म्हणणें, नवीन अक्षरछंदांत काव्यरचना करू नये, असें नाही. अक्षरछंदांत समाविष्ट होणारा मुक्तछंद खुशाल तयार करावा. परंतु तो तालबद्ध मात्र होऊं शकणार नाही; इतकाच आमच्या प्रतिपादनांतील भावार्थ होय ! 'बै. सावरकर व मुक्तछंद' या शीर्षकाखाली रा. वामन नारायण देशपांडे यांनी प्रतिभेत जो लेख लिहिला आहे त्यांत त्यांनी बै. सावरकर यांच्या तालासंबंधीच्या मतावर घेतलेला आक्षेप योग्य नाही हें वरील विवेचनावरून दिसून येईल.

* **टीप:**—तालाच्या मात्रा ठराविक पडल्या तरच तो चांगला साधतो. पण न्हस्वदीर्घाचा भेद न करिता त्या ताळांत नुसती संख्या मोजून अक्षरे भरलीं तर त्यांचा उच्चार अशुद्धपणे केल्यावाचून त्या तालाच्या ठराविक मात्रांत ती सामावता येत नाहीत. अभंगादि अक्षरवृत्तांत या अडचणीमुळेच पांडुरंग शब्द अनेक वेळां “पांडुरंग” असा लंबवावा लागतो किंवा ‘वेळाचें फूल माझ्या महादेवाला’ यासारख्या ठिकाणी दीर्घ अक्षरे शपकन उच्चारून आगगाढीचे ढम्यात दड्पून प्रवासी कोवावे तशी त्या ताळांत ती कोवावी लागतात.

उदर लेखांत रा. वा. ना. देशपांडे यांनी दुसरे एक चूक विधान केले आहे की, “चिजेमध्ये समेच्या ठिकाणी सदैव गुरु अक्षरच योजावयाचें असते. तेथे लघु अक्षर घालून भागत नाही.” परंतु समेच्या ठिकाणी लघु अक्षरे असलेली पदे सांपळून शकतील. उदाहरणार्थ—‘परम सुवासिक’ (सौभद्र) ‘परमगहन ईश काम’ (एकच प्याला) ‘नयने लाजवीत’ (मानापमान) या पदांत समेच्या ठिकाणी लघुच अक्षरे आहेत.

प्रतिभेच्या ता. २३।१।३४ इ. च्या अंकांत रा. रा. आ. रा. देशपांडे यांनी ‘मुक्तछंदा’ वर एक लेख दिला आहे. त्यांत ‘तेरा अक्षरी मराठी छंद’ म्हणून “सुखकर्ता दुःखहर्ता वार्ता विघ्नाची” या प्रसिद्ध आरतीचे उदाहरण निर्दिष्ट केले आहे. परंतु सदरहु आरती अक्षरछंदांतील नव्हे. तें मात्रावृत्तच म्हणतां येईल. त्याची रचना शिथिल आहे म्हणून त्याच्या मात्रा नीट मोजून जुळणार नाहीत. ‘आरती’ सारखी शिथिल रचना पूर्वीच्या कवीच्या कविता—संग्रहांत पुष्कळ सांपळेल. शिथिल रचनेचे उदाहरण घेऊन त्यावरून सिद्धांत बांधणे घोक्याचें होईल.

शेवटी आणखी एक उल्लेख करून आटोपते घेतो. यमका-बदलचा वादहि अजून संपलाच नाही. वॅ. सावरकर यांनी यमका-काची तरफदारी केलेली कित्येकांस रुचत नाही. यमकाचे बंधन वाटणे हे खरोखर ज्याच्या त्याच्या काब्यरचनासामर्थ्यावर अव-रुंदून आहे. रचनासामर्थ्य असूनहि कोणास सुयमक कविता करा-वयाची नसेल तर तशा निर्यमक कवितेला ‘काब्य’च म्हणतां येणार नाही असे कोण म्हणतो? यमक हे मराठी कवितेचे एक वैशिष्ट्य आहे. ‘कला-विलास’ ‘कला-विलास’ म्हणून हड्डी फार म्हणण्यांत येते. त्या हड्डीने “वृत्ताला यमकाचे लेणे लाघले तर तें कला-विलासाचे चिन्ह ठरेल. कला-न्हासाचे नव्हे” असे वॅ. सावरकर यांच्याप्रमाणे कोणी म्हटले तर त्यांत काय गेर आहे?

मराठी कवितेला निर्यमक रचना कितपत मानवेल हा प्रभच आहे.

संशोधित
केशवारी १९३५. } }

टीप:— श्री. आ. रा. देशपांडे यांनी “भग्नमूर्ती” नामक काव्य-पुस्तक प्रसिद्ध केले आहे. त्याच्या शेवटी मुक्तछंदावर एक प्रबंध दिला आहे. त्यातील दोषांचे दिग्दर्शन करण्यासाठी “नयन” मासिकाच्या जून १९४० च्या अंकांत रा. गंगाधर ग. धनवटे यांनी एक लेख लिहिला आहे त्यातील दोन अवतरणे या खाली देत आहे त्यावरून वराच बोध मिळण्यासारखा आहे असे वाटते.

१ “ताल हेंच छंदलक्षण” हा सिद्धान्त बो (देशपांडे) विनिर्दिकत मान्य करतात मग तालाचे शास्त्रीयत्व स्वीकारण्यास ते का विचकतात? ते म्हणतात “छंद म्हणजे तालबद्ध अक्षररचना” या ठिकाणी वापरलेला ताल हा शब्द इंग्रजीत्या ‘हिंदम्’ ह्या शब्दाचा समानार्थी आहे. × × × संगीतोपयोगी ताल वा तालप्रस्तार अभिप्रेत नाही. × × × श्री. देशपांडे यांना संगीत शास्त्रातील ताल हा पारिभाषिक शब्द हवा, परंतु त्याचे शास्त्रीयत्व मात्र नको!

२. प्रबंधाच्या सुरुवातीस ते (देशपांडे) लिहितात ‘मुक्तछंदास मात्रांचे वा गणांचे नियोजित वंधन नसते’ परंतु ‘त्यांतील प्रत्येक अक्षराचा उच्चार अक्षरछंदाच्या पद्धतीप्रमाणे दीर्घ करीत हा मुक्तछंद वाचावयाचा आहे’ असा खुलासा करून मात्राच्या वंधनाचा त्यांनी बोजवारा उडविला नाही काय! त्यांच्या दृष्टीने प्रत्येक चरणक ऊर्फे गण पांच किंवा सहा अक्षरांचा करावयाचा आणि प्रत्येक अक्षराचा उच्चार दीर्घ म्हणजे द्वैमात्रिक करावयाचा, याचा सुरूपष्ट अर्थ असा होत नाही काय की प्रत्येक चरणक ऊर्फे गण दहा किंवा बारा मात्रांचा असावा, तरीहि देशपांडे लिहिणार, ‘मुक्तछंदास मात्रांचे वा गणांचे नियोजित वंधन नसतेच’!

आरती हा अक्षरछंद की मात्रावृत्त ?

प्रत्येक काल-खंडाचा कांही एक विशेष असतो. दशवार्षिक काल-विभागणी ठरवून चालू दशकांतील वैशिष्ट्य सांगण्याचे शास्यास हे दशक वाञ्छयविषयक वादांचे म्हणून सांगतां येईल. ‘शील वाञ्छय कोणते व अशील कोणते?’ ‘कलेचा नीतीशी संबंध किती?’ ‘वाञ्छय-चौर्य कशाला म्हणावे?’ ‘मुक्तछंदाची व्याप्ति कोठपर्यंत?’ इत्यादि प्रश्नांची चर्चा सांप्रत जोराने चालू दिसते. अशाच एका प्रश्नाविषयी मी आज दोन शब्द लिहिणार आहे.

‘सखाद्रि’ मासिकाच्या फेब्रुवारी १९३५ च्या अंकांत माझा ‘मुक्तछंदा’ वर लेख प्रसिद्ध झाला आहे. त्यांत ‘सुखर्कर्ता दुःखहर्ता’ ही आरती अक्षरछंदांतील नसून मात्रावृत्तात्मक * असल्याविषयी मी आपले मत दिले आहे. त्याचे कारण असें आहे की, रा. वामन नारायण देशपांडे व रा. आ. रा. देशपांडे या उभयतांनी सदर आरती अक्षरछंदांत असल्याचे विधान केलेले होते ते मला योग्य वाटले नाही. ‘प्रतिभा’ पाक्षिकाच्या ता. ३ मे १९३५ च्या अंकांत रा. वामन नारायण देशपांडे यांचा लेख ‘मुक्तछंदाची व्याप्ति’ या शीर्षकाखाली खुलासेवजा म्हणून आला आहे. त्यांत त्यांनी सदरहु माझ्या मताचा उल्लेख करून माझे मत चूक असल्याचे दर्शविले आहे. म्हणजे सदर आरती ही अक्षरछंदात्मकच असल्याबद्दल विधान पुनः ते करतात. हे

* ‘आरती हे मात्रावृत्त असल्याचे रा. रा. गो. गो. मुजुमदार ऊर्फ साधुदास यांनी आपल्या ‘मराठीची सजावट’ या पुस्तकाच्या दुसऱ्या भागात म्हटले आहे.

विधान पुनः करितांना त्यांनी काहीं कारणे दिलीं नाहीत. नुसते मोघम विधान करून प्रो. माघवराव पटवर्धन यांच्या नांवाचा इवाला मान्र दिला आहे. ‘छंदोरचना’ या पुस्तकांतील ‘आरती’ ही अक्षरछंदात्मक असल्याविषयी प्रो. पटवर्धन यांचे म्हणणे मर्ला पूर्वीच माहित होतें व तें माहित असूनच मी माझे मत मांडले आहे. अर्थात् ‘आरती’ हा अक्षरछंदच होय असे जर रा. वामन नारायण देशपांडे यांस उत्तर द्यावयाचे होतें तर त्यांनी प्रो. पटवर्धन यांच्या मताकडे नुसते बोट न दाखवितां ‘आरती’ हा अक्षरछंदच कसा याची उपपत्ति सांगावयास पाहिजे होती. नुसती मतभिन्नता दाखविल्यानें कोणाचे मत खरें व कोणाचे खोटें याचा खुलासा सामान्य वाचकास होणे शक्य नाही. यासाठी ‘आरती’ हे मान्नावृत्तच कसें ठरू शकते याचे विवेचन मी येथे थोडक्यांत करण्याचे योजिले आहे.

‘छंदोरचना’ पुस्तकांत पान ७६।७७ यांत ‘सुखकर्ता दुःख-हर्ता’ ही आरती एकादशाक्षरचरणी अक्षरछंदांत असल्याचे प्रो. पटवर्धन यांनी प्रतिपादन केले आहे. त्यावेळी त्यांच्यापुढे आरतीची रचना मान्नावृत्तालाच जुळणारी आहे ही कल्पनालाच नसाबी. आरती हा अक्षरछंद असे समजूनच त्यांनी आपले विवेचन केले आहे. (प्रो. पटवर्धन यांनी छंदोरचनेत आरतीप्रमाणे आणखीहि कांही मान्नावृत्ते अक्षरछंदांत सामील केलेली दिसतात !) अर्थात् आरती हा अक्षरछंदच कां व मान्नावृत्त कां नव्हे, याची साधक-बाधक चर्चा प्रो. पटवर्धन यांच्या विवेचनांत मुळीच नाही. स तशींती नसल्यानें त्यांचे म्हणणे केवळ विधानार्थीच समजांने भाग झाले आहे. या वादांतील कोणाचे मत तात्त्विक दृष्टथा बरोबर हे दाखविण्याचा प्रसंग आतांच उपस्थित झाला आहे.

मुखकर्ता० ही आरती अकरा अक्षरी चरणाची, अक्षरछंदांतील आहे असे प्रो. पटवर्धन म्हणतात व रा. आ. रा. देशपांडे ती तेरा अक्षरी चरणाची आहे असे निराळे मत देतात. सदर आरती

सर्वच यापुढे मी दिली आहे व प्रत्येक चरणावर अक्षरसंख्येचा आंकडा नमूद केला आहे.

॥ सुखकर्ता दुःखहर्ता वार्ता विघ्नाची^३ ॥
 ॥ नुरवी पुरवी प्रेम कृपा देवाची^३ ॥
 ॥ सर्वोगी सुंदर उटी शेंदुराची^३ ॥
 ॥ कंठी जळके माळ मुक्ताफळाची^३ ॥
 ॥ जयदेव जयदेव जयमंगलमूर्ती^४ ॥
 ॥ दर्शन मात्रै मन-कामनापूर्ती^३ ॥ १ ॥
 ॥ रत्नखचितासन तुज गौरी कुमरा^५ ॥
 ॥ चंदनाची उटी कुंकुम केशरा^३ ॥
 ॥ हिरेजडित मुकुट शोभतो बरा^३ ॥
 ॥ रुणझुणती नुपूरं चरणी धागरिया^५ ॥ २ ॥
 ॥ लंबोदर पीतांबर फणिवर-बंधना^५ ॥
 ॥ सरळ सोङ वक्रतुंड त्रिनयना^३ ॥
 ॥ दास रामाचा वाट पाहे सदना^३ ॥
 ॥ संकष्टी पावावें निर्वाणी रक्षावें सुरवरवंदना^५ ॥ ३ ॥

(ही आरती सिद्धेश्वरशास्त्री चित्राव यांच्या पूजेच्या पुस्तकावरून उतरून घेतली आहे व तिचा पाठ सर्वमान्य होण्यासारखाच दिसतो.) ह्या आरतीवरून कोणताहि एक चरण अकरा अक्षरी नाही हें वाचकांस सहज दिसून येईल. सर्वच चरणांत सारखी अक्षरे नसली तरी बवंशानें अकरा अक्षरे पाहिजे होतीं. पण तेंहि खिद होत नाही. प्रत्येक चरणांत १२ पासून १९ पावेतो अक्षरे आली आहेत. अक्षरांचे प्रमाण सारखे नाही ही गोष्ट प्रो. पटवर्धन यांच्या लक्षांत आली होती व त्याचा खुलासा ‘ही शिथिल रचना आहे’ असा त्यांनी दिला आहे. शिथिल रचना कोणत्या तत्त्वावर समजणेची याचा विचार करतां मात्रावृत्तांत विषयित मात्रासंख्येपेक्षां कमी अधिक मात्रा भेरणारी अक्षरे आली तर तेंये शिथिल रचना म्हणतां येईल. अक्षरछंदांत ठराविक

अक्षरसंख्येपेक्षां कमी अधिक अक्षरे असरील तर त्यास शिथिल रचना असें न म्हणतां विषम-चरण आहेत असें म्हणें युक्त होईल. शिथिल रचना हा शब्द वापरला तरी शिथिलतेळा सुद्धां मर्यादा असूं शकते. परंतु सदर आरतीत अक्षरसंख्येचा विषमपणा १२ पासून १९ पावेतों गेला असल्याचें वरती दाखवि. लेच आहे. इतकी शिथिलता ठेवणारा कवी ‘इकडून तिकडून आणलेली बुद्धि दे चक्रपाणी’ हा श्लोक रचणाऱ्या कवीच्या कोटीत टकलावा लागेल. बहुतेक आरत्या अकरा अक्षरी चरणाऱ्या आहेत, असेंहि एक सामान्य विधान प्रो. पटवर्धन यांनी करून ठेवले आहे. परंतु तें वस्तुस्थितीला घरून नाही हें इतर अनेक आरत्या पाहिल्या असतां दिसून येईल.

चरणांमध्ये नियमित अक्षरसंख्या नसल्याचें वर दाखविले आहे. त्याबरून आरती हा अक्षरछंद नव्हे, असेंच म्हणावें लागतें. आणि आरती हें मात्रावृत्त असल्याचें विचारांत घेतां अनेक अनुकूल प्रमाणे दृष्टिपुढे येऊन आरतीच्या मात्रावृत्तत्वाविषयी मत निश्चित होतें.

आरती हें मात्रावृत्त ठरल्यावर त्याची अक्षरमोजणी न करितां मात्रा-मोजणीच केली पाहिजे व शिथिल रचना असल्याचें सांगतांना अमुक अक्षरसंख्या कमी अधिक असें म्हणण्यापेक्षां अमुक मात्रा कमीजास्त भरतात असेंच सांगणे वास्तविक होईल.

सुखकर्ता० ही आरती मात्रावृत्तात्मक असून प्रत्येक चरणांत बाबीस मात्रा भरावयाच्या आहेत. ^x ही आरती विलंबित दादरा (रूपक) तालांत म्हणण्यांत येते. (मात्रावृत्तात्मक पद्यरचनाच ‘सताळ’ असूं शकते हें एक सर्वसामान्य गमक आरतीचें मात्रावृत्तत्व ठरविण्यास साधन आहे.) दादरा तालाच्या मात्रा सहा

^x दृष्टिः—सप्तादि आगष्ट १९४० च्या अंकांत “अपञ्चश आणि मराठो वृत्ते” या नांवाचा केल अनुवादक प्रो. र. श्री. जोगळेकर यांनी दिला आहे, त्यात आरतीबद्दल खालील मत प्रकट केलेले आढळून येते.

××× आरती म्हणजे प्रत्येक चरणात बाबीस मात्रा आणि बाराच्या साक्षेप यती असलेली द्विपदी होय.

आहेत. या आरतीच्या प्रत्येक चरणांत ताळाचीं चार आवर्तने होतात. पहिली तीन आवर्तने प्रत्येकी सहा मात्रा भरतील अशा अक्षरांची असून शेवटचे आवर्तन चार (क्वचित् तीन) मात्रांच्या अक्षरांचे ठेवून भरतीच्या दोन मात्रा म्हणतांना वाटवून घ्यावयाच्या आहेत. अशी ही आरतीच्या चरणाची योजना केलेली दिसेत. या आरतीच्या तिसऱ्या कडब्याच्या चवध्या चरणांत (संकष्टी पावावें०) पांच आवर्तने होतील अशी शब्दरचना आहे. तथापि तीहि तालुदृष्ट्या शुद्ध म्हणतां येईल.

आरतीचे स्वरूप एकंदरीत याप्रमाणे सांगतां येते. हे या आरतीचे सामान्यस्वरूप लक्षात घेऊन विचार केल्यास सदर आरतीची रचना शिथिल आहे, हे प्रो. पटवर्धन यांचे म्हणणे मलाहि मान्य आहे. मात्र शिथिल रचना अक्षरे मोजून न ठरवितां मात्रांची मोजणी करून मी निश्चित करतो. हा उभयतांच्या दृष्टीतील फरक आहे. अक्षरांचा उच्चार आखडता व लांबता करावा लागतो हीहि गोष्ट मला मान्य होण्यासारखी आहे परंतु तो उच्चार तसा कां करावा लागतो याचे कारण, विशिष्ट मात्रासंख्या भरून घ्यावी लागते हे होय. या बाबतीत प्रो. पटवर्धन म्हणतात की, ‘असे करण्यांत अक्षरांची संख्या कायम राहून कानाला मधुर स्वरवैचित्र्य अनुभवावयाला मिळेत.’ परंतु ही त्यांची विचारसरणी मुद्याला सोडून असूस्याने ती निरूपयोगी झाली आहे.

अनेक आरत्या पाहून आपण आपल्या इष्ट देवतेवर एखादी आरती रचावी म्हणून विचार मनांत आव्याने मी पूर्वी एकदा त्याबद्दल प्रयत्न केला होता. त्यावेळी ‘अभंगा’ प्रमाणे विशिष्ट अक्षरसंख्या भरेल अशी शब्दयोजना करून आरती जुळणार नाही, तर विवक्षित मात्रा भरतील अशा दृष्टीने शब्दयोजना करावी लागेल ही गोष्ट अनुभवास आली होती. म्हणूनच आरती ही अक्षरछंदात्मक आहे हे विधान मला चमत्कारिक व चुकीचे बाटले व अजून वाटते.

अभंगाचा छंद कोणता ?

सहाद्रीच्या जानेवारी १९३६च्या अंकांत 'आरती हा अक्षरछंद की मात्रावृत्त ?' या प्रश्नाविषयी मी एक लेख लिहून 'आरती' हे मात्रावृत्तच कसें ठरतें तें सोदाहरण दाखविलें आहे. प्रो. माधवराव पटवर्धन यांनी 'आरती' ची गणना अक्षरछंदांत केली असल्यानें त्यांस मासें तें उत्तर होतें. माझा लेख प्रसिद्ध शास्त्र-पासून आजपावेतो प्रो. माधवराव पटवर्धन यांनी माझ्या म्हणण्याबद्दल कोणत्याच प्रकारे कांही लिहिलेले दिसत नाही. त्यांच्या मुरघतेवरून अनुकूल वा प्रतिकूल कसेंहि अनुमान काढतां येण्यासारखे आहे. माझ्या लेखासंबंधी त्यांचे कांहीहि मत असो !

प्रो. भवानीशंकर पंडित यांनी सहाद्रीच्या डिसेंबर १९३६च्या अंकांत 'ओळीचा विकास व नियमन' या मथळ्याचा लेख (अुत्तरार्थ) लिहिला आहे. त्यांत ते म्हणतात की, " त्यांच्या (सहस्रबुद्धे यांच्या) म्हणण्याप्रमाणे ती. (आरती) खरोखरच मात्रिक आहे. कारण मात्रिक अभंगांतूनच तिचा (आरतीचा) विकास शाळा आहे. 'पटवर्धनप्रभृति तिला (आरतीला) लगत्वातीत अक्षरछंद समजतात तें वास्तविक बरोबर नाही.' " या प्रमाणे श्री. पंडितांनी माझ्या मतास मान्यता दिली आहे असें होतें. मात्र अशी मान्यता देऊन ते लगेच असें लिहून मोकळे होतात की, " पण सारखेपणा राखण्यासाठी अभंगाप्रमाणेच तिचे (आरतीचे) नियमनहि लगत्वातीत अक्षरछंदांत होणे इष्ट आहे." यावरून त्यांची मान्यता कितपत खरी मानावयाची अशी शंका उत्पन्न होत असली, तरी 'आरती' विषयी आतां मळा अधिक कांही किंवाचयाचे नाही.

अभंगाचे छंदस्व

सदर लेखांत पुढे एके ठिकाणी प्रो. पंडित यांनी असे महटके आहे की, “ सहस्रबुद्धे आरतीला मात्रिक व अभंगाळा लगत्वातीत अक्षरछंद समजतात. परंतु वास्तविक दोन्हीहि मात्रिकच आहेत.” या त्यांच्या विधानाप्रमाणे पाहतां पुनः ते आरतीला मात्रिक म्हणतातच; पण दुसराच एक मतभेद दाखवून ‘ अभंग हा अक्षरछंद की मात्रावृत्त ’ या विषयी त्यांनी प्रश्न उपस्थित केला आहे. तेव्हां अभंगाच्या छंदत्वाबद्दल या लेखांत मी योडे विवेचन करण्याचे ठरविले आहे.

अभंगाच्या स्वरूपाविषयी श्री. पंडित यांचा स्पष्ट सिद्धांत काय आहे तो कळण्यासाठी सदर लेखांतील दोन अवतरणे याखाली देतो:—

‘ मागील विवेचनाबरून ‘ पद्य-ओवी-अभंग ’ गेय असल्याने मात्रिक व सताळ आहे हे सहज समजेल. ’

‘ सारांश दोन्ही प्रकारच्या दृष्टीनी अभंग हा लगत्वातीत अक्षर-छंद नसून मात्रिकच आहे याविषयी शंका राहत नाही. ’

या दोन्ही उताऱ्यांतील स्पष्ट शब्दांबरून श्री. पंडित हे अभंगाळा मात्रिक म्हणजे मात्रावृत्तच समजतात याबद्दल वाद नाही.

पद्य-ओवी-अभंग (मोठा प्रकार) याचे उदाहरण म्हणून ‘ सुंदर तें ध्यान ’ हा प्रसिद्ध अभंग त्यांनी लिहून दाखविला आहे तो असाः—

सुंदरऽ तें ध्यानऽ ।
अुऽमै विऽटेवऽरी ।
कऽरऽकऽ टावऽ री ।
ठेवूनि ऽ या ॥

वरील अभंगांत जेयें जेयें लघु अक्षर आले आहे त्या त्या ठिकाणी त्या त्या लघु अक्षरापुढे अषग्रह चिन्ह देऊन तें गुरु

उच्चारण्याचें म्हणून दाखविले आहे व शेवटी निष्कर्ष सांगितला आहे की, या प्रकारच्या अभंगांतील पहिल्या तीन चरणांत प्रत्येकी १२ मात्रा अथवा ६ अक्षरे व चबध्यांत ८ मात्रा अथवा ४ अक्षरे येतात. ‘अक्षरांडांना लगत्वभेदातीत मानण्यांत येत असले तरी त्यांतील प्रत्येक अक्षराच्या—मग ते लघु असो वा गुरु असो—दोन मात्रा घरावयाच्या असतात,’ असा जो नियम रा. वामन नारायण देशपांडे यांनी घाडसानें ठोकून दिला आहे तोच नियम श्री. पंडितांना मान्य आहे असें दिसते. कारण वर लिहिस्वाप्रमाणे त्यांनी सदर अभंगांतील सर्वे लघु अक्षरे गुरु समजून प्रत्येक चरणांतील ६ अक्षरांच्या १२ मात्रा हें प्रमाण मांडून दाखविले आहे. परंतु ‘प्रत्येक अक्षराच्या—मग ते लघु असो वा गुरु असो—दोन मात्रा घरावयाच्या’ हा सिद्धांतच मुळांत चूक आहे* वास्तविक म्हटले तर ‘लघूची तों एक मात्रा, गुरुच्या दोन मानिती’ हा कै. गोडबोले यांचा वृत्तदर्पणांतील नियम बरोबर आहे. मात्रा-

* ट्रीप:— श्री. मो. स. मोने आध्यापिका शाळा हिंगणे यांनी प्रो. माधवराव पटवर्धन यांच्या ‘पद्ध-प्रकाश’ पुस्तकाचे परीक्षण ज्ञानप्रकाशमध्ये केले आहे त्यांतील लागूपुरता उतारा आमच्या म्हणण्याच्या पुष्टीसाठी देत आहे.

“छंद हा प्रकार प्रो० माधवरावांनी ज्या प्रकाराचा म्हणून प्रतिपादिला आहे त्याप्रकारे तो सर्वांशी म्हणण्यात येतो की नाहीं याबद्दल मला शंका वाटते. “या लगत्वभेदातीत प्रकाराला छंद म्हणतात” त्याचप्रमाणे “ज्या पद्धांत सारी अक्षरे गुरुच मानायची असतात त्याला छंद म्हणतात.” या त्याच्या व्याख्याचे अवलोकन केल्यास एकदा “लघुगुरु नाहीं अशी अक्षररचना” असें म्हणावयाचे आणि नंतर पुनः “सारी अक्षररचना गुरुच मानायची” असें म्हणायचे ही भाषा चमत्कारिक वाटते.

ते सोडून दिले तरी ओवी अभंगादिकांत सर्वच स्थळी उच्चारणात म्हणणारा मनुष्य सर्वच अक्षरे गुरु मानतो असें मानतां येत नाहीं. × × × × निरनिराके अभंग व ओव्या निरनिराक्या प्रकारे दुसऱ्यांकदून मी म्हणवून बेळन घेकल्या. पण म्हणण्यांत सर्वच अक्षरे गुरुच म्हटलीं जातात असें खात्री-कावळे म्हणवत माही; मग ती अक्षरे गुरुच कां मानावयाची!?

तसेच विशुभ्याला या कृत्तात सर्वच अक्षरे गुरु आहेत आणि ‘रूप पाहाता

बृत्ताची रचना शिथिल असल्यास केवळ केवळां कंघूचा उच्चार गुरु करावा लागतो. पण उलटपक्षी गुरुच्चाहि उच्चार लघु करावा लागतो, व हे प्रसंग अपवादात्मक समजण्याचे आहेत.

सताळ म्हणजे काय ?

वरील अभंगांतील प्रत्येक अक्षराच्या दोन मात्रा समजावयाच्या म्हणजे सर्वच अक्षरे गुरु अुच्चारावयाची असें ठरतें. परंतु असा सर्व अक्षरांचा गुरु उच्चार करून सदर अभंग कसा म्हणतां येतो व तो श्रवणाला गोड कसा लागतो, हे श्री. पंडित यांनाच माहीत ! श्री. पंडित हे अभंगाला नुसते 'मात्रिक' च म्हणून थांबले नाहीत तर 'सताळ' हि म्हणतात. 'सताळ' म्हणजे काय याचा खुलासा त्यांनी केलेला नाही. ('ताळ' 'अंदोलन' आणि 'लय' हे तीन शब्द पारिभाषिक म्हणून छंदोरचनेच्या वादांत वापरले जातात; परंतु त्यांचा निश्चित अर्थ कोणता व ते अेकमेकांचे पर्याय शब्द आहेत की काय याचा नीट बोध होत नाही.) 'सताळ' या त्यांच्या शब्दावरून 'ताळमात्रा' व 'अक्षरमात्रा' या एकच होत की काय असा प्रश्न उत्पन्न होणार आहे. ताळमात्रा व अक्षरमात्रा अेकच होत असें त्यांचे म्हणणे असेहे तर वरील अभंगाचा ताळ कोणता हे त्यांनी सांगावयास पाहिजे होतें; म्हणजे त्या ताळांत सदर अभंग प्रत्येक चरण १२ मात्रांचा धरून म्हणतां येतो किंवा नाही हे पाहतां आले असतें. अभंग हे गायिले जातात अवैद्यावरूनच ते 'सताळ' आहेत व 'सताळ' आहेत त्याअर्थी 'मात्रिक' आहेत असा समज पुष्कळांचा होऊऱ्या शकण्याचा संभव आहे. तसाच समज श्री. पंडित यांचा शाळा लोचनी' या देवीवर छंदांतील अभंगांत आणि रा० कोळते यांच्या 'माझ्या छकूलीचे डोळे' या त्याच छंदांतील ओवीत प्रो. माधवरावाच्या म्हणण्याप्रमाणे चरणांत अक्षरे आठच आहेत व ती सर्व गुरुच्च आहेत; मग 'विद्युन्माला' हे बृत्त का ? आणि 'देवीवर' हा छंद का ? याची स्पष्टता अधिक श्वावयास हवी.

असावा व महणून ते अभंगास ‘मात्रिक’ महणत असावेत. पण तें चूक आहे. त्यांनी दिलेला अभंगच उदाहरणादाखल घेऊन मी अधिक स्पष्टीकरण करतो.

‘सुंदर तें ध्यान’ हा अभंग ‘धुमाळी’ ताळांत म्हटलेला पुष्क-
ळांनी घेकला असेल. धुमाळी ताळाच्या मात्रा आठ आहेत.
अभंगाचे चार चरण असून प्रत्येक चरण ताळाच्या एका आव-
र्तनामध्ये पुरा केला जातो. तसेच प्रत्येक चरणांत चार चार
मात्रावर विराम घेतला जातो असें दिसून येईल. या खाली अभंग
तसा लिहून दाखविला आहे. तेव्हां त्याची मोडणी सांगितली
पाहिजे. चरणामध्ये । अशी एकेरी उभी रेघ दिली आहे ती चार
मात्रांवरील विरामाची दर्शक असून, चरणाच्या शेवटी ॥ अशा
अुम्हा दोन रेघा दिल्या आहेत त्या ठिकाणी ताळाचे अेक आव-
र्तन पुरे होतें, म्हणजे आठ मात्रा भरतात. अक्षरावर - असें
चिन्ह दिले आहे ते लघूचे म्हणजे अेक मात्रेचे दर्शक
असून - हे चिन्ह गुरुचे म्हणजे दोन मात्रांचे समजप्याचे आहे.
ज्या अक्षराचा उच्चार निसटता करावा लागतो किंवा अुच्चार जवळ
जवळ न केल्यासारखाच होतो त्या अक्षरावर पोकळ टिंब दिले
आहे. त्या टिंबावरून त्या अक्षराची मात्रा शून्यच घरावी
लागते असें समजावें.

सुंदर तें । ध्यान ॥ अुमे विटे । वरी ॥
कर कटा । वरी । ठेवू । निया ॥
मकर कुं । डळे ॥ तळपती श्र । वणी ॥
कंठी कौस्तुभं । मणी ॥ विरा । जित ॥

या उदाहरणावरून वाचकांच्या लक्षांत येअील की ‘सुंदर तें’
हे दोन शब्द वास्तविक सहा मात्रांचे (गोडबोले यांच्या नियमा-
प्रमाणे) असून त्यांचा अुच्चार चार मात्रांत करून ध्यावा लागतो.
म्हणजे ‘सुं’ आणि ‘तें’ या दोन गुरु अक्षरांचा अुच्चार लघु

करावा लागतो. ‘ तळपती ’ यांतील ‘ ळ ’ आणि कौस्तुभ ’ या शब्दांतील ‘ भ ’ कसातरी लपेटीने म्हणण्यांत येतो. म्हणजे तो अनुच्चारित आहे व त्याची मात्रा शून्यच ठरते. ज्या न-हस्त अक्षरांवर — अशी खूण आहे ती सर्व लघु अक्षरे गुरु म्हणावी लागतात.

अशास्त्रीय नियम

वरील पृथक्करणावरून असें सिद्ध होत आहे की ‘ अक्षरछंदां-तील प्रत्येक अक्षराच्या दोन मात्रा धरावयाच्या असतात ’ हा नियम शास्त्रात्मक नाही.

प्रो. माधवराव पटवर्धन यांनी ‘ छंदोरचना ’ पुस्तकांत “ ‘ छंद ’ म्हणजे लगत्वभेदातीत अक्षरसंख्याकरचना ” अशी व्याख्या देऊन ‘ अभंग ’ला छंदांत गोविले आहे व श्रीयुत पंडित हे अभंगाला ‘ मात्रिक ’ म्हणतात. या दोन्हीचा मेळ धालावयाचा कसा ? प्रत्येक अक्षराच्या दोन मात्रा धरावयाच्या म्हटले तरी ‘ लगत्वभेदातीत ’ या विशेषणाला अर्थ काय राहिला ? शिवाय ‘ अक्षरसंख्याकरचना ’ हा पद्यरचनेतील प्रकार सांगण्याचें तरी कारण काय ? अशी प्रश्नमालिका उत्पन्न होते. श्री. पंडित यांच्या मताप्रमाणे सर्व अभंग, सरसकट प्रत्येक अक्षराचा दोन मात्रा वितका उच्चार करून, आळेंबळे म्हणून दाखविता येतील कदाचित् ! परंतु तें म्हणै कृत्रिम व कर्णकटु वाटणार यांत संशय नाही. ‘ लगत्वभेद ’ हा भाषेचा स्वभाव आहे. तेव्हां त्या स्वभावाविरुद्ध होतां होईल तो उच्चार न करणेंच चांगले. शक्य तितका लघु-गुरुचा स्वाभाविक उच्चार सांभाळून अभंगाला ‘ ताल ’ लावणे हेच श्रेयस्कर होणार आहे. भाषेचा स्वभाव, उच्चारसौलम्य, रसनिष्पत्ति इत्यादि गोष्टी विचारांत न घेतां दडपून अभंग म्हणावयाचे व त्यावरून ते मात्रिकच आहेत असें दाखवावयाचें असूस्यास प्रश्नच मिटला ! डफ तुणतुणे घेऊन घरोघर हिंडणारे पोषाढेवाले हे किती शीघ्र कविं असतात याचा अनुभव सर्वांसु आहेच. ते लोक बाटेल तेवढा लहान मोठा शब्दसमूह ‘ ताळ-

‘ठेक्यांत’ महणून दाखवितात. त्यावेळी अक्षराच्या उच्चाराचे कसे हाल होतात हेहि सर्वांच्या परिचयाचे आहे. त्यांच्या पद्यरचनेचरून जर छंदःशास्त्राचा नियम बांधावयाचा महटले तर अनवस्थाप्रसंग प्राप्त होवील. अर्थात् वाद करतेवेळी कांही गृहीत नियम अथवा अक्षरांच्या उच्चारांची विवक्षित काल-मर्यादा उभयपक्षी मान्य असावयास पाहिजे.

अनेक संगीतशास्त्रज्ञांनी अभंगांची ‘नोटेशन’ केलेली आहेत; ती अबलोकनांत आणली तर अभंगांतील अक्षरांच्या मात्रा कशा मापल्या गेल्या आहेत व त्यावरून ‘प्रत्येक अक्षरांच्या दोन मात्रा’ हा नियम कितपत सिद्ध होतो तें कढून येईल. वादाकरितां अभंगास मात्रिक महणावयासहि हरकत नाही. पण मात्रावृत्तांच्या दृष्टीनें अभंगाची रचना शिथिल असल्याची गोष्ट मान्यच करावी लागेल व ही शिथिलता झेंकडा नव्वद अभंगांत आहे असेहि कबूल करण्याची आपत्ति प्राप्त होईल ! शिथिलता ही अपवादात्मक पाहिजे. तीच बाहुल्यानें आठढून येत असेल तर मग शिथिल समजाण्यांत औचित्य कोणते राहिले ? त्यापेक्षां अभंगाची गणना अक्षरछंदांत केलेली आहे तीच योग्य नव्हे काय ?

“सद्याद्रि” मार्च १९३७

टीप—प्रो. पंटवर्धन यांनी घनाक्षरी ही प्रणयप्रभा छंदाची चार संयमक कववी मिळून होते असें सांगितले आहे व प्रणयप्रभा छंदाचे लक्षण देताना चरणातील प्रत्येक अक्षरांच्या दोन मात्रा धरल्या आहेत; परंतु गोडबोले याच्या वृत्त-दर्पणांत घनाक्षरीचे लक्षण सांगितले आहे, त्यात घनाक्षरांच्या प्रत्येक पदांच्या पोटी चार चरण असतात. पैकी पहिल्या तीन चरणात प्रत्येकी आठ अक्षरे असून बारा मात्रा असाव्या आणि चौथ्या चरणात सात अक्षरे असून अकरा मात्रा असाव्या असें म्हटले आहे. यावरून गोडबोले हे प्रत्येक अक्षरांच्या दोन मात्रा धरण्याच्या विरुद्ध आहेत हे स्पष्टच होतें. गोडबोले याचे मतच विचाराई व अधिक सयुक्तिक आहे. छंदोलंकारकर्ते रा. देशपांडे यांनी कै. गोडबोले याच्याप्रमाणेच घनाक्षरीचे लक्षण दिलेले आहे. (छंदो-लंकार पान ८० पहा.)

प्रो. माधव ज्युलियनांची दिंडी

प्रो. माधवराव पटवर्धनकृत 'छंदोरचना' पुस्तकाची दुसरी आवृत्ति नुकतीच प्रसिद्ध झाली आहे. ही आवृत्ति बाढवून व सुधारून काढलेली असल्याचें दिसून येते. हे पुस्तक शास्त्रीय आहे. शास्त्र म्हटले म्हणजे रुक्ष आणि कल्प्यास दुर्गम अशी परिस्थिती असल्या कारणानें या ग्रंथाचें साकल्यानें परीक्षण पद्य-रचनाकार, साहित्यिक व तालज्ज अशा गृहस्थांकडून कसोशीनें घावयास पाहिजे.

दोन लक्षणे

हा लेख सदर पुस्तकाच्या परीक्षणासंबंधी नसून त्यांतील फक्त दिंडी पद्याच्या लक्षणांविषयी थोडी चिकित्सा करण्यापुरताच आहे. दिंडी पद्याबद्दल विशिष्टत्वानें लिहिण्याचें मी कां योजिले हे आरंभी सांगून ठेवितो. श्री. गोविंदराव खाजगीवाले यांनी ता. २-८-३२ इ. च्या केसरीत पद्यरचनेच्या बाबतीत नवीन दिशा दाखविणारा जो लेख लिहिला आहे, त्यांत त्यांनी उदाहरणादाखल दिंडी पद्याबद्दलच विस्तृत विवेचन केले असून प्रो. माधवराव पटवर्धन यांची दिंडीची व्याख्या सदोष असल्याचेंहि दिग्दर्शित केले होते. म्हणून छंदोरचनेची दुसरी आवृत्ति हातांत पडल्याबरोबर मी त्यांतील दिंडी पद्याबद्दलचा मजकूर विशेष आस्थेने पाहिला. त्यावरून प्रो. माधवराव पटवर्धन व रा. खाजगीवाले यांच्या मांडणीत पूर्वी असलेला तात्त्विक फरक कायमच असल्याचें दिसून आले आहे. 'कांही विशेष गुंतागुंतीच्या मात्रावली' या सदराखाली पान ३५९ येंवे एकदां व 'जातिजूऱ्यांभन' नंवाच्या अध्यायांत पान ४०९, ४१० यांत पुन्हां दिंडीचे लक्षण दिले आहे. वास्तविक दोन जागी लक्षण यावयाचे कारण नव्हते, व यावयाचे होते तर एकवाक्यतेचे तरी

पाहिजे होतें. दिंडी पद्याचे लक्षण ठरेल तें एकच ठरणे आवश्यक व शक्य आहे असेंच कोणीहि म्हणेल.

‘छंदोरचने’ तील उतारे

दिंडीची रचना कशी असते याबद्दल ‘छंदोरचना’ पान ३५९ यांत पुढीलप्रमाणे खुलासा आहे.

‘दिंडीची मात्रावली षष्मात्रकावर्तनी आहे. येथे आद्यताळक पूर्वगण तीन मात्रांचा असत्यानें तो (- -) वा (- -) असाच असावा लागतो. पहिल्या आवर्तनांत षष्मात्रक गणाचा (- - -) हाच प्रकार चालतो. (- - - -) वा (- - - -) वा (- - -) हे प्रकार चालत नाहीत. दुसऱ्या आवर्तनांत त्याचे तीन तीन मात्रांचे दोन तुकडे पडत असत्यानें (- - - -) (- - - -) (- - - -) (- - - -) हेच प्रकार चालतात. (+ + +) हा गण चालत नाही. तिसऱ्या आवर्तनांत दोन गुरु अक्षरेच लागतात.

आतां पान ४०९/४१० यांवर कसा खुलासा केला आहे तो पाहा.

‘दिंडी:— दोन ब्रीडा (- - - -) वा पुष्प (- - - -) या गणांच्या मध्ये एक रगण वा तगण घातल्यानें दिंडीचा चरण सिद्ध होतो. अन्त्य व उपान्त्य हीं अक्षरे गुरु इवींत. इतरत्र एका गुरुच्या ठिकाणी दोन लघु चालतात.’

वरील दोन्ही लक्षणांचीच तुलना केली तर परस्परांत फरक विश्लेषून येतो. दिंडी पद्याचे एकंदर चार विभाग पडतात. पैकी पहिला विभाग तीन मात्रांचा आहे. तो तीन मात्रांचा गण (- -) वा (- -) असाच असावा लागतो असे निश्चित विधान ‘च’ कार घालून केले आहे. परंतु प्रो. माघवराव यांनी दिलेल्याच दुसऱ्या लक्षणाचरून पहिल्या विभागांतील तीन मात्रांचा गण (०००) असा म्हणजे लघु अक्षरांचा असला तरी चालतो हे निष्पत्त होतें. व तसें दिंडीचे उदाहरण मिळतेंहि.

‘ पनस जंबू जंबीर विभाग निंबे ’ (नलदमयंती)

दुसरा विभाग षण्मात्रक गणाचा असून त्याचा (— —) हाच्या प्रकार चालतो असें म्हटले आहे. यांतील ‘ च ’ कारहि दुसऱ्या लक्षणावरून टिकत नाही. या दुसऱ्या विभागांत कोणते प्रकार चालत नाहीत तें सांगतांना तीन प्रकार दाखविले आहेत; परंतु चिन्हावरून पाहतां वास्तविक ते दोनच प्रकार दिसतात. एका प्रकारची द्विरक्ति झाली आहे. त्यांच्या मताप्रमाणे आणखीहि दोन प्रकार होऊं शकतात.

असो. ही तुलना दुसऱ्या लक्षणाच्या दृष्टीने पहिल्या लक्षणाची केली. आंता पहिल्या लक्षणाच्या दृष्टीने दुसऱ्या लक्षणाची तुलना केली असतां काय होते पाहू.

पहिल्या लक्षणांत दिंडीने चार विभाग असून त्यांतील प्रत्येक विभाग किती मात्रांचा असतो हैं दाखवून जी फोड केली आहे ती तशी दुसऱ्या लक्षणावरून कळूं शकत नाही, व ती न कळल्यामुळे रचना करतांना पद्यकारास अडचणच पडेल. विभाग कळण्याने ‘ यति ’ कळतो व ‘ यति ’ कळला म्हणजे कोणत्या मात्रांचे शब्द कुठैं कसे घालावेत हैं समजण्यास मार्ग सांपडतो. शिवाय भंग जारीतील म्हणजे षण्मात्रक पद्याचे लक्षण सांगतांना ‘ ब्रीडा ’ किंवा ‘ पुष्ट ’ असे सात मात्रांचे आणि रगण किंवा तगण हे पांच मात्रांचे गण सांगणे अस्यंत अशास्त्रीय आहे. तसेच दिंडीची मात्रावली गुतागुंतीची आहे हैं म्हणणेहि योग्य ठरणार नाही.

व्याख्यांतील उणीवा

दिंडीतील दुसरा विभाग सहा मात्रांचा आहे हैं वरती सांगि-तोंच आहे. त्या विभागांत प्रथम दोन मात्रा व पुढे चार मात्रा भरतील असे शब्द घालून चालणार नाही. उदाहरणार्थ पुढील चरण पाहा.

‘ त्यांत भर पडली अशा संकटाची ’ (गुतमंजूष)

या चरणांतील जाडी अक्षरांतले शब्द सहा मात्रांची भरती करून देणारे असले तरी त्यांचा उच्चार 'लय' संभालून करतांच येत नाही. तसेच सदर दुसऱ्या विभागांत प्रथम 'जगणा'चा शब्द ठेवल्यास वरील प्रकारचीच अडचण येते. म्हणजे दुसऱ्या विभागांत (२+४) मात्रा भरून निघणे शब्द किंवा 'जगणा'चा शब्द हे त्याज्य गणाचे शब्द आहेत असें ठरत असून त्याची स्पष्टता असाव्यास पाहिजे, ती वरील दोन्ही लक्षणांपैकी कोणत्याच लक्षणांत झालेली नाही. म्हणून दोन्हीं लक्षणे अतिव्यास आहेत असें म्हणावें लागतें.

रा. खाजगीवाले यांचे मत

रा. खाजगीवाले यांनी केसरींतील आपल्या लेखांत दिंडी पद्याचे न्यून व चतुरस्र गण सांगून त्याज्य गणाचाहि खुलासा केला आहे. त्यांच्या लेखांतील दिंडीच्या विवेचनाचा सारांश पुढीलप्रमाणे निघतो.

"हे पद्य सहा मात्रांचे तालांतील आहे. आवर्तनाच्या दृष्टीने याचे चार भाग पडतात. पहिल्या व तिसऱ्या भागांत न्यून गण आणि दुसऱ्या व चवध्या भागांत चतुरस्र गण येतात. पहिल्या भागांत कोणताहि न्यून गण चालतो. पण तिसऱ्या भागांत प्रथम (~ -) 'उमा' गण आपल्यास म्हणण्यास अडचणीचे पडते. दुसऱ्या भागांत २ + ४ अशा मात्रांचे शब्द व 'जगण' त्याज्य आहे. चवध्या भागांत दोन गुरुच असावे लागतात."

रा. खाजगीवाले यांच्या सदर व्याख्येवरून त्यांचे म्हणणे कसें निःसंदिग्ध व शास्त्रशुद्ध आहे हे वाचकांच्या सहज ध्यानीं येणार आहे.

छंदःशास्त्रासारख्या ग्रंथांत दिंडी पद्याच्या वरील लक्षणांसारखीं अपूर्ण लक्षणे असणे योग्य ठरणार नाही. व्याख्या म्हणजे शास्त्रीय व्याख्या पाहिजे. ती व्याख्या अव्याप्ति, अतिव्याप्ति, असंभव यांपैकी कोणत्याहि दोषानें युक्त असतां कामा नये असेंच कोणीहि चिकित्सक मनुष्य म्हणेल.

छंदोरचनेच्या पहिल्या आवृत्तीत 'आरती' या छंदाबद्दल प्रो. पटवर्घन यांनी जें मत प्रतिपादन केले होतें, त्याविरुद्ध माझें म्हणणे उदाहरणांसहित खुलाशानें 'सम्माद्रि' मासिकाच्या जानेवारी १९३६ च्या अंकांत मी दिले आहे; म्हणून सदर दुसऱ्या आवृत्तीत 'आरती' संबंधी सुधारून कांही लिहिले आहे की काय हें चाळून पाहूं लागलो पण 'आरतीचे' नांवच कोठे दिसून आले नाही. तिची हकालपट्टीच केली आहेसे बाटतें. हें असें कां ज्ञाले कोणास ठाऊक! शास्त्राच्या चर्चेत व्यक्तीचा प्रभ नसन तस्वाचा वाद असल्यानें त्याचा निर्णय लागण्यासाठी पूर्वीच्या गोष्टीचा उल्लेख करून स्पष्टपणे खुलासा विचारणे भागच पडतें.

केसरी ता. ८ जून १९३७ इ.

दिंडीच्या लक्षणाची आणखी चिकित्सा



प्रो. माघवराव पटवर्धन यांनी आपल्या छंदोरचना पुस्तकाच्या द्वितीय आवृत्तीत दिंडी-पद्याची दोन लक्षणे दिली आहेत, पण त्यांच्यांत एकवाक्यता नसून ती सदोष कशी ठरतात याविषयी मी एक लेळ केसरीत प्रसिद्ध केला होता. त्या लेखाला प्रो. पटवर्धन यांनी २९।६।३७च्या केसरीत उत्तर देऊन माझ्या आक्षेपांचे निराकरण करण्याचा प्रयत्न केला आहे. परंतु तो प्रयत्न यशस्वी शाला नाही, हे मला आतां या लेखांत दाखवावयाचे आहे.

रा. खाजगीवाळे यांच्या मूळ लेखाला प्रो. पटवर्धन यांनी आज पावेतो उत्तर दिलेले नाही. तथापि माझ्या सदर दिंडीच्या लेखा-संबंधी त्यांनी लवकरच खुलासा प्रसिद्ध केला हे माझे भाग्यच महणावयास पाहिजे. व याच्याला मी त्यांचा आभारी आहे.

दिंडीच्या चरणाचे चार विभाग असून पहिला भाग तीन मात्रांचा आहे. या भागांत (- ~) वा (~ -) असाच गण चालतो, असे प्रो. पटवर्धन यांचे म्हणणे असून त्यावर मी आक्षेप घेतला होता की, पहिल्या विभागांत सदर दोन गणांशिवाय तिसरा 'न' गणहि (~ ~ ~) चालतो. या आक्षेपाचा खुलासा त्यांनी केला आहे की "जाति रचनेत" (-) अशी ज्या ठिकाणी गुरुची खून असेल तेथें दोन लघुहि चालतात ही साधी गोष्टहि श्री. सहस-बुद्धे यांना ठाऊक नसल्याने त्यांनी 'न' गणाचा समावेश (- ~) मध्ये होतो हे विसरून X X X हाकाटी केली आहे." या उत्तरां-तील शाब्दिक गैरमेळ प्रथम दाखवितो. (-) अशी खून असेल तेथें दोन लघु चालतात ही गोष्ट मला ठाऊक नाही तर मी (- ~) मध्ये 'न' गणाचा समावेश होतो हे कसा विसरलो ?

ठाऊक असलेली मोष्ट विसरणे शक्य आहे! त्यांच्या आरोपाप्रमाणे आतां तरी मला सदर गोष्ट माहीत शाळी आहेच. तरी पण पुनः निचारता येते कीं, ‘तीन मात्रांचा (— —) वा (— —) असाच्च गण असावा लागतो’ या वाक्यांतील ‘च’ काराचा अर्थ काय करावयाचा? वरील दोन प्रकारांशिवाय तिसरा प्रकार संभवत नाही, हेच ‘च’कार दाखवितो. तिसऱ्या प्रकारस्चा संभव होता तर ‘च’कार घाळण्याची जरूर नव्हती. हा ‘च’कार ‘च वै तु हि’ पैकी समजावयाचा असला तर गोष्ट वेगळी! शास्त्रीय पुस्तकांत आणि तशांतहि एखाद्या पद्याचें लक्षण सांगताना नको त्या ठिकाणी ‘च’कार घालून संशयास जागा ठेवणे हे अगदी चूक आहे. ‘च’कार कायम ठेवून कोणीहि अर्थ करावा व ‘न गण’ (तीन लघु) हा तिसरा प्रकार चालत असल्याचें संभवते का पहावें.

चरणाच्या दुसऱ्या विभागांत चार मात्रांवर स्वल्पविराम आहे, तसाच तिसऱ्या विभागांत तीन मात्रावर स्वल्पविराम आहे. या दोन स्वल्पविरामांच्या दृष्टीने दोन ब्रीडा वा पुष्प गणांच्या मध्ये तगण घातल्यानें दिंडीचा चरण सिद्ध होतो असें म्हटले तर व्याख्या शास्त्रशुद्ध कां ठरू नये? असा सवाळ प्रो. पटवर्धन करीत आहेत. मात्र त्यांनी व्याख्या शास्त्रशुद्ध कशी हे अजूनहि सिद्ध केलेच नाही. दिंडीच्या चरणाचे वास्तविक चार भाग असतां तीन भागांची कस्पना करणे अशास्त्रीय आहे. तसेच षण्मात्रक पद्याचें लक्षण सात मात्रांच्या व पांच मात्रांच्या गणांनी सांगावयाचें हा कोठला शास्त्रशुद्ध मार्ग? गण म्हणजे केवळ चरणाचा सोयीस्कर विभाग होय, व सोयीस्करपणाकडे पाहून तीन गण सांगून सुटसुटीत व्याख्या दिली आहे असें प्रो. पटवर्धन यांचे समर्थन दिसते. पण सोयीस्करपणाच्या तत्त्वावर गण पाढणे योग्य कीं ताळाच्या आवर्त-नाच्या तत्त्वावर गण पाढणे योग्य हे आतां वाचकांनीच ठरवावें. सदर व्याख्या सुटसुटीत व स्परण-सुलभ आहे म्हणून तिची उपयुक्ता सांगून उपयोग काय? बादाचा मुद्दा निराळाच राहिला!

एकदं शास्त्रशुद्ध व्याख्या देऊन पुन्हां स्मरण-सुलभ व सुटसुटीत अंशा निराळ्या व्याख्या दिंडीशिवाय आणखी किती पद्याच्या दिल्या आहेत ? वाचकांचे दोन भेद करण्यांत आले आहेत. एक सामान्य वाचक व दुसरा चिकित्सक वाचक. सामान्य वाचकांकरितां सुटसुटीत व्याख्या व चिकित्सक वाचकांसाठी शास्त्रीय व्याख्या सांगण्याची रीत दिंडी पुरतीच असावी. इतर पद्याच्या लक्षणाचे वेळीं सामान्य वाचकांची सोय प्रो. पटवर्धन यांनी कितपत केली आहे हे त्यांचे त्यांना माहीत ! सदर व्याख्या शास्त्रीयच आहे असा आग्रह दिसून येतो तो एकंदरीत टिकण्यासारखा नाही.

दिंडी पद्याची मात्राबली गुन्तागुन्तीची असल्याचें प्रो. पटवर्धन यांनी पुनः म्हटले असले तरी मला तर तीत गुन्तागुंत कांही दिसत नाही. इतर पद्याच्या दृष्टीने दिंडीची रचना विशिष्ट तंहेची आहे एवढेच फार तर म्हणतां येईल. त्यांच्या मताप्रमाणे पाहिल्यास गुन्तागुन्तीची पद्ये बरीच निघतील व त्यांच्याहि दोन दोन व्याख्या चाच्या लागतील. कोणत्याहि पद्याच्या दोन व्याख्या देण्याचा प्रयत्न केला म्हणजे त्यांची एकवाक्यता राखणे कठिणच जाईल.

दिंडीच्या चरणाच्या दुसऱ्या विभागांत कोणते गण चालतात व कोणते गण चालत नाहीत याबद्दल पान ३५९ बरील व्याख्यें चिन्हें देऊन खुलासा खेला आहे. त्यांत चार मात्रांवर स्वल्पविराम दिला नसल्याचें कोणासहि स्पष्टपणे दिसून येईल. दुसऱ्या विभागांतील त्याज्य गण जो जगण (- - -) त्याची खूणहि पुस्तकांत दिलेल्या चिन्हांत नाही. इल्ही मात्र केसरींतील लेखांत जगणाची खूण देऊन सुधारणा केलेली आहे. सदर दुसऱ्या विभागांत प्रथम दोन मात्रांचा शब्द व त्यापुढे चार मात्रांचा शब्द चालत नाही हा माझा आक्षेप कायमच असून त्याबद्दल उत्तर देण्याचे टाळलेले आहे.

प्रो. पटवर्धन यांची व्याख्या अतिथ्यास असल्याचें मी म्हटले, त्याच नमुन्याने त्यांनी रा. खासगीवाले यांची व्याख्या अव्यास

म्हणून दोष दिला आहे. चरणाच्या तिसऱ्या विभागांत आरंभी ‘उमा’ गण असल्यास अडचणीचे होतें, हे रा. खासगीवाले यांचे विधान चुकीचे ठरतें, या कल्पनेने प्रो. पटवर्धन अव्यासीचा दोष दाखवीत असल्यास यांत त्यांची फसगत होत आहे. ‘उमा’ गण चालतो यास प्रमाण म्हणून चंद्रशेखरांच्या कवितेचे त्यांनी उदाहरण दिले आहे. परंतु मोठमोळ्या कवींच्या रचनेत चूक मिळणारच नाही असा निरपवाद सिद्धांत मांडणे धाडसाचे होईल. ‘उमा’ गण असलेली उदाहरणे मिळत नाहीत असें मी म्हटलेलेच नव्हतें. रा. खासगीवाले यांनी ‘उमा’ गण त्याज्य ठरविला नसून तो म्हणण्यास अडचणीचा होतो इतकेच सुचविले आहे. ‘उमा’ गण त्याज्य म्हटला तरी अव्यासीचा दोष येणार नाही. उमा—गणाची उदाहरणे मिळतात हा कांही अव्यासीचा निर्विवाद पुरावा नव्हे.

रा. खासगीवाले यांच्या व्याख्येपेक्षां आपली व्याख्या सुबोध आहे म्हणून प्रो. पटवर्धन हे स्वतःच शिफारस करितात. परंतु व्याख्या सुबोध कां दुर्बोध हा प्रश्न अप्रस्तुत आहे. शिवाय रा. खासगीवाले यांची व्याख्या दुर्बोध कशी हें न दाखवितांच तिला दुर्बोध म्हणून दोष देणे गैरशिस्त आहे.

लेखाच्या शेवटी श्रीयुत श्रीघर कृष्ण गोखलेकृत ‘दिंडीचे’ निश्चित लक्षण * देण्यांत आले आहे. पण तें कां देण्यांत आले आहे याचा थोडा तरी खुलासा पाहिजे होता. सदर लक्षणांशी प्रो.

* रा. गोखलेकृत दिंडीचे निश्चित लक्षण:—

$$(3) + (6) + (6) + (4) = 19$$

$$\frac{4+2}{अ} \quad \frac{3+3}{इ} \quad \frac{2+2}{उ} \quad \frac{क}{ज्ञ}$$

वरील चिन्हांचा खुलासा—

(अ) वाटेल तो तीन मात्रांचा शब्द

(इ) ‘ज’ गण (— — —) वर्ज्य करून वाटेल तो चार मात्रांचा शब्द

पटवर्धन यांची व्याख्या ताहन पाहतां ती सर्वोक्ती जुळती नाही. प्रो. पटवर्धन यांच्या व्याख्येबाबत रा. गोखले यांनी आपले मताता. ९-७-३७ च्या केसरीत प्रसिद्ध केलेच आहे. त्यांच्याहि मतानें प्रो. पटवर्धन यांची व्याख्या शाळशुद्ध ठरत नाही.

‘सुखकर्ता दुःखहर्ता’ ही आरती मात्रावृत्तात्मक आहे किंवा कसें याविषयीं प्रो. पटवर्धन यांचे निश्चित मत अजून होऊं नये. यांचे आश्चर्य वाटतें. आरतीबद्दल वाद असतां ‘परिलीना’ छंदाचा उल्लेख बिनाकारणच केला आहे. आरतीच्या चालीवर परिलीना छंद म्हणतां येतो असें सांगून प्रो. पटवर्धन यांना काय दर्शवावयाचे आहे? एखादा अभंग दोन तीन पदांच्या चालीवर म्हणतां येतो म्हणून छंदाच्या दृष्टीने अभंग व पद एकच कसें ठरेल?

नवा काळ ता. ८ जानेवारी १९३८.

(ई) वाटेल तो दोन मात्रांचा शब्द

(झ) व (ई) भिजून किमान पक्षी एक अक्षर गुरु पाहिजे.

(उ) वाटेल तो त्रिमात्रक शब्द

(ऊ) „ „ „ „ „

(ऋ) दोन्ही अक्षरे गुरु

सदर व्याख्या देणेची पद्धत फार सोयीची स्वीकारली आहे. अशा प्रकारची रीत प्रो. पटवर्धन यांनी अवलंबिली असती तर लक्षात ठेवावयाला व कळण्याला किती तरी उपयोग झाला असता, असें म्हणावेसें वाटतें.

गीतीचे लक्षण

साहित्याचार्य श्रीयुत तात्यासाहेब केळकर यांनी सहाद्रि मासि-
कामध्ये छंदोरचनेचे प्रथमच समालोचन केले आहे. ते टीकाकार
नात्यानें केले नसून सदरहू ग्रंथाचे महत्त्व वाचकांच्या निर्दर्शनास
आणण्याच्या हेतूने केले. तथापि त्यांनी आपल्या समालोचनांत
छंदोरचनेतील दोष व उणीवा यांचा उल्लेख मोळ्या कुशलतेने केला
आहे. * छंदोरचनेवर इतरांचे अभिप्राय व समालोचनें येत आहेत.
परंतु ती केवळ गुणवर्णनपर अशीच दिसतात. सदर ग्रंथाचे खरे
परीक्षण अजून झालेच नाही.

छंदोरचना वाचून त्यांतील विवेचन समजून घेण्याचा प्रयत्न
मी करीत आहें. हे करीत असतांना ज्या कांही आक्षेपार्ह अथवा

* टीप:—समालोचनांतील कांही अवतरणे पुढे दिली आहेत.

पटवर्धन यांनी त्यांच्या (कै. राजवाडे यांच्या) ग्रंथावर अशी टीकाच
केली आहे की, “ राजवाडे यांनी कांही कल्पकता दाखविली असली तरी
त्याचे विवेचन साधार सोपपत्तिक आणि निर्णयिक वाटत नाही. कामात
निष्काळजीपणाहि झाला आहे ” कदाचित् पटवर्धन यांच्या ग्रंथांतहि असेच
कांही दोष निघू शकतील.

पान ४०२

या ग्रंथाला ‘ छंदोरचना ’ हे नाव न देतां केवळ “ पद्धरचना ” हेच
नाव त्यांनी दिले असतें तर तें अधिक युक्त झाले असतें. कारण, वृत्त, जाति,
आणि छंद असे मूलभूत वेगव्याख्या लक्षणाचे तीन पद्ध-प्रकार होतात असें
मानव्यावर यांतील सर्वांत अल्प-प्रमाण असा जो छंद त्याचे नाव सर्वं पुस्त-
काला त्यांनी का घावें ! थोडीशी दिशाभूलसुद्धां वाचकाची त्यामुळे होते.

पान ४०६

कांही [पारिभाषिक] शब्दांच्या रपष व्याख्या X X X दिस्या असत्या
तर वाचकाची अधिक सोय झाली असती.

पान ४०६

वादग्रस्त गोष्टी आढळून आल्या त्यांपैकी दिंडीचदल माझें म्हणणे पूर्वी मांडलेच आहे. प्रस्तुत लेखांत गीतीच्या लक्षणाबद्दल विवेचन करण्याचें योजिले आहे.

गीति हे मात्रावृत्त मूळ संस्कृतांतील आहे अर्थात् त्याचें लक्षण संस्कृत छंदःशास्त्रकारांनी पूर्वी सांगून ठेविले आहे. व तेच मराठी कवितेतील गीतीला (आयेला) लागू आहे. संस्कृत वृत्तरत्नाकरामध्ये गीतीचें लक्षण दिले आहे, तें असें: —

लक्ष्मैतत् ससुगणा गोपेता भवति नेह विषमे जः ।

षष्ठोऽयं न लघू वा प्रथमेऽर्धे नियतमार्यायाः ॥

षष्ठे द्वितीयलात् परके न्ले मुखलाच्च सयतिपदनियमः ।

याचा मराठीत अर्थ मराठी वृत्तदर्पणांत दिल्याप्रमाणे पण थोडी सुधारणा करून देतां येईल, तो असा —

‘गीतीतील पूर्वार्धात (व उत्तरार्धातही) चार चार मात्रांचे सात गण असून शिवाय शेवटी एक गुरु अक्षर पाहिजे. मात्र विषम गण जगण नसावेत. सहावा गण जगण असावा अथवा नगण (चार लघु) चालेल. सहाव्या गणांत नगण आल्यास त्यांतील पहिल्या लघु अक्षरापुढे यति येत असून त्या दृष्टीने शब्दरचना असावी.’

पूर्वाचार्यांनी दिलेले सदर लक्षण शास्त्रशुद्ध असून त्यांत कांही अपुरेणा राहिलेला नाही. छंदोरचनेत सदर लक्षणच (फार तर निराळ्या भाषेत) यावयास पाहिजे होते. परंतु प्रो. पटवर्धन यांनी निराळीच मांडणी केली आहे, व ती सदोष काली आहे. गीतीचें लक्षण वृत्तविचारांत त्यांनी दिले आहे, तें पुढीलप्रमाणे:—

‘गीति — — — | — — |

— — — | ~ — ~ — | +

गीति हीसुद्धां चतुष्पदीच आहे. ही पूर्णपणे जातिस्वरूप नाही. विषम चरणांतील आद्यगणांत (— — — ~) अथवा (~ — — ~) या गणाचा उपयोग अद्यापि होऊ लागला नाही. सम चरणांतील

आद्य गणांत हीच स्थिति आहे. परंतु ही उणीव नाहीशी करि. तांच येणार नाहीं, असें मात्र नाहीं. सम चरणांतील दुसऱ्या गणांत मात्र (- - - -) हाच गण लागतो.”

१ प्रथमतः असा आक्षेप घेतां येतो कीं गीतीचा समावेश वृत्तविचारांत कां केला ? वास्तविक गीतीची गणना जातिविचारांत करावयास पाहिजे. पूर्वांचार्यांनी आणि मराठी वृत्तदर्पणकारांनी तिला जातिप्रकारांत घातले आहे तेंच योग्य आहे. ‘गीति ही पूर्ण-पणे जातिस्वरूप नाही’ असें प्रो. पटवर्धन यांनी विधान करून ठेंविले आहे. पण ते मुळीच समाधानकारक वाटत नाही. प्रो. पटवर्धन यांच्या कल्पनेप्रमाणे दिंडी व इतर कांहीं जातिप्रकार हे-सुद्धां पूर्णपणे जातिस्वरूप नाहीत, असें दाखवितां येईल. मग दिंडी वैगेर जातिप्रकाराची गणना वृत्तविचारांत करावयास काय हरकत होती ? वृत्ताला नियमित अक्षरसंख्या व नियमित लगाक्रम असावा लागतो, तसा गीतीचा मुळीच प्रकार नाहीं. हें स्पष्ट असतांना गीति पूर्णपणे जातिस्वरूप नाहीं असें म्हणून तिला वृत्तांत कोंबण्याचा प्रयत्न निष्कारण झाला आहे.

२ चार चार मात्रांचे गण सांगून पूर्वांचार्यांनी लक्षण बांधले आहे. पण प्रो. पटवर्धन अष्टमात्रक गण दाखवून मांडणी करतात. चतुर्मात्रक गण सांगण्यामध्ये खरोखर सोय आहे व त्यांत पूर्वांचार्यांचे विशिष्ट तत्व आहे. हें तत्त्व सोडतांना त्यांतील दोष किंवा गैरसोय दाखवावयास पाहिजे होती. छंदोरचना पान ९६ यांत प्रो. पटवर्धन यांनी असें म्हटले आहे की ‘चतुर्मात्रक आवर्तनाची वृत्ते असून शकत नाहीत असें नाही. परंतु चतुर्मात्रक आवर्तनाची वृत्ते सारीच अष्टमात्रक आवर्तनांत बसतात.’ या त्यांच्या विधानावरून त्यांनी अष्टमात्रक रचना दाखविली असली पाहिजे असें अनुमान निष्पत्त होतें. पण पुढे त्यांनीच म्हटल्या-प्रमाणे “अष्टमात्रक गणाचे चार चार मात्रांचे दोन दोन तुकडे पहुं शकत नाहीत.” ही जी अडचण आहे तीच लक्षांत घेऊन

पूर्वाचार्यांनी चतुर्मात्रक गण सांगितले आहेत. ‘ज’ गण कोठें नको व कोठें आला पाहिजे एवढें सांगण्यानें लक्षणाची पूर्तता थोडक्यांत करतां आली. परंतु प्रो. पटवर्धन यांनी अष्टमात्रक गण सांगून उलटी गैरसोय उत्पन्न करून ठेविली आहे. अष्टमात्रकाच्या मांडणी. प्रमाणे पृष्ठमात्रक गण पाढून गीतीचें लक्षण कोणी एखाद्यानें सांगण्याचें योजिल्यास तसेंसुद्धा सांगतां येण्यासारखें आहे व ते चुकेल असेंहि वाटत नाही.

— — — | — — — |
— — — | — ~ — ~ | — — +

अशा चिन्हांनी प्रो. पटवर्धन यांच्या पद्धतीला अनुसरून पृष्ठमात्रक गणांच्या मांडणीत गीतीचें लक्षण दाखवितां येईल. फक्त शब्दरचना कशी करावी याविषयीं खुलासा देऊन ठेवला म्हणजे झाले ! पृष्ठमात्रक गणांचे गीतीचे चरण पुष्कळच सांपङ्कुं शकतात.

उदाहरणार्थ —

वाद्य असो, नृत्य असो,
हो अभिनय किमपि गीत, अथवा हो ।
धर्म म्हणे, आयकिलें,
दूताचें, वचन चांगले कानें ।
पार्थ म्हणे, वैराटा,
रथ कुरुकटकासमीप, राहुं दे । (उत्तरगोग्रहण)

प्रो. पटवर्धन यांस अष्टमात्रक गण सांगतांना दुसरा गण चार मात्रांच्या मध्येच पाडावा लागला आहे. परंतु त्यावरून अष्टमात्रक आवर्तन कसें पूर्ण होतें याचा खुलासा कळून येऊं शकत नाहीं.

३ ‘विषम चरणांतील आद्य गणांत (~ — — ~ —) अथवा (- ~ - ~ -) या गणाचा उपयोग अद्यापि होऊं लागलेला नाही,’ असें प्रो. पटवर्धन म्हणतात. त्यावरून बील गणांचा उपयोग होऊं लागण्याचा संभव आहे असें त्यांचें म्हणणें दिसतें.

पण पूर्वाचार्यांनी व्याख्या करून कित्येक शतके शाळी तरी अजून सदर गणाचा उपयोग होत नाही त्याअर्थी सदर गण त्याज्य आहेत असें म्हणेंच अधिक उचित झाले असते. शास्त्रीय विवेचनांत अशा तन्हेचीं पोकळ विधाने करून ठेवणे गैर आहे.

४ ‘समचरणांतील आद्य गणांत हीच स्थिति (म्हणजे ~ ~ ~ अथवा ~ ~ ~ या गणाचा उपयोग होत नाही ही स्थिति) आहे, परंतु ही उणीव नाहीशी करितांच येणार नाही असें मात्र नाही’* असें पुनः वरील नमुन्याचे विधान प्रो. पटवर्धन यांनी करून ठेवलेंच आहे. अशा प्रकारच्या अनुमानात्मक लिहिष्याचा उपयोग तात्त्विक दृष्ट्या काहीच नाही. सदर उणीव कशी नाहीशी

* **टीप:**—सद्यादि मासिक एप्रिल १९४०च्या अंकांत श्रीयुत य. ग. फके पुणे यांनी “नकुलालंकार आणि आर्यांछंद” या नांवावर एक लेख प्रसिद्ध केला आहे. त्यात नकुलालंकारमधील सदोष आर्या त्यांनी उद्धृत केल्या आहेत त्यांपैकीं काहीं आर्या येथे देतो.

त्यांनी तिज दाखविले स्वीय पिढीजात पकपांडित्य

मावळणार कां न बुध येतां उदयास वाभटादिल्य ॥ ३६८ ॥

व्याख्यान इंग्रजी तें चहुकडे पहा दुमदुमे गावी

गावीं स्तोत्रे किति मग अजजनीं पात्रता महागावी ॥ ४७१ ॥

स्थापुनि विदर्भ वाणीविलास संस्था नवीन जोराची

थोराचीच ती असे नाही डुरदूर-चूर पोरांची ॥ १०४९ ॥

लेखाच्या शेवटी श्री. फके यांनी आपला अभिप्राय पुढे लिहिल्याप्रमाणे दिला आहे. ते म्हणतात कीं, “आर्या हा नवीन छंद नसून तो फार प्राचीन कालापासून रुढ आहे. हजारों वर्षांपूर्वीच त्याचे लक्षण निश्चित झालेले आहे. तेव्हापासून आजवर त्याचे स्वरूप एकरूप राहिलेले आहे. व त्यांत लक्षावधि रचना झालेली आहे. असें असतां ‘त्यांत उणीव आहे व ती भरून काढतां येईल’ ” असें म्हणें भूणजे आर्योंचे लक्षण शिथिल करावें असें म्हणेंच होय. छंदोरचनाकारांचे हे म्हणें कितपत ग्राषा आहे आणि त्यांच्या नकुलालंकारातील वर उद्धृत केलेल्या आर्या शुद्ध म्हणतां ‘येतील काय याचा उहापोहपूर्वक निर्णय विद्वज्जनानीं करावा.’ ”

करावयाची हें सांगितले असतें तर इतरांना विचार करण्यास बरे
ज्ञाले असतें.

५ समचरणांतील दुसऱ्या गणांत मात्र (- - - -) हाच
गण असावा लागतो, असे म्हटले आहे. येथेहि थोडा दोष आहे.
या अष्टमात्रक गणांतील पूर्वांधींत चार लघु अक्षरे येऊ शकतात.
व तीं तझी आलीं, तर त्यांतील पद्धित्या लघु अक्षरानंतर यति
आहे, ही गोष्ट प्रो. पटवर्धन यांनी सांगितली नाही. त्याबद्दल
‘पूर्वांचार्यांनी ‘षष्ठे द्वितीयलात् परके न्ळे मुखलाच्च सयतिपदनियमः’
असे स्पष्ट सांगून ठेविले आहे. हें पूर्वांचार्यांचे म्हणणे योग्य आहे,
व तसा अनुभवहि आहे. सदर ठिकाणी यति पडत नाही, असे
प्रो. पटवर्धन यांचे मत असेल तर त्यांनी आपली मतभिन्नता
नमूद करून त्या प्रकारचीं उदाहरणे यावयास पाहिजे होती. पूर्वा-
चार्यांच्या मताप्रमाणे उदाहरणे नमुन्याकरितां याखालीं देतो, ती
पहा—

प्रेमल गीत तुम्हांला हरि हरिणापरिस, बहुत वश करिते ।

होय महत्कार्य परी प्रभुचा तो नित्य, सहज हा खेळ ।

कीं नाम स्पर्श-मणी स्पर्शे परि काय, करिल खापर मी ।

वरील उदाहरणांतील ‘परिस’ ‘नित्य’ ‘काय’ या शब्दांपुढे
यति आहे हें कोणासही सहज दिसून येईल.

प्रो. पटवर्धन यांनी गीतीच्या लक्षणाचा खुलासा म्हणून जो
केला आहे त्याचे पृथक्करण करून पाहतां विधानाचे दृष्टीने त्या
खुल्याचे पांच भाग पडतात. पांचहि भाग मिळून सर्वच
खुलासा कसा आक्षेपाई आहे याबद्दल माझे म्हणणे क्रमवारीने मी
सदरीं नमूद केले आहे. त्यावरून पूर्वांचार्यांनो दिलेले गीतीचे
लक्षणच शाखशुद्ध असल्याचे व प्रो. पटवर्धन यांचीं विधाने
सदोष असल्याचे कोणाही वाचकाच्या स्पष्टपणे ध्यानी येईल.

साकीचे लक्षण

कोणतेहि शास्त्र म्हटले म्हणजे त्याचा विषय विवाद्य असाव्याचा, हा सर्व साधारण नियम छंदःशास्त्राला हि लागू आहे. त्यांतून प्राचीन-माधवराव पटवर्धनकृत “ छंदोरचने ” च्या बाबतीत हा विवाद्यपणा विशेष आढळून येतो. त्याचे प्रत्यन्तर दाखविण्यासाठी मागील लेखांत “ गीति ” विषयी विचार केला होता. आतां “ साकी ” बद्दल थोडेसे विवेचन करणार आहे.

मराठी पद्यरचनेचे छंदःशास्त्रादृष्ट्या तीन प्रकार आहेत, त्यांपैकी मात्रावृत्तें हा एक प्रकार होय. या प्रकारास प्रो. पटवर्धन हे ‘ जाति ’ या संज्ञेन संबोधितात. पूर्वांचार्योंनी हीच संज्ञा मात्रा-वृत्ताला दिलेली आहे. मात्रावृत्तांतील चरणांमध्ये ठरीव मात्रा—संख्येचे वंधन असते. लघुगुरुचा विवक्षित क्रम अपेक्षित नसतो. किंवा चरणांत अमुकच अक्षरे आलीं पाहिजेत असेहि नसते. मात्रावृत्ताचे ‘ पद्मावर्तनी ’ ‘ अग्न्यावर्तनी ’ ‘ भृंगावर्तनी ’ व ‘ हरावर्तनी ’ असे भेद प्रो. पटवर्धन यांनी पाडले आहेत. पद्म म्हणजे आठ व पद्मावर्तनी म्हणजे अष्टमात्रकावर्तनी, असा याचा स्पष्टार्थ आहे. पद्मावर्तनी प्रकारांतील ‘ साकी, ’ ‘ चंद्रकांत, ’ ‘ भूपति, ’ ‘ भीमकबाळा, ’ ‘ पादाकुलक ’ ही मात्रावृत्तें साधारणतः बहुजनविश्रुत आहेत. या पांच प्रकारच्या मात्रावृत्तांच्या लक्षणांविषयी चिकित्सा थोड्याबहुत फरकानें एकत्र करतां येण्यासारखी असल्यानें नमुन्यादाखल सदरहूपैकी ‘ साकी ’ हे वृत्त या लेखात विचारार्थ घेतले आहे. साकीवृत्तांत येणाऱ्या ‘ पद्म ’ गणाच्या अंतर्घटनेविषयीं जो नियम ठरेल तोच नियम प्राधान्येकरून इतर पद्मावर्तनी मात्रा-वृत्तांना लागूं पडण्यासारखा आहे. चर्चेकरितां त्यांतल्या त्यांत ‘ साकी ’ च येण्याचे कारण, साकी हे

मात्रावृत्त सर्वपरिचित आहे हे होय. अर्थात् ही चर्चा सामान्य वाचकालाही कवूँ शकेल.

मात्रावृत्ताचे लक्षण सांगावयाचे म्हणजे प्रत्येक चरणांतील मात्रा-संख्याच फक्त सांगावयाची, असा पूर्वीचा परिपाठ होता. परंतु चरणांतील केवळ मात्रासंख्या सांगितल्यानें लक्षण पुरें होत नाहीं हे तत्त्व 'वृत्तदर्पण' कार व प्रो. पटवर्धन या दोघांनी मान्य केले आहे. वृत्तदर्पणाच्या एकोणिसाव्या आवृत्तीच्या प्रस्तावनेत श्री. नाटेकर म्हणतात कीं, 'संस्कृत मात्राछांदाचीं लक्षणे पूर्वीच्या आवृत्तीतून अपूर्ण होतीं. त्यांत फक्त प्रतिचरणांतील मात्रासंख्याच दिलेली होती. प्रत्येक चरणांतील मात्रासंख्या कशी तरी पुरी केली म्हणजे तो तो छंदःप्रकार रचनेनें व म्हणण्याच्या सौकर्याच्या दृष्टीनें पूर्ण झाला असें होत नाहीं.' प्रो. पटवर्धन यांचे मत या बाबर्तीत सांगावयाचे झाल्यास ते 'चरणाच्या अन्तर्गत घटनेचा विचार केला पाहिजे' असें म्हणतात. मिळून दोघांच्या म्हणण्याचा भावार्थ एकच दिसतो.

आतां साकीचे लक्षण कोणी कसें दिलै आहे तें पाहूं.

"प्रत्येक साकीला दोन चरण किंवा अधें असतात आणि दोहोच्या शेवटी यमक असतें. प्रत्येक अधांत चार मात्रांचा एक गण, असे सात गण म्हणजे अड्हावीस मात्रा असतात. चौथ्या गणाच्या अन्ती म्हणजे सोळाव्या मात्रेवर अवसान असतें. चतुर्मात्रक गणाच्या पांच प्रकारांपैकी कोणतेही गण असले तरी हरकत नाही." "

याप्रमाणे लक्षण वृत्तदर्पणकारांनी दिलै आहे. प्रो. पटवर्धन यांच्या मताप्रमाणे साकी हे वृत्त अष्टमात्रकावर्तनी ठरते व तेंच योग्य आहे. तेव्हां चार मात्रांच्या गणनेनें गण सांगण्यापेक्षां अष्टमात्रात्मक गण सांगणे अधिक सयुक्तिक व सोयीचे आहे. हा एक मुख्य आक्षेप वरील लक्षणांवर घेतां येतो. चतुर्मात्रक जे पांच गण आहेत (वृत्तदर्पणांतील 'मात्रागण' लक्षणांत सांगितलेले)

त्यांपैकी 'जगण' हा कोठेहि आला तरी चालतो हैं विधान चूक असल्यानें त्या दृष्टीनें सदर लक्षणांत दोष राहिलेला आहे; असा दुसरा आक्षेप येऊ शकतो. या आक्षेपाचे स्पष्टीकरण करावयास पाहिजे, तें पुढे प्रो. पटवर्धन यांच्या साकीच्या लक्षणाची चर्चा करिताना होणार आहे. सबव वृत्तदर्पणकारांच्या साकीच्या लक्षणांविषयी एवढेंच सांगून आतां प्रो. पटवर्धन यांनी दिलेल्या साकीच्या लक्षणांकडे वळू.

प्रो. पटवर्धन हे छंदोरचनेनेंत साकीचे लक्षण अगदी संक्षेपानें पुढील प्रमाणे चिन्हांनी मांडून दाखवितात.

प | प | प | - +

वरील चिन्हांपैकी - हैं चिन्ह व + हैं चिन्ह अशीं दोन्हीं चिन्हें प्रत्येकीं दोन मात्रांचीं दर्शक आहेत. 'प' याचा अर्थ थोडा विस्तारानें सांगावा लागेल तेव्हां 'प' च्या अर्थासह प्रो. पटवर्धन यांचे साकीचे लक्षण स्पष्ट करून सांगता येईल तें असें-

'साकी हैं पद्मावर्तनी जातीतील वृत्त आहे. यांत अष्टमात्रक गणाचे तीन भाग व शेवटी चतुर्मात्रक गणाचा एक भाग आहे, मिळून अष्टावीस मात्रा भरतात. अष्टमात्रक गणाचे अन्तर्घटनावृत्तया भिन्न असे पांच प्रकार होतात. ते म्हणजे (---) (- - - -) (- - - -) (- - - -) हे होत. 'प' ही खून जेथे असेल तेथे पद्मगणाचा वरीलपैकी कोणताही प्रकार चालतो.'

इतकी स्पष्टता केल्यावर आतां सदर लक्षणांचा विचार करण्यास हरकत नाही.

साकीच्या प्रत्येक चरणांत किती मात्रा असल्या पाहिजेत एवढे सांगून साकीचे लक्षण पुरेहोत नाहीं हैं जें खेरे, त्याचप्रमाणे असेहि म्हणणे प्रास आहे की, वृत्तदर्पणकारांप्रमाणे चतुर्मात्रक कोणतेही सात गण किंवा प्रो. पटवर्धन यांच्या म्हणण्याप्रमाणे कोणतेही अष्टमात्रक तीन गण व शेवटी चतुर्मात्रक एक गण सांगून लक्षणाची

पूर्तता होत नाहीं. चतुर्मात्रक गण सांगा, अथवा अष्टमात्रिक गण सांगा, कसेंहि सांगितले तरी ‘जगण’ हा कोणत्या ठिकाणी चालत नाहीं, हे वृत्तदर्पणकार व प्रो. पटवर्धन या दोघांनीहि सांगितले नाहीं. चतुर्मात्रक सात गणांच्या दृष्टीने ‘जगणा’ विषयी बोलावयाचें ज्ञाल्यास सातापैकी २। ४। ६ यांत ‘जगण’ चालत नाहीं असे म्हणतां येईल व अष्टमात्रक गणासंबंधी सांगावयाचें म्हणजे अष्टमात्रक गणाच्या उत्तराधीत ‘जगण’ चालत नाहीं असे सांगतां येईल. ही गोष्ट मोघम ज्ञाली. तीच उदाहरणे देऊन स्पष्ट करू.

अक्षय वैभव देई अखंड केशव सद्गुरु पार्या

(केशवस्वामी)

वसंत आला नाहीं तरि तो उद्यान-भाग जैसा

(रघुनाथ पंडित)

एका परीस एक सुरभ्ये यादव गृहें अपारे

(मोरोपंत)

बरील उदाहरणांत जाड ठशांतील गण हा ‘जगण’ आहे. तसा त्या ठिकाणी ‘जगण’ पडल्यानें साकीचा तो तो चरण म्हणतांना अडखळल्यासारखे होतें. कसें होतें तें वाचकांनी सदर चरण म्हणून पहावे, म्हणजे स्वानुभवानेंच कळेल. पद्मगणाच्या (- - - -) या प्रकारचा उपयोग क्वचित्तच होतो असे प्रो. पटवर्धन यांनी छंदोरचना पान ३५५ यांत म्हटले आहे. त्यावरून त्यांस ‘जगणा’ च्या वैशिष्ट्याची जाणीव आहे असे दिसतें. परंतु ‘जगणा’ चा उपयोग कोठं होऊं शकत नाहीं हें त्यांनी स्पष्ट सांगणे अवश्य होतें.

चतुर्मात्रक गणाएवजी अष्टमात्रक गण देऊन लक्षण सांगण्याची रीत वृत्तदर्पणकारापेक्षां अधिक शाळशुद्ध आहे व ती सुधारणा प्रो. पटवर्धन यांनी केली. परंतु अष्टमात्रक गण बरील पांच प्रकारांपैकीं कोणतेही चालतात असे म्हणण्यांत सदोषता दोन प्रकारची संभवते. पैकी ‘जगण’ कोठं कसा चालत नाहीं हें वर

सोदाहरण दाखविलेच. तेव्हां दुसरा दोष कोणता ठरतो तें पाहूं.

अष्टमात्रक गण पुरा होण्यासाठी शब्दरचना कशीहि असली तरी चालते असें अनुमान प्रो. पटवर्धन यांच्या लक्षणावरून निघूं शकते. त्या दृष्टीने विचार केल्यास कशीहि शब्दरचना चालत नाही असा आक्षेप घेतां येतो. आठ मात्रा भरणान्या एका अथवा अनेक शब्दांचा उच्चार एका सपाळ्यांत करतां येत नाही, ही मोठीच नैसर्गिक अडचण आहे. ही अडचण लक्षांत घेतल्यास ‘यतिजिव्हेष्टविश्रामः’ या व्याख्येप्रमाणे मध्यंतरी ‘यति’ संभवतो हें सहजच ठरणार आहे. परंतु प्रो. पटवर्धन यांनी अष्टमात्रक गणाचे जे पांच प्रकार सांगितले आहेत त्यांत पोटांतला ‘यति’ मुळीच उल्लेखिलेला नाहीं. पोट-यति मानावा लागतो किंवा नाहीं याची प्रत्यक्ष कल्पना आणुन देण्यासाठी साकीचे चरण उदाहरणा-दाखल देऊ.

तो तीर्थरूप तीर्थीचाही मुनिपादोदक वंदी

ते एकदा पतीच्या पाशी बहु भीत भीत गेली ।

मी धन्य म्हणुनि जीच्या योगे रत्नाकर बहु गाजे । (मोरोपंत)

वरील चरणांत जाड ठशांतील भाग अष्टमात्रक गणाचे आहेत. व ते प्रो. पटवर्धन यांच्या पांच प्रकारपैकीच म्हणजे ‘प’ या संज्ञेत मोडणारे व त्यांना मान्य होतील असे आहेत. परंतु वरील जाड ठशांतील शब्दविभागाचा उच्चार करतांता अडथळा येतो हें उच्चार करून पाहिल्यास कोणालाहि कळून येण्यासारखे आहे. प्रो. पटवर्धन यांच्या मताप्रमाणे ‘प’ गण असून उच्चारास अडथळा होतो; त्या अर्थी अष्टमात्रक गणाच्यामध्ये ‘यति’ संभवतो असे म्हणण्यास मुळीच हरकत नाही. “ज्या टिकाणी शब्दसमाप्ति वा पदसमाप्ति न झाल्यास रचना कर्णकदु लागेल तेथे ‘यति’ आहे असें समजावें.” असें प्रो. पटवर्धनहि सांगतात. पोटयतीच्या दृष्टीने शब्दरचना नसल्यास उच्चार-सुलभता राहत नाही आणि उच्चार-सुलभतेच्या अभावीं कर्णकदुत्व येत असते.

वरीलप्रमाणे पोट-यति मानावा लागत असल्या कारणानें त्याच्या अपेक्षेने पोटगणाचा विचार करणे क्रमप्राप्तच होते. अष्टमात्रक-वर्तनी गणाची अंतर्गत रचना पाहिली असतां ती अंतर्गत रचना दोन प्रकारची असू शकते. पैकी चतुर्मात्रक किंवा द्विमात्रक पोटगणांनी होणारी रचना, हा एक प्रकार आणि त्रिमात्रक व द्विमात्रक गण मिळून होणारी रचना, हा दुसरा प्रकार होय. हे दोन्ही प्रकार प्रो. पटवर्धन यांच्या चिन्हांनी दाखवून पोटयतीचाही निर्देश करू.

(- - - -) ही रचना चतुर्मात्रक किंवा द्विमात्रक गणांची असून हिच्या पोटी दोन, चार किंवा सहा मात्रेवर कोठे तरी एक यति अवश्य आहे.

(- - - -) (- - - -) ही रचना त्रिमात्रक व द्विमात्रक गण मिळून होणारी आहे. हिच्यामध्ये प्रथमच्या तीन मात्रांवर 'यति' असतोच. व पुढील तीन मात्रांवरही केव्हां केव्हां यति संभवतो. मात्र द्विमात्रक गण आधी आणि नंतर त्रिमात्रक दोन गण अशी रचना या दुसऱ्या प्रकारांत चालत नाहीं हे लक्षांत घेण्यासारखें आहे. शब्दरचना करितांना सदर पोट-यतीच्या ठिकाणी शब्द पुरा शालेला चांगला. तथापि स्वतंत्र शब्द नसल्यास त्या शब्दाचा उच्चार करतांना यति सांभाळून उच्चार करितां येईल व त्या उच्चारामुळे अर्थाला वैगुण्य न येईल किंवा शब्दभंग कर्णकटु न वाटेल असा तो शब्द असला तरी चालेल.

एकंदरीत वरील विवेचनावरून अष्टमात्रक गणांत पोटयति कां मानावा लागतो आणि 'जगण' कोठे कसा त्याज्य होऊं शकतो, हे वाचकांच्या लक्षांत येईल. तेव्हां आतां प्रो. पटवर्धन यांचें साकीचे लक्षण अपुरें व सदोष आहे असें म्हणण्यास काय इरकत आहे?

शिथिल पद्यरचनेची इष्टानिष्टता



मीजेच्या गेल्या दिवाळी अंकांत एक मौजेचे विधान वाचा-व्यास मिळाले ! शास्त्र जाणणारी व शास्त्राचा विचार करणारी विद्वान् मंडळी अशास्त्रीय गोष्टीचे कौतुक व समर्थन करू लागलेली पाहून आश्र्य वाटते व मनास खेद होतो.

सदर दिवाळी अंकांत ‘मराठी लोकगीते व त्यांच्या चाली’ या निषयाबर ठाण्याचे प्रसिद्ध साहित्यिक श्रीयुत रा. म. आठवले यांनी एक विचार करण्यासारखा महत्त्वाचा लेख लिहिला आहे. त्यांत ‘लोकगीते हीं गीते असल्यामुळे छंदोदृष्ट्या तीं मात्रा-छंदात्मक असतात म्हणजे त्यांचे चरण अक्षर-नियमित नसून मात्रा-नियमित असतात.’ असा सामान्य नियम प्रथम देऊन पुढे लोकगीताची प्रत्यक्ष रचना कशी झालेली असते या संबंधी विवेचन करतांना सदर लेखामध्ये श्री. आठवले म्हणतात की, ‘कोणत्याहि लोकगीताचे प्रत्यक्ष चरण पाहूं गेल्यास त्यांतील मात्रांचा क्रम प्रायः त्या गीतांच्या चालीशीं क्वचितच जुळता अस. लेला आढळेल ! बहुधां कोणतेही लोकगीत त्यांच्या परंपरागत चालीनुसार म्हणतांना त्यांच्या चरणांतून प्रत्यक्ष ग्रथित असलेल्या मात्रा कित्येक ठिकाणी असतात त्याहून भिन्न रीतीनेंच उच्चाराव्या लागलेल्या अनुभवास येतात. म्हणजे लोकगीत म्हणतांना त्यांतील कित्येक दीर्घ किंवा गुरु मात्रा न-हस्त म्हणजे लघु उच्चाराव्या लागतात. कित्येक न-हस्त वा लघु मात्रांचे उच्चारांत दीर्घीकरण किंवा गुर्हीकरण करावें लागते, तर कित्येक मात्रांचे साक्षात् अस्तित्व सुदूर उच्चाराचे, वेळी नाकारावें लागते. म्हणजे त्या मात्रा शून्य वा हीन मात्राच मानाव्या लागतात.’ याप्रमाणे श्री. आठवले यांचे विवे-

चन असून तें वस्तुस्थितीला धरून आहे व त्यांत आक्षेपार्ह कांदी नाही.

मात्र लोकगीताची रचना अत्यन्त शिथिल असते हे एकदां मान्य केल्यावर उलट ती तशी शिथिल रचना असणेच इष्ट होय असें म्हणणे विसंगत ठरेल ! परंतु सदर लेखांत पुढे शिथिलतेचै समर्थन करण्याचा प्रयत्न श्री. आठवले यांनी केला आहे. कसा तो पहा. ते म्हणतात, “ लोकगीताच्या चालीनी त्यांची छांदस गणगोतें बरोबर निश्चित केली तरीही त्या गीतांच्या मूळ देहांत व स्वरूपांत तसा पालट मात्र कोणी करावयाचा नसतो.—कोणालाच तो अधिकार नाही—अर्थात् लोकगीतें म्हणतांना त्यांच्या चरणांतील प्रत्यक्ष उपस्थित मात्रांची किंतीहि ओढाताण करावी लागली. तरी तें दोषास्पद गणले जात नाही.” इतकेंच म्हणून ते थांचले नाहीत. याहून विशेष आश्रयाचें आणखी विधान त्यांनी असें केले आहे कीं, “ कित्येक वेळां मात्रांची ओढाताण लक्षांत येऊन सुद्धां तीं गीतें कानांना यक्किचित् हि कटु न लागतां उलट त्या ओढाताणी-मुळेंच त्यांच्याठायी एक प्रकारची निराळीच गोडी उत्पन्न झालेली ऐकणाराच्या प्रत्ययास येते.....लोकगीताची मात्रादुष्टतासुद्धां त्यांना अपकर्षक न होतां उलट एका प्रकारे त्यांची सहज—रम्यता बाढविणारीच होते.” असें त्यांनी प्रतिपादन केले आहे. पण हे त्यांचे मत योग्य कसें म्हणावयाचे याचे गूढ पडते.

‘ स्थितस्य गतिश्चितनीया ’ या न्यायानें चुकून झालेली शिथिल रचना कृम्य आहे असें समजून जरुर त्या ओढाताणीने उद्दिष्ट चालीशीं गीत जुळतें करून म्हणावै असें कोणी म्हटले तर तें एक-वेळ शोभेल. पण शिथिलतेमुळेंच गीत म्हणतांना अधिक गोडी येते हे म्हणणे चमत्कारिक वाटते. कदाचित् रुचिवैचिन्याचा हा एक मासला म्हणतां येईल ! तरी पण गोडीच्या दृष्टीने शिथिलताच उपकारक ठरत असेल तर उलट सिद्धांत असा निष्कतो की, छंदःशास्त्रादृष्टया शुद्ध रचनेचे गीत तितके गोड लागणार नाही

किंवद्दुना कण्कदुच लागेल व मग शुद्ध रचनेची उपयुक्तता व आवश्यकताही राहणार नाही ! अर्थात् नवीन लोकगीतांची रचना करावयाची ती शास्त्रशुद्ध न करितां जाणून बुजून वाटेल तशी शिथिल रचनाच करावी हेच इष्ट म्हणण्याचा प्रसंग प्राप्त होईल. यासंबंधी मराठींतील प्रसिद्ध छंदःशास्त्रज्ञ प्रो. माधवराव पटवर्धन यांचे मत पाहिल्यास तें विशद्ध दिसतें. छंदोरचना पान १५ यांत “रामा मन गेले तुझ्यावर जडून०, आला खुशींत समीन्दर०, राना—रानांत गेली बाई शीळ० हीं गीतें हृदयंगम वाटतात तीं शैथिल्यामुळे मात्र नव्हे, या गीतांच्या गोड चटकदार चालीमुळेहि नव्हे, तर या गीतांत भावार्थच तसा रमणीय आहे म्हणून. परंतु यांच्या लोकप्रियतेचे रहस्य या शैथिल्यांत, न्हस्वदीर्घाच्या प्रसरण-संकोचांत आहे अशा भ्रामक समजुतीनें या शैथिल्याचेंच अनु-करण होऊं पाहत आहे. वस्तुतः आधुनिक संस्कृतीच्या काळात असें शैथिल्य वैरस्यकारकच होतें.” असें प्रो. पटवर्धन यांनी म्हटलेले आहे. ‘चालीनुसार इष्ट त्या मात्राकमाप्रमाणे जेथें बरोबर मात्रा आलेल्या असतात तेथें त्यांचा उच्चार स्वभावतःच सुखानें होतो.’ हें वास्तविक तत्त्व व सत्य असून तसें तें श्री. आठवळे यांनी एके ठिकाणी नमूद केलेच आहे. परंतु त्याची संगति त्यांच्या इतरत्र आलेल्या विधानाशीं लागत नाही म्हणूनच हा प्रश्न उद्भवतो.

शिथिल रचनेतील गोडीचे समर्थन करतांना श्री. आठवळे यांनी प्रत्यन्तराकरितां एक उदाहरण दिले आहे, तें तर सर्वांवर ताण करणाऱ्ये औरच आहे. मात्रादुष्टतेलाही शोभावयास लावणारा लोकगीताचा प्रभावी गुण—चालबोधभाव—वर्णन करितांना ते म्हणतात की, “या प्रकाराचें—लोकगीतांतलेच कशाला ? तर नागर कवितेतले सुद्धां—अगदीं ठळक व चटकन् पटणाऱ्ये उदाहरण दाख-वावयाचे म्हणजे ‘नवनीता’ च्या द्वारां पुष्कळांना परिचित अस-लेले चिन्तामणी कवीचे दिंडी वृत्तातील ‘भ्रुवाख्यान’ हें होय.

हे प्रकरण छंदोदृष्टथा असेच पुष्कल ठिकाणी मात्रादोषांनी व्याप्त आहे. परंतु त्याची ती मात्रा—दुष्टता येथे विवेचित्व्या प्रमाणे उलट त्याच्या ठारी जात्याच असलेल्या त्या नैसर्गिक बाळबोध भावाला शोभविणारी भासते व त्यायोगे त्याची रंजकताही कांहीशी उठूनच दिसते.” याप्रमाणे दिंडीच्या शिथिल रचनेची मोठीच उपयुक्तता श्री. आठवले यांनी दाखविली आहे. आपल्या दिंडीच्या रचनेला वरील प्रकारे मिळालेले प्रशंसा—पत्र पाहून स्वर्गीत चिंतामणी कवीला धन्यता वाढव्याशिवाय राहणार नाही. चिंतामणी कवीवरोवर आधुनिक कवी प्रो. मायदेव यांच्याहि ‘चिलिया’ आख्यानांतील शिथिल रचनेचा दाखला आपल्या म्हणण्याच्या पुष्टीकरणार्थ आठवले यांनी दिला आहे. तोहि चिन्त्य आहे. प्रो. मायदेवांनी शिथिल दिंडी पद्यरचना कां केली याचें उत्तर ते स्वतः देऊ शकतील. चिंतामणी कवीने ध्रुवाख्यानांतील सर्वच दिंड्या मात्रादोषांनी युक्त केल्या असत्या तर त्याची रंजकता अधिकच वाढली असती असा तर्क श्री. आठवले यांच्या मतावरून सहजच निघतो. मला वाटते, हा सर्व अनवस्था प्रसंग होईल.

शिथिल रचनेची दिंडी गोड लागते किंवा शुद्ध रचनेची दिंडी गोड लागते हे ठरविण्यास फारसा विचार करण्याची मुळीच जरूरी नाही. मासल्याकरितां दोन्ही प्रकारच्या दिंडीचे एक एक उदाहरणच पुढे देत आहे. त्या दोन्ही दिंड्या म्हणून पाहिस्या असतां सामान्य वाचकालासुद्धां स्वानुभवावरून स्थालीपुलाक न्यायानें या प्रश्नाचा निर्णय सहज करितां येईल.

चिन्तामणिकृत शिथिल रचनेची दिंडी—

“ ध्रुवाख्यान ऐकती गाति वाचे
ध्रुवासनीही अटल वास त्याचे ।
चिंतामणी गावोनि गुण साचे
सौख्य पावोनी हरीपदी नाचे ॥ ”

रघुनाथ पंडितकृत शुद्ध रचनेची दुसरी दिंडी—

कथा बोलूँ हे मधुर सुधाधारा
होय शृङ्गारा करुणरसा यारा ।
निषधराजा नलनामधेय होता
वीरसेनाचा तनय महा होता ॥

असो. शिथिल रचनेची इष्टता एकदां ठरल्यावर मग कोणी किती शिथिलरचना करावी याला मर्यादा उरणार नाहीं. जर शिथिलतेलाही कांही मर्यादा पाहिजे असें म्हणण्याची आपत्ति संभवत असेल तर अमुक इतकी शिथिल रचना इष्ट व त्यापेक्षां अधिक शिथिल असणारी रचना अनिष्ट असा निर्णय मग कोणत्या नियमाघारे करावयाचा ? हे मोठे कोडेंच येऊन पडणार आहे. याचा तरी विचार शिथिल रचनेची इष्टता सांगणारांनी करावयास नको काय ?

दिंडीची शास्त्रशुद्ध रचना कोणती व तिचे नियम काय आहेत यासंबंधी सध्यां वाद चालूं आहे. अशा स्थितीत दिंडीच्या शिथिल रचनेचा वरील गौरव पाहून मी आश्वर्यंचकित झालो. लोकगीतांच्या शिथिल रचनेचे संमर्थन करतां करतां वरील दिंडीचे उदाहरण देऊन श्री. आठवले यांनी आपल्या विधानास बळकटी तर आणली नाहीच; उलट तें विधान किती विचित्र व अशास्त्रीय आहे हेच सिद्ध करून दिले आहे यांत संशय नाहीं.

सदर आपल्या लेखाच्या शेवटीं श्री. आठवले यांनी स्वतःच एक निर्णयात्मक शेरा मारून ठेविला आहे. तो असा— ‘येथवरच्या या विवेचनावरून लोकगीतांच्या संबंधांत मात्रा-दुष्टता हा निषिद्ध असा दोषच कसा नव्हे आणि त्याचा नैसर्गिक बाळबोध भाव मात्र त्या दोषालाही कसा गुणच बनवून सोडतो हे चांगले स्पष्ट होत आहे.’ याप्रमाणे त्यांचे सिद्धान्तरूप मत असले तरी तें चिकित्सक वाचकास समाधानकारक वाटण्यासारखे नाही. व बालबोध भाव म्हणजे काय याचाही नीट बोध होऊं शकत नाही.

‘बालबोध भाव’ हा एक नवीन पारिभाषिक शब्द निर्माण करून व वापरून त्याच्या आधारावर शिथिलतेचे गैरवाजवी समर्थन करण्यांत आले आहे म्हणून त्यासंबंधी हें थोडक्यांत विवेचन करून लोकांपुढे विचारार्थ मांडले आहे. याचा योग्य तो परामर्ष तज्ज्ञाकङ्गुन घेतला जावा हीच इच्छा !

विहंगम मासिक भागष्ट १९३८ इ.

टीपी:— श्री. न. चिं. केळकर यांच्या लेखांतील (सह्याद्रि जून १९३७ “छंदोरचना-समालोचन ” या लेखांतील) खालील उतारा उपयुक्त वाटल्यावरून विचारार्थ येथे दिला आहे.

“गद्याची भाषा ही व्याकरणशुद्ध असते. म्हणून ती भाषा हें जर शुद्धाशुद्धतेचे माप असें सामान्यतः घेऊन चालावयाचें तर पद्याच्या सोयी-करितां उपयोगांत आणलेले अपवाद हे काहीं म्हटलें तरी अपवादच होत, ही जाणीव ठेवून पद्यकारांनी होतां होई तो हे अपवाद टाळावें आणि जो पद्यकार अशा अपवादांचा स्वीकार आपद्यर्म म्हणूनहि अल्पात अल्प करील तो स्तुतीस अधिक पात्र होईल.”

मात्रा-गण-विचार

मराठी छंदःशास्त्रावर ग्रंथ लिहावयाचा म्हणजे त्यांत मुख्यतः
मात्रा-वृत्ताबद्दलच विवेचन पाहिजे. अक्षर-गण-वृत्ते (उ.
वसंततिलका, मालिनी, शार्दूलविक्रीडित, शिखरिणी वगैरे) हीं
संस्कृतांतून प्रायः मराठींत आलीं असल्यानें त्यांची माहिती संस्कृत
छंदः शास्त्रावरून देण्यापलीकडे अधिक कांहीं कार्य करावयास नको.
मात्रा-वृत्ते (उ. आर्या, वैतालीय, औपचंदसिक वगैरे) संस्कृतांत
थोडीच आहेत व त्याबद्दल विवेचन फारसे नाहीं. अलीकडील
मराठी कवितेंत मात्रावृत्तांची वाढ पुष्कळच झाली असल्यानें
मात्रा-वृत्तांचे प्रकार व त्यांचीं लक्षणे सांगणे हें मोठेच अवघड
काम आहे. प्राध्यापक माधवराव पटवर्धन यांनी आपल्या छंदो-
रचना पुस्तकांत मात्रा-वृत्ताबद्दल (जातीबद्दल) बरीच उद्भोषक
चर्चा करून मात्रा-वृत्तांचीं लक्षणे बांधण्याचा दांडगा प्रयत्न
केला असला, तरी तो निरोषि व पूर्ण झाला आहे असे मात्र नाहीं.

छंदोरचनेतील ‘आरती’ ‘गीति’ व ‘साकी’ यांच्या लक्षणां-
बद्दल चर्चात्मक लेख मी यापूर्वी लिहिलेले आहेत. प्रस्तुत
लेखांत मात्रा-गणाविषयीं कांहीं तात्त्विक विचार करण्याचें योजिले
आहे. पूर्वीच्या लेखांच्या दृष्टीने या लेखाचा विषय कांहींसा
निराळा आहे.

अक्षरगणवृत्तांची माहिती देतांना प्रथम अक्षरी आठ गण
(म, य, र, स, त, ज, भ, न) कोणते हें सांगून त्या आधारे
अक्षर-गणवृत्तांचीं लक्षणे स्पष्ट करावीं लागतात. याच पद्धतीला
अनुसरून मात्रावृत्तांचीं लक्षणे सांगणे उपयुक्त होईल. संस्कृत
छंदःशास्त्रकारांनी अक्षरगणाप्रमाणे मात्रा-गण चतुर्मात्रिक (म, स,
ज, भ, न) पांच प्रकारचे दिले आहेत; पण त्या गणांचा उपयोग
करून आयेंशिवाय कोणत्याच मात्रा-वृत्तांचीं लक्षणे सांगितलेली

दिसत नाहीत. कै. परशुरामपंत तात्या गोडबोले यांनी वृत्तदर्पणांत वरील मात्रा-गण दिले आहेत; परंतु ते केवळ उल्लेखिले आहेत एवढेच ! त्याचा उपयोग पुढे कोठेच दाखविला नाही. प्रो. पटवर्धन यांनी छंदोरचना पुस्तकांत पूर्वाचार्यांचे वरील मात्रा-गण स्वीकारले नसून त्यांनी नवीनच चतुर्विंध गण निर्माण करून ते भूंगावर्तनी, पद्मावर्तनी, हरावर्तनी व अग्न्दावर्तनी अशा नांवांनी संबोधिले आहेत.

ही सर्व परिस्थिति विचारांत घेतां मात्रा-गण कोणते मानावेत व किती मानावेत असा प्रश्न साहजिकच उत्पन्न होत असून त्या मात्रा-गणांच्या द्वारे मात्रा-वृत्तांचीं लक्षणे सांगणे आवश्यक आहे किंवा नाही याहि प्रश्नाचा विचार करणे क्रम-प्राप्त आहे.

‘गण’ या शब्दाबद्दल प्रथमतः थोडा खुलासा करावयास पाहिजे. पूर्वाचार्यांनी मात्रा-गण सांगितले आहेत, तेव्हां त्यांना ‘गण’ याचा जो कांही विशिष्ट अर्थ अभिप्रेत असेल असें वाटतें, त्या अर्थांने प्रो. पटवर्धन यांनी ‘गण’ हा शब्द वापरलेला नसून ‘आवर्तन विभाग’ या अर्थी गण हा शब्द त्यांनी उपयोगांत आणलेला दिसतो. “गण म्हणजे चरणांचा स्वाभाविकपणे पडणारा भाग होय.” असा अर्थहि छंदोरचना पान ८७ यांत त्यांनी दिलेला आढळतो, पण तो संदिग्ध आहे. त्यांच्या म्हणण्याचा विचार करतां आवर्तन व गण हे दोन शब्द समानार्थक आहेत काय अशी शंका येत असून दोन्हीच्या अर्थांचा घोटाळा झालासा वाटतो. आवर्तन व गण हे दोन शब्द वास्तविक भिन्नार्थक मानले पाहिजेत व आवर्तनाच्या पोटांत दोन अथवा अधिक गण येऊ शकतात. आवर्तनाहून ‘गण’ हा शब्द कसा भिन्न आहे, याची कल्पना आणून देण्यासाठी आपल्याला ‘यति’ बद्दल थोडाबहुत विचार करावा लागेल.

यतीची व्याख्या “यतिर्जिव्हेष्ट विश्रामः” अशी पूर्वाचार्यांनी कोळी आहे. प्रो. पटवर्धन हे पान ६३ यांत “पद्य सलगपणे

आणि ल्यानुरोधानें वाचीत असतांना जो न्यूनाधिक विराम कांही ठिकाणी घ्यावाच लागतो, त्याला 'यति' म्हणतात." तसेच पुढे पान ३५२ यांत ज्या ठिकाणी शब्द-समाप्ति वा पद-समाप्ति न झाल्यास रचना कर्णकदु लागते तेथें यति आहे असें समजावें किंवा जेंथे एका मात्रेचाहि विराम नसतो पण म्हणतांना स्वाभाविकपणेच खटका पडतो तेथें यति मानावयास पाहिजे असा विशेष खुलाशाचा दुसरा अर्थ त्यांनी दिला आहे. यांतील कोणत्याहि अर्थानें यति समजला तरी आवर्तन विभागाच्या पोटांत यति संभवतो इतकी गोष्ट कोणालाहि सामान्यपणे कळून येईल. कारण, सहा मात्रांच्या किंवा आठ मात्रांच्या आवर्तनाचा मध्यंतरीं खटका वा विराम न घेतां उच्चार करतां येणे शक्यच नाही. अशी वस्तुस्थिति असतां प्रो. पटवर्धन यांनी भूगावर्तनी, पद्गावर्तनी इत्यादि मात्रावृत्तांची जीं लक्षणे दिलीं आहेत त्यांत आवर्तनांतील पोट. यतीचा उल्लेख कोठेच केला नाही. सहा मात्रांच्या आवर्तनाचा गट, आठ मात्रांच्या आवर्तनाचा गट, या नात्यानें गटाला 'गण' असें त्यांनी म्हटलेले दिसते; पण येथेच छंदःशास्त्रदृष्ट्या दोष उत्पन्न झाला आहे. तालशास्त्रदृष्टीने आवर्तन याचा अर्थ पूर्वीच निश्चित आहे व तालाचा विचार करतां आवर्तनाच्या पोटांत एक अथवा अनेक यति संभवतात, इतकी सामान्यतः पटणारी साधी गोष्ट लक्षांत घेतली म्हणजे असें म्हणणे ओघानेच प्राप्त होतें की, आवर्तनाहून गण शब्द भिन्न असून आवर्तनाच्या पोटांतील यति पाहून जे विभाग पडतील त्या त्या विभागाला गण म्हणावें.

अक्षर-गणवृत्तांचीं लक्षणे ज्या त्यक्षरी गणानीं पूर्वाचार्यांनी सांगितली आहेत, ते त्यक्षरी गण कोणत्या तत्त्वावर ठरविले याची उपपत्ति कांही असो; परंतु गणांच्या द्वारानें लक्षणे सांगण्यांत शिकणारांची मोठीच सोय पूर्वाचार्यांनी केली आहे यांत संशय नाही. परंतु ही सोयीची पद्धत मात्रावृत्ताचे बाबतीत प्रो. पटवर्धन यांनी अवलंबिली नाही. त्यांनी दिल्याप्रमाणे लघुगुरुचीं चिन्हे लक्षांत

ठेवणे कठिणाच आहे. म्हणूनहि मात्रा गणाचा विचार आवश्यक वाटतो.

येथर्पर्यंत विवेचन केल्याप्रमाणे आवर्तनाच्या पोटांत यति संभवतो व त्या यतीच्या दृष्टीने आवर्तनाचे जे भाग पडू शकतील त्या त्या विभागास गण म्हणतां येईल. इतके ठरस्यावर आतां कोणत्या मात्रांचे किती गण ठरवावेत याचा विचार करू.

आवर्तनाच्या गटाला गण म्हणणे कसें चूक * आहे हें वरील विवेचनांत आलेंच असल्यामुळे प्रो. पटवर्धन यांची भूंगावर्तनी, पद्गावर्तनी गण—योजना निरुपयोगी ठरत असल्याबद्दल निराळे सांगण्याची जरूरच नाही. पूर्वाचार्यांनी चतुर्मात्रिक पांच गण सांगितले आहेत, ते उपयुक्तच आहेत. परंतु तेवढ्यानें सर्व मात्रावृत्तांची लक्षणे सांगताना निर्वाह होणार नाही. कसे तें पाहू.

भूंगावर्तनी जातींतील खालील दोन पद्ये उदाहरणाकरितां घेऊ.

(१) लग्नाला जातो मी द्वारकापुरा ।

देतो निज भगिनि राम कौरवेश्वरा ॥ —सौभद्र

(२) बधिन स्वप्निं जरि तिला ।

नये झोप कधि मला ।

पडुनि चित्र दृष्टिला ।

जरी करिन शांतिला ॥ —शाकुंतल

* दीपः— श्री. बाळाचार्य खुपेरकर शास्त्रो यांनी लोकशिक्षण मासिकात छंदोरचनेचे परीक्षण केले आहे त्यांत यांनी खालीलप्रमाणे मत दिले आहे. ~

“ गण म्हणजे चरणाचा स्वाभाविकपद्ये पडणारा भाग होय ” अशी गणाची एक नवीनच व्याख्या केली आहे. ही गणाची नवीन बनवलेली व्याख्याच अत्यन्त सदोष वाटते. × × × ×

पद्याच्या रुढ चालीवरून छंदःशास्त्रकार यति ठरवितात. चाल बदलली म्हणजे यति बदलेल.

छंदोरचनाकारांच्या गण आणि यति यांच्या व्याख्यांमध्ये तात्पर्याच्या दृष्टीने कांहीच भेद दिसत नाही.

या दोन्ही पद्यांत घण्मात्रक आवर्तनाचे विभाग आहेत हे स्पष्ट करून सांगण्याची जरुरी नाही. यांतील प्रत्येक आवर्तनाचे गण सांगावयाचे ज्ञाल्यास दोन प्रकार संभवतात. पैकी 'लग्नाला' या पद्यांतील आवर्तनाचे दोन मात्रांचा एक गण व चार मात्रांचा एक गण असे गण पाडावे लागतील. केवळ चतुर्मात्रिक गणांनी गणमोजणी करतांच येणार नाही. म्हणजे चतुर्मात्रिक गणाच्या जोडीला द्विमात्रिक गण ध्यावे लागतात. 'बघिन स्वप्नि' या दुसऱ्या पद्यांत तीन तीन मात्रांचेच सर्व गण पाडावे लागतील. यामध्ये चतुर्मात्रिक गण मुळीच येत नाही. *

भूगावर्तनीप्रमाणे पद्यावर्तनी, हरावर्तनी अथवा अग्न्यावर्तनी यांपैकी कोणत्याहि जातीची पद्य-रचना घेतली तरी केवळ चतुर्मात्रिक गणाच्या द्वांरे पद्याचे लक्षण सांगतां येणार नाही. पूर्वीच्या चतुर्मात्रिक पांच गणांवरीज त्रिमात्रिक आणि द्विमात्रिक गणहि मानावे लागतील हे वरील उदाहरणावरून स्पष्ट होणार आहे. या बाबतीत श्रीयुत गोविंदराव खासगीवाले यांनी दिंडीविषयक लेखांत तालशास्त्रदृष्ट्या मात्रा-गणाबद्दल जें नवीन तत्व मांडले आहे, तें विचाराह आहे. त्याच्या मतावरून पाहतां एकंदर मात्रा-गण दहा ठरतील. पैकी चतुर्मात्रिक पांच गण पूर्वीचे असून शिवाय त्रिमात्रिक तीन गण आणि द्विमात्रिक दोन गण असे सर्व गण मिळून दहा गण होतात. त्यांचा विशेष खुलासा खाली देत आहे.

पूर्वीचे चतुर्मात्रिक पांच गण वृत्तदर्पणांतील परिभाषेप्रमाणे—

* चतुर्मात्रिक व त्रिमात्रिक गणांचे संमिश्र उदाहरण ध्यावयाचे ज्ञाल्यास दिंडी पद्याचे प्रसिद्ध आहे. नमुन्याकरितां दिंडीची एक ओळ घेऊ

“ ऐक राया तूं थोर दया—सिंधू

३ ४ २ ३ ३ ४

या ओळीत प्रत्येक शब्दाखाली वर लिहिल्याप्रमाणे त्या त्या गणाच्या मात्रा अंकाने निर्दिष्ट केल्या आहेत. दिंडी पद्यावरून त्रिमात्रिक गणाची आवश्यकता अधिक स्पष्टपणे कळून येणारी आहे.

पूर्वीचे गणाचे नांव	नवे नांव	गणाचा लघुगुरुक्रम	गणाचा शब्द
१ म गण	“व”गण	दोन गुरु	वाणी
२ स गण	पूर्वीचे नांव	लघु लघु गुरु	सविता
३ ज गण		लघु गुरु लघु	जयन्त
४ भ गण	कायम	गुरु लघु लघु	भास्कर
५ न गण	“क” गण	चारहि लघु	कुलगुरु

सदर गणांची नांवे व्यक्षरी गणांप्रमाणे ठेविली आहेत. परंतु मात्रा-संख्या दृष्ट्या सदरपैकी स गण, ज गण, आणि भ गण हे तीन गणांच समान आहेत. ‘म’ गण आणि ‘न’ गण हे व्यक्षरी गण अनुक्रमे सहा मात्रांचे व तीन मात्रांचे आहेत. तेव्हां तीच नांवे चतुर्मात्रिक गणास कायम ठेविल्यास घोटाळा होण्याचा संभव असल्याने वरील ‘म’ गणास ‘व’ गण आणि ‘न’ गणास “क” गण अशी नवीन नांवे दिली आहेत. ती निःसं-दिग्धपणाचे दृष्टीने उपयुक्त ठरतील.

त्रिमात्रिक तीन गण—

गणाचे नांव	लघुगुरुक्रम	गणाचा शब्द
१ न गण	तीनहि लघु	नमन
२ ई गण	गुरु लघु	ईश
३ उ गण	लघु गुरु	उमा

वरील गणांपैकी ‘न’ गण हे नांव व्यक्षरी गणांतील आहे. त्याच्या मात्रा तीनच असल्याने ते त्रिमात्रिक गणांत कायम ठेव-ण्यास हरकत नाही. तेव्हें नांव पूर्वीचे घेऊन ‘ई’ गण आणि ‘उ’ गण हीं दोन नांवे खासगीवाले यांच्या मताप्रमाणे नवीनच वापरली आहेत.

द्विमात्रिक दोन गण—

गणाचे नांव	लघुगुरुक्रम	गणाचा शब्द
१ ग गण	फक्त एक गुरु	गी
२ प गण	दोन लघु	पद

या गणाचा व्यक्षरी गणाशी कोणताच संबंध येत नसल्याने त्या-बदल विशेष सांगण्याचें कारण नाही. यांपैकी 'ग' हा गण एक-गुरुसंज्ञक असल्यानें तो स्वतंत्र न मानल्यासहि चालेल. तसेच वरील नवीन गणांची नांवे अन्यप्रकारे कोणी ठरविल्यास त्यामुळेहि तत्त्वाला कांही बाध येणार नाही. येथे फक्त त्रिमात्रिक व द्विमात्रिक नवीन गण मानणे उपयुक्त व सोवीचें आहे एवढे दाखविण्यापुरताच उद्देश आहे.

आतां मात्रावृत्तांची लक्षणे सांगताना वरील सर्व गण प्रत्येक वेळी उपयोगी पडतील असें नाही. कांहीं गण आवश्यक म्हणून तर कांहीं गण वैकल्पिक म्हणून चालतील, आणि कांहीं गण येणे संभवनीय असूनहि त्याज्य म्हणून ठरतील. शिवाय कांहीं गण येण्याचा संभवच उत्पन्न होणार नाही हें निराळेच. सदर गणां-संबंधीं आणखी सांगावयाचे झाल्यास सदरहू पैकी 'ज' गण हा विशेष महत्त्वाचा आहे. त्याचें वैशिष्ट्य पूर्वाचार्याच्या लक्षात आले होते, असें पूर्वाच्या 'आर्या' वैरे मात्रावृत्तांच्या लक्षणावरून दिसून येते.

एकंदरीत मात्रा-गण कोणते मानावेत व किती मानावेत याचा बोध वरील विवेचनावरून होण्यासारखा आहे व त्या दृष्टीने प्रो. पटवर्धन यांची आवर्तनाच्या सर्व मात्रा मिळून एकच गण मानण्याची योजना उपयुक्त ठरत नाही हेंहि उघड झाले आहे. चरणांतील नुसती मात्रासंख्या सांगून भागत नाही. त्याचप्रमाणे चरणांतील आवर्तन-विभाग, गटानें सांगितल्यानेहि लक्षणाची पूर्तता होत नाही. अर्थात् सबंध आवर्तन-विभागाचे दर्शक असे 'प' 'भ' गण दाखवून अथवा नुसत्या लघुगुरु चिन्हांनी मात्रा-वृत्तांची (जातीची) लक्षणे सांगण्यापेक्षां आवर्तनाच्या दृष्टीने ज्याना पोट गण म्हणता येतील अशा प्रकारचे वर जे मात्रा-गण निर्दिष्ट केले आहेत त्यांपैकी अमुक गण अमुक ठिकाणी

अवश्य यावेत, अमुक गण अमक्या जागी विकल्पे चालतील व अमुक गण अमुक ठिकाणी त्याज्य आहेत अशा खुलाशाने लक्षणे सांगण्याची पद्धत सोयीची, सुबोध व स्मरणसुलभ होईल.

पद्य-रचनेत मात्रा-गणाप्रमाणेच स्वतंत्र शद्व असले पाहिजेत असे नाही. कारण तसे शद्व मिळणे नेहमीच शक्य नाही. स्वतंत्र शद्व पडले नसले तरी योजलेल्या शब्दांचा उच्चार ‘यति’ सांभाळून करतां यावा अथवा ‘यति’ सांभाळण्याकरितां शब्द किंचित् तोडल्यासारखा म्हणावा लागल्यास त्यामुळे अर्थहानि वा कर्णकटुत्व उत्पन्न होऊं नये म्हणजे पुंरे. या बाबतीत प्रो. पटवर्धन यांनीच पान ३५३ यांत सांगितल्याप्रमाणे असेहि म्हणतां येईल कीं गणानंती पद-समासि न झाली तरी अक्षरसमासि मात्र व्हावयालाच हवी. एखाद्या गणाची अन्त्य मात्रा आणि पुढील गणाची आद्य मात्रा मिळून एक द्विमात्रिक गुरु अक्षर चालणार नाही किंवा गणानंतीची मात्रा ‘पराश्रिता’ असू नये, असे पूर्वचायांच्या भाषेतहि सांगतां येईल.

असो ! आवर्तनांतील ‘यति’ आणि पोटगण यांचा बोध प्रो. पटवर्धन यांच्या जाति-लक्षणावरून होत नसल्यामुळे त्यांचा सर्व जाति-विचार घोटाळ्याचा होऊन बसला आहे. वर जे मात्रा-गण दिले आहेत, त्यांची योजना करून मात्रावृत्ताची लक्षणे बनवून सांगणे शक्य आहे व तें सोयीकर होईल असे खासगीवाले यांच्या-प्रमाणे मलाहि वाटते. पंडित शिवरामशास्त्री शिंत्र यांनी ‘सार्थ पिंगलू, छंदःसूत्र’ नांवाचे पुस्तक प्रसिद्ध केले आहे. त्यांत त्यांनी प्राकृत मात्रा-वृत्तांच्या लक्षणांसंबंधी अभिप्राय दिला आहे. तो आमच्या म्हणण्यास पुष्टिकारक असल्याने येथे उद्धृत करून हा लेख पुरा करतो.

चौथ्या अध्यायांत मात्रावृत्तांचे विवेचन केल्यावर ते म्हणतात कीं, “ ही (आतांपर्यंत) दिग्दर्शन केलेली मात्रावृत्ते साकी, दिढी, दोहा, पदे वैगेरे सर्व प्राकृत प्रसिद्ध वृत्तांची उपलक्षकच

होत. म्हणून गण व मात्रा यांच्या नियमांनी दिंडी, साकी, व इतर प्राकृत पदे यांचीहि लक्षणे पठणाऱ्या सोयीप्रमाणे कल्पना करून बांधावी.”

ज्ञानप्रकाश ता. १६ जून १९३९

टीप:—नागपूर महाराष्ट्रसाहित्य समेलन रिपोर्टमध्ये सौ. शारदावाई परंजपे यांचा लेख आहे त्यांनी गणासंबंधी खालील विचार प्रकट केलेले आहेत.

“ साकी, दिंडी व संगीत चालीवरील पद्ये ही मात्रा-वृत्तांत असून श्लोक गण-वृत्तांत पडतात. वृत्तांत जर अक्षरांची आणि मात्रांची परिसंख्या असते तर मात्रावृत्तांत निव्वळ मात्रांचाच हिशेब ठेवावयाचा असतो; तरीसुद्धां हे विसरून चालावयाचे नाहीं की, मात्रावृत्तांत किंवा संगीत पद्यांतसुद्धां म्हण-एयाच्या पद्धतीप्रमाणे मात्रा-गण पडलेले असतात. × × × जेथे न्हस्व अक्षर असावयास पाहिजे तेथे दीर्घ अक्षर घालणे व दीर्घाच्या ठिकाणी न्हस्वाची योजना करणे हेसुद्धां संगीतांत नियमबाब्य ठरते. कारण असें करण्यानें पद्याची चाल जरी चुकत नसेल तरी भलल्या ठिकाणी शब्द तुद्धन यतिभंग होतो, व त्यामुळे श्रोत्यांचे मनाचा रस-भंग होतो. गणवृत्तांत व मात्रावृत्तांत फरक असेल तर इतकाच आहे की, मात्रावृत्तांतील गण चुकला तरी तो ठळकपणे लोकांच्या नजरेला येत नाहीं.”

टीप:—प्रो. माधवराव पटवर्धन हे चिन्हांनी लक्षणे देतात परंतु पंडित शिंगे शाळी यांनी नमुन्याकरितां उदाहरणे देऊन गणांनी लक्षणे सांगावीत असें म्हटले आहे.

“ इली प्रचलित असलेले आनंदगीत (प्रो. माधवराव “ आनंद कंद ” म्हणतात) व गज्जल (प्रो. माधवराव “ वियद्गंगा ” म्हणतात) यांची सूत्रे व वृत्तवर्णिका (प्रस्तार) खाली दिल्याप्रमाणे होतील.

“ आनंदं तरगाः ” S S I S I S S

“ गज्जलं यरगगाः ” | S S S | S S S

याचप्रमाणे सर्व अभिनव वृत्तांचा सूत्रभाषणे संग्रह करिता येतो.

(सार्थ पिंगल छंदः सूत्र उपोद्घात पान ७.)

‘भूपति’ जाति-लक्षण



मात्रा-गण कोणते मानवेत व किती मानवेत याबद्दल चर्चात्मक एक लेख कांही दिवसांपूर्वी ज्ञानप्रकाशमध्ये प्रसिद्ध केला आहे. प्रस्तुत लेखांत ‘भूपति’ या नांवानें संबोधित्या जाणाऱ्या मात्रा-वृत्ताच्या लक्षणांविषयी विवेचन करण्याचें योजले असले तरी त्या बरोबरच चतुर्मात्रिक, त्रिमात्रिक व द्विमात्रिक मात्रा-गणांची उपयुक्ता आणखी एकवार विशद करून दाखविण्याचाहि हेतु आहे.

कै. गोडबोले यांच्या वृत्त-दर्पणांत (आवृत्ति २२ वी) ‘भूपति-वैभव’ याचें लक्षण म्हणून सांगितले आहे तें असें:—

‘या छंदाच्या चरणांत बावीस मात्रा असतात, दहाव्या मात्रेवर व पादान्ती यति असतो.’

हें लक्षण अपुरें व सदोष आहे. वृत्तदर्पणांतील आणखी कांही मात्रा-वृत्तांची लक्षणे अशीच अपुरीं व सदोष असलेलीं दिसून येतात. तर्तु आपणास सदर ‘भूपति’ या वृत्ताबद्दलच मुख्यतः विचार करतव्य आहे.

सदर लक्षणांत चरणांतील दहाव्या मात्रेवर फक्त यति सांगून चरणाचे दोन विभाग दाखविले आहेत. परंतु आरंभीच दुसऱ्या मात्रेवर एक यति असून पुढे दहाव्या मात्रेवर यति आहे तो दुसरा आहे. चरणाची नुसती मात्रासंख्या भरून जातिरचना योग्य झाली असें म्हणतां येतं नाहीं, हें स्पष्ट होण्यासाठी प्रो. जोग यांनी उदाहरणादाखल दिलेले ‘भूपति’ वृत्तांतील दोन चरण पुढे देत आहे.

॥ ठेबुनि मन केले
उघडे हळके मासे ॥

॥ वदलों त्या हो मज
ध्येयपर्थीं सांगाती ॥

वरील चरणांत दहाव्या मात्रेवरील यति साधला आहे. म्हणजे त्या ठिकाणी शब्द पूर्ण केले आहेत व चरणाच्या एकंदर बाबीस मात्राहि भरपूर भरल्या आहेत असें असून दुसऱ्या मात्रेवर यति घेण्यासारखी रचना नसल्यामुळे सदर दोन्ही चरण सदोष झाले आहेत, हे ‘ भूपती ’च्या रुढ चालीवर सदर दोन चरण म्हणून पाहिले असतां कोणासहि कळून येईल. अर्थात् दुसऱ्या मात्रेवर यति सांगणे आवश्यक होतें, तो न सांगितल्यामुळे सदर लक्षणांत मोठा दोष राहून गेला आहे.

सदर वृत्त अष्टमात्रिक आवर्तनाचें असल्यामुळे आवर्तन दृष्ट्या चरणाच्या एकंदर बाबीस मात्रांचे विभाग पडतात ते खालील-प्रमाणेः—

२।८।८।४

प्रो. माघवराव पटवर्धन यांनी असेच विभाग दाखविले आहेत. सदर विभाग मान्य केले तरी त्या त्या विभागांत लघुगुरु अक्षरे कोणत्या क्रमानें पडलीं तर चालतील व कोणत्या क्रमाचीं चालणार नाहीत याचाहि खुलासा लक्षणांची पूर्तता होण्याकरितां सांगावयास पाहिजे. परंतु तो खुलासा वर दिलेल्या लक्षणांत केलेला नाही.

लघुगुरुच्चा विशिष्ट क्रम कां लागतो याची स्पष्ट कल्पना आणून देण्याकरितां वृत्तदर्पणांत दिलेल्या उदाहरणांतील दोन चरण थोडे शब्द फिरवून घेऊ.

शुद्ध चरणः—

॥ नव पुण्य उगवले
क्षणांत परि कोमजले ॥

॥ तें बहार सरतां
सुकुनी गळुनी गेले ॥

शब्द फिरवून

॥ नव उगवलें पुष्प
क्षणांत परि कोमजले ॥
॥ ते सरतां बहार
सुकुनी गळुनी गेले ॥

वरील फिरविलेल्या चरणांतील ‘उगवलें पुष्प’ आणि ‘सरतां बहार’ हे शद्व नियमाप्रमाणे अष्टमात्रिक असूनसुद्धां नीट म्हणतां येत नाहीत. यावरून आवर्तन अष्टमात्रिक असो अथवा षणमात्रिक असो आवर्तनाच्या पोटांतील विशिष्ट लघुगुरुक्रम म्हणजेच मात्रागण साधावे लागतात हें उघड होईल.

संस्कृत छंदःशास्त्रकारांनी मात्रावृत्तांना उपयुक्त असें चतुर्मात्रिक मात्रागण पांच सांगून ठेविले आहेत.

(- - म गण, ~ ~ - स गण, ~ - ~ ज गण, - ~ ~ भ गण, ~ ~ ~ ~ न गण) व हेच गण वृत्तदर्पणांतहि दिले आहेत. या गणांचा उपयोग फक्त गीति व साकी यांची लक्षणे सांगतांना वृत्तदर्पणकारांनी केला आहे; त्याप्रमाणे ‘भूपति’ वृत्ताचें लक्षण सांगतांना सदर चतुर्मात्रिक गणांचा उपयोग करितां येईल; परंतु त्यावरच सर्व निर्वाह मात्र होणार नाही.

चतुर्मात्रिक गणांच्या मोडणीने ‘भूपति’चे एकंदर बाबीस मात्राचे गण पद्धू शकतात ते म्हणजे, प्रथम दोन मात्रांचा एक गण व पुढे चार चार मात्रांचे पांच गण असे सहा गण पडतात. पैकी लिसऱ्या व पांचव्या गणांच्या ठिकाणी ‘ज’ गण चालत नाही. उदाहरणार्थ पहा—

॥ ऋतु^१ येता^२ वसंत^३ सकला^४ प्रमोद^५ होई^६ ॥

या चरणात ‘वसंत’ व ‘प्रमोद’ हे ‘ज’ गणाचे शब्द लिसऱ्या व पांचव्या गणांच्या ठिकाणी पडल्यानें म्हणतांना अडथळा होतो. अर्थात् सदर ठिकाणी ‘ज’ गण त्याज्य आहे. शेवटच्या सहाव्या गणाचें ठिकाणी ‘स’ गण किंवा ‘म’ गण

पाहिजे. इतके विशिष्ट गण संभाकून इतरत्र कोणताहि चतुर्मात्रिक गण चालेल.

ही व्याख्या चतुर्मात्रिक गणांच्या द्वारे सांगितली. आतां केवळ चतुर्मात्रिक गणावरच सर्व निर्वाह होणार नाहीं, असें जेवर विधान केले आहे तें कसें योग्य, याचा खुलासा करू.

वृत्तदर्पणांत उदाहरणाकरितां दिलेल्या चरणापैकीच

॥ देह आपला
क्षणभंगुर टिकणारा ॥

॥ क्षण एक संपत्ता
अंधकारही शाला ॥

हे दोन चरण विचारार्थ घेतले तर या चरणांतील ‘देह आपला’ ‘एक संपत्ता’ या अष्टमात्रिक शब्द-विभागाचे चतुर्मात्रिक गण पाडतांच येत नाहीत, (‘देह’ या शब्दाच्या तीन मात्रा, ‘देह आ’ असा तुकडा घेतला तर त्याच्या पांच मात्रा, तसेच ‘एक’ या शब्दाच्या तीन मात्रा, ‘एक सं’ या तुकड्याच्या पांच मात्रा, याप्रमाणे मात्रा भरतात. म्हणजे चार मात्रांची बेरीज होईल. अशी लघुगुरु अक्षरे क्रमाने आलेलीच नाहीत.) हें उघड दिसते. म्हणून अशा प्रसंगी त्रिमात्रिक (—गुरुलघु, — लघु गुरु, — — तीन लघु, हे त्रिमात्रिक गण) आणि द्विमात्रिक (— एक गुरु किंवा — दोन लघु हे द्विमात्रिक गण) गणांच पाडावे लागणार आहेत.

आतां यानंतर प्रो. माधवराव पटवर्धन यांच्या छंदोरचनेतील ‘भूपती’ चे लक्षण घेऊन त्यांत काही अपुरेपण अथवा दोष आहेची काय हें पहावयाचें.

प्रो. पटवर्धन यांचें ‘भूपती’चे लक्षण असेः—

[३ | १ | १ | ३ | +]

या लक्षणांतील प्रत्येक चिन्हाची मात्रासंख्या कळण्यासाठी प्रत्येक चिन्हाचें ढोक्यावर त्यांची मात्रा-संख्या मांडली आहे.

तसेच 'प' चिन्हाचा अर्थ (- - - -) (~ ~ ~ ~)
 (~ ~ ~ ~) (- - - -) (- - - -) या
 पांच प्रकारांपैकी कोणताहि अष्टमात्रिक विभाग 'प' चिन्हाच्या
 ठिकाणी चालतो असा समजावयाचा आहे.

वरील प्रकारांपैकी पांचवें प्रकारांत (- - - -) शेवटी
 'ज' गण असल्यानें त्या प्रकारची शब्दरचना चालत नाहीं, हे
 पूर्वी उदाहरणासहित दाखविलेच आहे.

इतर प्रकारांसंबंधानें आक्षेप घेऊन असें म्हणतां येईल कीं,
 त्यांचा लघुगुरु-क्रम योग्य असला तरी त्यांत यति कोठे आहे,
 याची स्पष्टता करून ठेविलेली नाहीं, ही महत्त्वाची उणीव आहे.
 पोट्यति न पहातां शब्द-योजना केल्यास ती रचना चुकीची होते,
 ही गोष्ट उदाहरणानेंच स्पष्ट करितों.

निज ही तनू नसे चिरकालिक टिकणारी ॥

या चरणामध्ये 'ही तनू नसे' हा अष्टमात्रिक विभाग प्रो.
 पटवर्धन यांच्या चवथ्या प्रकारांत नीट बसतो म्हणजे त्यांनी
 सांगितलेला योग्य असा 'प' गण साधलेला आहे. परंतु सदर
 चरण सरलपणे मुळीच म्हणतां येत नाहीं. तेव्हां असें कां होतें ?
 याचा विचार केला तर पोट-यतीच्या दृष्टीनें शब्द योग्य ठिकाणी
 पडले नाहीत, हेच अनुमान निघू शकते. 'सूत्रोक्त यतीशिवाय
 पद्य मूढण्यास व एकण्यास सुखकारक असे अधिक यति (जुन्या
 व नव्या) वृत्तांतून मानण्यास हरकत नाहीं, ' असा अभिप्राय
 श्री. शिंत्रेशास्त्री यांनी दिला आहे, तो येथे विचारांत घेण्या-
 जोगाच आहे.

वरील एकंदर विवेचनावरून असे निष्पत्त होते की, 'भूपति'
 सारख्या 'पद्यावर्तनी' वृत्तांचे लक्षण केवळ चतुर्मात्रिक गणांनी
 सर्वच प्रसंगी सांगतां येणार नाही. प्रो. पटवर्धन यांच्याप्रमाणे

अष्टमात्रिक आवर्तन-विभाग दाखवूनहि तें पूर्ण होत नाहीं. सदर ‘भूपति’ वृत्ताच्या चरणांतील दुसरा व तिसरा हे दोन विभाग मोठे म्हणजे अष्टमात्रिक आहेत व त्या विभागांतच पोटयतीचा प्रश्न येतो. त्याचा खुलासा म्हणजे त्यांत पोटयति चवथ्या मात्रेवर संभवतो किंवा तसा तो न संभवेल, त्या प्रसंगीं तिसऱ्या व सहाच्या मात्रेवर यति संभवतो. म्हणून लक्षण सांगण्यासाठीं चतुर्मात्रिक, त्रिमात्रिक व द्विमात्रिक गण आवश्यक व उपयुक्त ठरतात. ‘भूगावर्तनी’ जातींतील दिंडीच्या चरणांत प्रथम त्रिमात्रिक व शेवटीं चतुर्मात्रिक असेच गण यावे लागतात, यावरून भूगावर्तनी जातीलाहि सदर गणांचा उपयोग असल्याचें दाखवितां येते.

सदर मात्रा-गणांनी ‘भूपती’ चे लक्षण करून सांगता येईल तें आतां पाहू.

चरणाच्या चार विभागांत प्रत्येकी अनुक्रमे मात्रा आहेत त्याः—

२।८।८।४

यांतील पहिल्या विभागांत दोन मात्रांचा एक गण पाहिजे, हे स्पष्टच आहे. दुसऱ्या व तिसऱ्या अष्टमात्रिक विभागांत चतुर्मात्रिक गण योजावयाचे शाल्यास त्यांतील प्रत्येक उत्तराधींत फक्त ‘ज’ गण चालणार नाहीं, त्यालेरीज कोणतेहि चतुर्मात्रिक गण चालतील. या दुसऱ्या व तिसऱ्या विभागांमध्ये त्रिमात्रिक व द्विमात्रिक गण सांगतां येतील; ते असे कीं, प्रथम त्रिमात्रिक दोन गण घेऊन पुढे द्विमात्रिक एक गण यावा. (याच्याउलट म्हणजे प्रथम द्विमात्रिक एक गण व पुढे त्रिमात्रिक दोन गण चालत नाहीत.) शेवटचा चवथा विभाग चार मात्रांचा आहे. त्या ठिकाणी ‘म’ गण किंवा ‘स’ गण यावयास पाहिजे.

पोटयतीचा विचार करून सदर मात्रागण सांगितले आहेत. त्याबद्दल फक्त एकच खुलासा करून ठेवणे जरूर आहे कीं, गण-प्रमाणेच स्वतंत्र शब्द पडले पाहिजेत असें नाही. तथापि जे शब्द

पडतील ते गणांच्या दृष्टीने यति सांभाकून उच्चारतां येण्यासारखे असावेत व तशा उच्चारामुळे कर्णकटुत्व उत्पन्न न व्हावें व अर्थांगाहि कांहीं वैगुण्य प्राप्त होऊं नये.

मात्रा-वृत्तांची लक्षणे चतुर्मात्रिक, त्रिमात्रिक व द्विमात्रिक गणांनी सांगण्याची रीत विशेष उपयुक्त व अधिक सुचोघ ठरेल हेच निर्दर्शनास आणून देण्याचा या लेखाचा उद्देश असल्यामुळे नमुन्याकरितां ‘भूपती’ हेच मात्रा-वृत्त घेऊन वरील विवेचन केले आहे. त्याचा विचार छंदःशास्त्रज्ञाकङ्कान व्हावा अशी इच्छा प्रदर्शित करून वाचकांचा निरोप घेतो.

झानप्रकाश ता. २१११११३९, ता. ६।१०।११३९.

टीप:—छंदोलंकारकर्ते गणेश विष्णु देशपांडे यांनी छंदोलंकार पुस्तक पान ९५ यांत “यति” संबंधी विवेचन करतांना “भूपती” याच पदाचे उदाहरण दिले आहे. तसेच तालाचाहि विचार केला आहे.

‘छंदा’चें स्थान स्वतंत्रच कां ?

सह्याद्रि मासिकाच्या डिसेंबर १९४० च्या अंकांत “छंदो-रचना नि छंदाचें स्थान” या नांवचा एक लहानसा लेख श्रीयुत ना. ग. जोशी यांनी लिहिला आहे. त्यांतील विषय विवाद्य आहे.

प्रो. पटवर्धन यांनी पद्य-रचना ही वृत्त-जातिछंदःस्वरूप अशी त्रिविध मानली आहे. अक्षरगणनियत पद्य-प्रकार म्हणजे ‘वृत्त’ मात्रानियत पद्यरचना म्हणजे ‘जाति’ आणि केवळ अक्षरसंख्यानियत पद्य म्हणजे ‘छंद’ अशा संज्ञा देण्यांत आल्या आहेत. श्री. ना. ग. जोशी यांची शंका अशी आहे की, छंदांतील प्रत्येक अक्षर गुरुच समजण्याचें असल्यानें छंद हे वृत्तांना अधिक जवळचे आहेत. अर्थात् प्रो. पटवर्धन यांनी छंदाचें जे स्थान (स्वतंत्र) ठरविले आहे तें किंचित् तर्कदुष्ट आहे. छंद हे वृत्त आणि जाति यांच्यामध्ये तरी बसविले पाहिजेत किंवा वृत्तांचा एक विशेष प्रकार म्हणून तरी ते मानले पाहिजेत.

वरील शंका एका दृष्टीनें योग्य आहे, म्हणजे छंदामध्ये अक्षर-संख्या नियमित असून, प्रत्येक अक्षराचा दीर्घ उच्चार करावयाचा असल्यामुळे जितकीं अक्षरें त्याच्या दुष्ट मात्रा अशी वस्तुस्थिति निर्माण होते. आणि वृत्तामध्ये तर अक्षरसंख्या व मात्रासंख्या नियमित असते. तेव्हां छंद व वृत्त यांमध्ये तत्त्वतः भेद उरत नाही. हे उघडच ठरतें. आणि ह्याच कारणाकरितां छंद म्हणून निराळा प्रकार मानून नये, असें श्री. ना. ग. जोशी हे म्हणतात. त्यांनी दाखविलेली अडचण खरीच आहे. परंतु छंदांतील प्रत्येक अक्षराचा दीर्घ उच्चारच करावयाचा अथवा प्रत्येक अक्षर दीर्घ समजावयाचें हा जो नियम त्यांनी गृहीत घरला आहे तोच मुळांत मान्य करण्या-

सारखा नाही. तो नियम चमत्कारिक आहे. × त्या नियमाच्या बाबतीत प्रो. पटवर्धन यांच्याशीं श्री. ना. ग. जोशी हे सहमत दिसतात. परंतु सदर नियमच चूक मानव्यावर छंद म्हणून निराळा प्रकार दाखविण्याची जरूरी पडते असें मला वाटते. म्हणून प्रो. पटवर्धन यांनी निराळा प्रकार ठरविला, तो तसा असण्यास हरकत नाही.

अभंग, ओव्या इत्यादीची गणना छंदांत केली आहे. ही रचना वृत्त नि जाति, ह्या प्रकारांहून भिन्न आहे, याबद्दल वाद नाही. मात्र अभंग, ओव्या यांतील प्रत्येक अक्षराचा दीर्घच उच्चार केला जातो असा प्रत्यक्ष अनुभव नाही. अभंग, ओव्या ह्या बहुजन-समाजाच्या नित्य परिचयांतील आहेत. बायकामुळेसुद्धां अभंग नि ओव्या गावू शकतात. तें त्यांचे गाँण ऐकल्यास प्रत्येक अक्ष-राचा सरसकट दीर्घ उच्चार त्यांच्याकडून केला जातो असें म्हणवत नाही. वादाकरितां तसा दीर्घ उच्चार केला, तरी तो कानाला गोड वाटणार नाहीं व माधुर्यपोषक होणार नाहीं. तो उच्चार अस्वाभाविक आहे. उच्चार कसा करावा या बाबतीत श्रीयुत न. चिं. केळकर यांचे मत विचारासाठीं पुढे ठेवतो. ते म्हणतात कीं, “ अक्षर म्हटले कीं, न्हस्व किंवा दीर्घ असेल तसें उच्चारले किंवा

× श्री. मो. स. मोने यांनी प्रो. पटवर्धन यांच्या छंदाचे लक्षणावर अक्षेप घेतला आहे तो या बाबतीत विचारात घेण्यासारखाच आहे. ‘ शानप्रकाश ’ मध्ये “ व्य-प्रकाश ” या पुस्तकावर अभिपाय देताना ते म्हणतात कीं,

“ लगत्वभेदातीत प्रकाराला छंद म्हणतात ” त्याचप्रमाणे “ ज्या पद्यांत सारी अक्षरे गुरुच मानावयाची असतात त्याला छंद म्हणतात ” या व्याख्यांचे अबलोकन केल्यास एकदा “ लघुगुरु नाही अशी अक्षररचना ” असें म्हणावयाचे आणि नंतर पुनः “ सारी अक्षररचना गुरुच मानावयाची ” असें म्हणावयाचे, ही भाषा चमत्कारिक वाटते. तें सोडून दिले तरी ‘ ओवी-अभंगा ’ दिकांत सर्वच स्थळी उच्चारणात म्हणणारा मनुष्य सर्वच अक्षरे गुरुमानतो असै म्हणवत नाहीं.

लिहिले पाहिजे हा निर्बंध टळत नाही; आणि हा निर्बंध राहील तोपर्यंत न्हस्व अक्षराचा उच्चार सोयीकरिता दीर्घ व दीर्घाचा न्हस्व केला, तरी ती चूकच मानली पाहिजे; मग ती चूक विद्वानहि करो. चुकीला चूक म्हणूनच तिचा निर्देश केला पाहिजे. लघु किंवा गुरु अक्षरे हीं जशीं लिहिली जातात, तसाच त्यांचा उच्चार करणे हें शुद्ध व विहित मानले, तर अक्षरगण किंवा मात्रागण यांच्याशिवाय तिसरा गण संभवत नाहीं.”

वरील मतावरून पाहतां अक्षराचा उच्चार स्वाभाविकपणेच केला पाहिजे. तो कृत्रिम करतां उपयोगी नाही, हें कोणीहि मान्य करील. सरसकट दीर्घच उच्चार प्रत्येक अक्षराचा बळेच करावयाचा म्हटल्यास निरुपाय आहे. उच्चाराच्या बाबतीत कांही तरी नियम उभय पक्षीं मान्य असा धरूनच वाद अथवा चर्चा केली पाहिजे. नाही तर “शिथिल रचना” या शब्दाला कांही अर्थच राहणार नाही.

ओव्या अगर अभंग तालावर गावयाचे झाल्यास कांही ठिकाणी न्हस्वाचा दीर्घ व दीर्घाचा न्हस्व उच्चार केला जातो, नाही असे नाही. पण त्यालाहि मर्यादा पडते. सरसकट सर्वच अक्षरांचा उच्चार दीर्घ करतां येत नाही. सर्वत्र दीर्घ उच्चार केल्याशिवाय एखादा अभंग विशिष्ट तालांत बसत नसल्यास दीर्घ उच्चार करण्याची आपत्ति टाढून त्या अभंगांतील अक्षरास जमेल असा योग्य निराळा ताल लावणेच श्रेयस्कर होय. तालाच्या दृष्टीने अभंगाची रचना शिथिल असते. ज्यांत अक्षर-संख्येचेंसुद्धा बंधन पाळलेले नाहीं, अशा ओव्या तर तालातीतच मानल्या पाहिजेत. उच्चाराच्या दृष्टीने कांही मर्यादा संभाळूनच अभंग तालांत बसवून म्हणणे योग्य ठरते. कोणताहि अभंग वे व वाटेल त्या तालांत बसव किंवा वाटेल त्या संगीत पदाच्या चालीवर म्हण, असा प्रकार केल्यास तें इष्ट ठरणार नाही. अभंग “सताल” आहेत असे कित्येकांचे मत आहे तेंच शास्त्रशुद्ध.

नाहीं. जातिदृष्टव्या अभंगाची रचना पुष्कल शिथिल असते इतके तरी मान्यच केले पाहिजे व महणून जातिरचनेहून भिज अशा अभंगादि रचनेस “ छंद ” या स्वतंत्र प्रकारांत मापले पाहिजे हे ओघानेच प्राप्त होते.

प्रत्येक अक्षराचा उच्चार दीर्घ मानावयाचा म्हटला, तर अभंगादि रचनेची मात्रासंख्या नियमित झाली व तशी झाल्याने त्यांची गणना वृत्तांत किंवा जातीत करावयास हरकतच राहत नाहीं, महणून श्री. ना. ग. जोशी यांना आलेली शंका त्यांच्या दृष्टीने बरोबर आहे. परंतु उच्चाराच्या बाबतीत वरील आमचे म्हणणे विचारांत घेतल्यास अभंगादि रचनेस स्वतंत्र स्थान द्यावै लागणारच. प्रो. पटवर्धन यांनी कोणत्या कां कारणानें होईना, दिलेले छंद हें नांव आमच्या दृष्टीनेसुद्धा असण्यास हरकत नाही, इतकेच सुचवावयाचे आहे. वृत्त व जाति या प्रकाराहून तिसरा वर्ग करून त्यांत अभंगादि रचना निर्दिष्ट करावयास पाहिजे, यांत संशय नाहीं. आतां त्या तिसऱ्या वर्गास “ छंद ” म्हणा अगर आणखी कांही संज्ञा द्या, पण स्वतंत्र स्थान देण्यासारखी ती वेगळी पद्यरचना आहे ही गोष्ट सत्य.

— — —

सत्याद्रि केब्रुवारी १९४१

मुक्तछंद हें प्रगतीचें लक्षण काय ?



मुक्तछंदाविषयी चर्चा पुष्कळ दिवस चालूच आहे. मुक्तछंदाची उपयुक्तता व शास्त्रीयता सिद्ध करतांना त्याचे अभिमानी समर्थ-नाच्या अभिनिवेशांत असेहि विधान करतात की “मुक्तछंद हें प्रगतीचें लक्षण आहे” परंतु हें त्यांचे विधान मनाला पटण्यासारखें नसून धाडसाचेंच वाटतें म्हणून त्यासंबंधीं थोडक्यांत विवेचन येण्ये करण्याचे योजिले आहे.

“मुक्तछंद हें प्रगतीचें लक्षण” याचा स्पष्टार्थ असा समजावा लागतो की, पद्यवाङ्मय प्रथमच निर्माण झालें तें अक्षरगणवृत्तांत म्हणजे ज्यांत लघुगुरुक्रमांचे व अक्षरसंख्येचे बंधन असतें अशा वृत्तात झालें. पुढे सोयीच्या व सवलतीच्या कारणास्तव मात्रा-वृत्तांत रचना होऊ लागली. त्यानंतर पुढे मात्रांचे बंधन सुदून अभंगादि अक्षर-छंद अस्तित्वात आले आणि आतां मुक्त-छंदाचा मार्ग स्वीकारला जात आहे.

याप्रमाणे मुक्तछंदाच्या निर्मितीचा ऐतिहासिक क्रम ठरवावा लागतो व तसा ठरविला किंवा मानला तरच “मुक्तछंद हे प्रगतीचें लक्षण आहे” असे म्हणणे योग्य समजतां येईल.

परंतु वर जो क्रम सांगितला किंवा गृहीत घरला तो स्वाभाविक असेल असें विचारान्तीं वाटण्यासारखें नाहीं.

कोणत्याहि बाबतींतली समाजाची प्राथमिक अवस्था पाहिली तर ती बंधन-रहितच असते. उदाहरणार्थ, विवाहाची गोष्ट घेतली तर प्रथमतः ढीपुरुषसंबंधांत कोणताच विधिनिषेध नव्हता. खाद्यपेशाचेविषयीं तीच अवस्था. पशुहिंसा करावी किंवा करू नये हा प्रश्न रानटी अवस्थेतून प्रगत झालेल्या समाजापुढे आलेला

आहे. व्याकरणशास्त्र निर्माण झालें तेहि भाषेस स्थैर्य आल्या. वरच. याच दृष्टीने छंदःशास्त्राबद्दल नीट विचार केल्यास अगदी प्रथमारंभीची पद्य-रचना “अक्षरछंद” स्वरूपाचीच असली पाहिजे. कदाचित् त्यावेळी तालावर (किंवा ठेक्यावर असें समजावें) पद्य म्हटले जात असल्यास त्याकरितां न्हस्वदीर्घाची ओढाताण, अधिक असलेल्या अक्षरांच्या मात्रा कमी करण्याकरितां व कमी पडणाऱ्या मात्रा भरून काढण्यासाठी उच्चारांतील ठिलाई वैगेरे प्रकार अवलंबावे लागले असणारच. परंतु अशी शिथिल-रचना करणे समाज सुसंस्कृत ज्ञाल्यावर कमी होत जाते. प्राथमिक अवस्थेनंतर इतर बाबतीत जशी स्वाभाविक बंधने पद्धुं लागतात त्याप्रमाणेंच पुढे पद्य-रचनेत बरीच नियमबद्धता येऊन अक्षरगणवृत्ते व मात्रावृत्ते प्रचारांत आली असावीत.

प्रो. माधवराव पटवर्धन यांनी याविषयी आपला अभिप्राय थोडक्यांत दिला आहे तो असाः— “ छंदःशास्त्राची घटना होण्याच्यापूर्वी ज्या कविता ज्ञालेल्या असतात त्यांत कवीने उपरिनिर्दिष्ट स्वातंत्र्य घेतलेले वाढळून येते परंतु अक्षराचे मात्रिक-मापन निश्चित होऊन नागरभाषेचा प्रसार वाढला कीं, छंदो-रचना नियमित व समाक्षरक होऊं लागते.

श्रीयुत तात्यासाहेब केळकर यांनी (सहाद्रि जून १९३७) असें म्हटले आहे कीं, जातीपेक्षां वृत्त जुने आणि वृत्तापेक्षांहि छंद जुना. कारण, लोक-गीतांतून छदाचा उगम ज्ञाला आणि लोकगीतें हाच कोणत्याहि समाजांत अगदी प्रथम निर्माण होणारा पद्य-प्रकार असतो.

आपले जुने वाढमय जे वेद ते पाहिले असतां आरंभी केवळ अक्षरछंद, पुढे अनुष्टुभासासारखे घड अक्षरछंद नव्हे किंवा घड अक्षरगणवृत्त नव्हे अशा प्रकारचे मिश्र छंद किंवा वृत्ते व त्यानंतर शुद्ध अक्षरगणवृत्तांतील रचनेचा उगम वैदिक छंदांतून ज्ञाला असावा असें दिसतें. महाराष्ट्रीय शानकोशांत (भाग ५ वा

पान १३६) यासंबंधी माहिती मिळते ती अशी कीं, “ अक्षर-संख्येच्या पायावर भारतीय छंदःशास्त्र रचले गेले. अक्षरसंख्या हीच प्राचीन छंदःशास्त्राचे मूलतत्त्व होय. मात्रांचा मुळीच हिशेव केला जात नव्हता. अक्षरांचा लघुगुरु असा भेद केला जात नव्हता. तर ती नुसती मोजली जात असत. × × × एक दोन अक्षरे कमी किंवा जास्त असल्यानें कांही विघाड होत नाही असें बन्याच ठिकाणी म्हटले आहे.

वैदिक वाङ्मय सोडून महाकवि कालीदासादिकांचे अभिजात संस्कृत पद्यवाङ्मय विचारांत घेतले तरी छंदोरचनेचे परिणत स्वरूपच दिसून येणार आहे.”

आतां मराठीकडे वळू. मराठीमधील “आद्य काव्य” म्हणून संबोधण्यांत येते ती ज्ञानेश्वरी ओवीछंदांत आहे. ज्ञानेश्वरीतील ओव्या पाहिल्या असतां त्यांतील चरणास अक्षरसंख्येचेसुद्धा बंधन पाळलेले दिसत नाहीं. ज्ञानेश्वरीतील ओव्या ह्या हळीच्या आवडत्या शब्दांत सांगावयाचे ज्ञाल्यास मुक्तछंदच आहेत. ज्ञानेश्वरी-नंतर आजपावेतों मराठींत फार मोळ्या प्रमाणांत विविध प्रकारची पद्यरचना झालेली आहे. त्यांपैकी कांही आर्या, साकी, दिंडी, इत्यादि मात्रावृत्तांत असून वामनपंडितादिकांची रचना अक्षरगण-वृत्तांतील आहे. भाषा-प्रभू मोरोंपतानें तर पद्यरचनेच्या अनेक करामती लीलेने करून दाखविल्या आहेत. मराठी कवीवर्गापुढे पहिल्या पासूनच संस्कृत काव्यग्रंथ असल्यामुळे मराठी पद्यरच-नेची स्थिति छंदःशास्त्रदृष्ट्या कांही अंशी अनुकरणात्मक आहे असें वाटते. संस्कृतप्रमाणे स्वाभाविक क्रमाची म्हणतां येण्या-सारखी नाहीं. छंदःशास्त्राचा खरा विकास पहावयाचा ज्ञाल्यास संस्कृत पद्यवाड्यमयाकडे वास्तविक दृष्टि द्यावयास पाहिजे.

मराठीमध्ये चालीवरील पद्यरचनेला आरंभ केव्हां ज्ञाला यासंबंधीचा शोध लावून प्रो. माधवराव पटवर्धन यांनी आपल्या छंदो-रचनेनेत खुलासा केला आहे तो येथे देतो. ते म्हणतात कीं,

“ थोवी, अभंग, आरती, घनाक्षरी वौगेरे प्रकार मराठीत आले तेव्हां मराठीत लघुगुरु हा भेद नव्हता. त्यामुळे या छंदांना फक्त अक्षरसंख्येचे नियमन आहे. × × × एकीकडे या छंदांत रचना चालू असतांना मीराबाई, कबीर इत्यादि उत्तर हिंदुस्थानांतील गीतकारांचा मराठी कवीवर परिणाम होऊ लागून चालीबारील पद्यरचनेला आरंभ झाला. एकनाथ हा महाराष्ट्रांतील पहिला मोठा गीतकार होय. × × × × पुढे रामजोशी प्रभाकरादि शाहीरांनी लोकप्रिय पोवाडे व लावण्या लिहिल्या. ती सारी रचना “ जाती ” तीलच आहे. या चालीचे पुनरुज्जीवन आण्णासाहेब किलोस्कर यांनी केले. किलोस्करापर्यंत छंदोरचना आर्ष आहे. परंतु गोविंदराव देवलांची पद्ये सुसंस्कृत आणि शुद्ध आहेत, (इतकेच नव्हे तर) त्यांची रचना आदर्शभूत आहे.”

कसेहि असो. एकंदरीत विचार करितां पद्याची मात्रावृत्तांतील अथवा अक्षरगणवृत्तांतील रचना ही प्रगत दर्शेतील म्हणजेच नंतरची आहे असे म्हणावू लागते. मग मुक्तछंद हें छंदःशास्त्रदृष्ट्या प्रगतीचे लक्षण कसें म्हणावयाचे ? माझे एक बुद्धिवादी स्नेही होते, ते वादविवाद करतेवेळी प्रतिपक्षीयास वादांतील महत्त्वाच्या शब्दाची व्याख्या विचारून नेहमी अडवीत असत. त्या गोष्टीची आठवण झाल्यानें व आतां खरोखरीच जरूर आहे म्हणूनहि असें विचारावेसे वाटतें की, तुमच्या प्रगतीची व्याख्या तरी काय आहे ?

मुक्तछंदांत रचना करणाराला कोणी नको म्हणत नाही. व त्या रचनेवू काव्य असेल तर तें कोणीहि आनंदानेच वाचील. कारण प्रस्तुत प्रश्न काव्यासंबंधी नाही हें उघड आहे. मुक्तछंदांत यथेच्छ रचना करावी, परंतु त्यासंबंधी भलतीच तत्वे प्रतिपादू नयेत. मुक्तछंद “ सताळ ” आहेत हें तत्व अशाच पैकी होय. पूर्वीची असंख्य वृत्ते आणि जातिप्रकार सोयीचे असतांना त्यांत पद्यरचना करण्यास मोठी अडचण पडते, असेहि म्हणण्यांत तथ्य दिसत नाही. मात्रासंख्येची अथवा अक्षरसंख्येचीसुद्धां अडचण

नको असली तर गद्याचा मार्ग हळी मोकळाच आहे. ‘हळी’ म्हणण्याचें कारण असें आहे की, पूर्वी गद्य प्रचारात नव्हते म्हणून त्यावेळी ओवीसारख्या गद्यमय छंदाचा अवलंब करावा लागला. पद्य म्हटले म्हणजे कृत्रिमता व थोडे तरी बंधन आलेच. अशा स्थिरीत मुक्तछंद रचून तें प्रगतीचेंच लक्षण आहे असें उलट अभिमानांनें सांगून भूषण मिरविण्याची इच्छा करणे हें सयुक्तिक व योग्य वाटत नाही म्हणूनच त्यावदल विचारार्थ हे दोन शब्द लिहिले आहेत.

ज्ञानप्रकाश ता. ३।४।४९ इ.

टीप — बॅ. सावरकर यांनी वैनायक वृत्ताचा विशेष या आपल्या लेखात खालीलप्रमाणे प्रकट केलेले मत विचारासाठी वाचकापुढे ठेवितों,

“ गद्याची पुढील आणि पद्याची पढिली पायरी म्हणजे अक्षरसंख्याक-वृत्त. वृत्तकलाविकासाची त्याच्याहि पुढील पायरी मात्रासंख्याक—वृत्त. × × × × × बंगाल्यांत अक्षरवृत्तेच बहुत. परंतु त्यांतीलही अन्यवस्था रवीन्द्रबाबूसारख्या संस्कृत—श्रुतिसंपन्न कवीला पुढे पुढे इतकी कर्कश भासूं लागली की, त्यांनी आपली कांहीं जुनी अक्षरसंख्याक कविता शासू-शुद्ध अशा मात्रा—संख्याक स्वरूपात वृत्तांतरितही केली आहे. हिंदीतही आतांशी मात्रा—संख्याक वृत्तेच शिष्टतर समजतात.

परिशिष्ट १ ले

छंदोरचनेची संक्षिप्त आवृत्ति “ पद्यप्रकाश ” या नावानें प्रो. माघवराव पटवर्धन यांनी अलीकडे काढली आहे. तीत दिंडी, साकी, आर्या (गीति) हत्यादी पद्यांची लक्षणे सांगतांना बरेच फरक केलेले दिसतात. छंदोरचनेतील व पद्यप्रकाशमधील लक्षणांची तुलना चौकस दृष्टीनें करणारांस फरक कोणते केले आहेत हे कळून येण्या-सारखे आहे. त्यांतील कांहीं फरक महत्त्वाचे व आम्हांस इष्ट असेच घडून आले आहेत. ही गोष्ट विचारांत घेण्यासारखी आहे. सदर फरक करण्याचे कारण काय, याचा खुलासा वास्तविक देण्यास पाहिजे होता पण तसा तो आढळून येत नाही.

फरक झाले आहेत त्यांपैकी कांहींचे दिग्दर्शन याखालीं करीत आहे.

दिंडी

पद्यप्रकाश पान ८३ यांत दिंडीची व्याख्या दिली आहे ती अशी:—

[˘ ˘ | - - - | ˘ ˘ | - +] मात्रा १९

दोन “ य ग ” (- - - -) वा “ र ग ” (- - - -) या गणांच्यामध्ये एक “ र ” गण (- - -) वा “ त ” गण (- - -) घातल्यांने दिंडीचा चरणसिद्ध होतो.

“ ब्रीडा ” व “ पुष्प ” या नवीन निर्माण केलेल्या गणांचा उल्लेख या व्याख्येतून गाळला आहे व पूर्वपरिचित “ य ” “ र ” “ त ” या गणांनी लक्षण सांगितले आहे. एवढी सुधारणा दिसते. चरणाच्या शेवटी दोन गुरुच पाहिजेत असे पूर्वीच्या व्याख्येत स्पष्ट म्हटले होते. परंतु हळीच्या व्याख्येत चिन्हे देतांना शेवटी दोन फुल्या देण्याएवजी (फुली हे निश्चित गुरुचे चिन्ह

ठरविले आहे.) एकच फुली नमुद केली आहे, त्यावरून उपान्त्य ठिकाणी गुरु असलाच पाहिजे ही गोष्ट सिद्ध होत नाही. उपान्त्य जागी – असें चिन्ह आहे त्या चिन्हावरून तेथें दोन लघुहि चालतात असें ठरू शकते. हा दोष नवीन व्याख्येत अधिक निर्माण झाला आहे. छंदोरचनेप्रमाणे पद्यप्रकाशांत दिंडीच्या दोन व्याख्या दिल्या नाहीत, हें बरे झाले. परंतु ‘गण’ सांगण्याची पद्धत अजून चूकच आहे. दिंडी हें पद्य भृंगावर्तनी जातीतील म्हणजे षण्मात्रिक असून गण पंचमात्रिक सांगून ठेविले आहेत याचा चमत्कार वांटतो.

साकी

छंदोरचनेत “ प ” या चिन्हाचा जो अर्थ सांगितला आहे तो अर्थ पद्यप्रकाशमध्ये नाही. पद्यप्रकाश पान ६२ यांत “ जेरें प अशी खूण असेल तेथें पद्माच्या “ मग ” [- - - -] “ जगग ” [~ - ~ - -] “ यलग ” [~ - - ~ -] आणि “ रलग ” [- ~ - ~ -] या चार प्रकारांपैकी कोणताहि गण चालतो.” म्हणून खुलासा केला आहे. पांचवा प्रकार “ तगल ” [- - ~ - -] म्हणजे उत्तराधीत “ ज ” गण असणारा गाळला आहे. ही सुधारणा इष्ट अशीच झाली असून आमचा मूळ आक्षेप अयोग्य नव्हता ही गोष्ट दिसून आली. इल्हीच्या व्याख्येत चिन्हांच्या जोडीला “ मग ” “ जगग ” “ यलग ” “ रलग ” अशी गणयुक्त भाषा वापरली आहे. परंतु “ य ” गण आणि “ र ” गण असें पंचमात्रिक गण सांगून लक्षण बांधावयास नको होते. कारण पद्मावर्तनी जातीमध्ये पंचमात्रिक गण संभवत नाहीत.

गीति (आर्या)

पद्यप्रकाश पान ३३ मध्ये गीतीचे लक्षण दिले आहे. तें पुष्कळच मुधारून दिले आहे. अर्थात् पूर्वीचे छंदोरचनेतील लक्षण बरै

बर नव्हते. नव्या लक्षणांत चतुर्मात्रिक गण सांगितले आहेत व तशीच चिन्हे दिली आहेत. “ ज ” गण आणि “ न ” गण कोठे कसे यावयास पाहिजेत ही गोष्ट पुढे खुलाशांत सांगितली आहे. पण लक्षणांचा पाल्हाळ फारच झाला आहे. पूर्वाचार्यांच्या लक्षणांचे अनुसरण केले असते तर सूत्ररूपांने थोडक्यांत लक्षण देतां आले असते. पूर्वाचार्यांनी “ गीति ” जातिप्रकारांत निर्दिष्ट केली असतां प्रो. माधवराव पटवर्धन हे गीतीजा वृत्तप्रकारांमध्येच अजून डांबून ठेवीत आहेत.

ताल

छंदोरचनेचे समालोचन करितांना श्री. तात्यासाहेच केळकर यांनी म्हटले होते की, “ आंदोलन, लय, ताल, आघात, स्वर, आवर्तन, यति, इत्यादींच्या व्याख्या स्पष्टपणे देणे जरूर आहे. ” तो आक्षेप लक्षांत ठेवून हळी पद्यप्रकाशमध्ये परिशिष्टांत काही पारिभाषिक शब्दांच्या व्याख्या दिल्या असल्या तरी आंदोलन, ताल, आघात, स्वर यांच्या व्याख्या दिल्याच नाहीत. मुख्यत्वेकरून “ ताल ” या वादग्रस्त शब्दाची व्याख्या देण्यास पाहिजे होती, पण तीच नेमकी गाळली आहे.

“ ताल ” याचा अर्थ संगीतोपयोगी ताल असा करावयाचा किंवा “ निहदम् ” या अर्थी ताल हा शब्द समजावयाचा अथवा या दोन्ही अर्थांनुन निराळाच अर्थ करून चालावयाचे? असा प्रश्न उत्पन्न होत असतो व अशी वस्तुस्थिति माहीत असून ‘ताल’ याचा अर्थ पद्यप्रकाशमध्ये कांन यावा हें कळत नाही.

“ निहदम् ” याला “ ताल ” म्हणणे योग्य होणार नाही. कारण “ ताल ” हा संगीतशास्त्रांतील पारिभाषिक रुढ शब्द आहे. व त्याचा विशिष्ट अर्थ ठरून गेला आहे. इंग्रजीतील साधात-निराधात-उच्चार-पद्धति मराठीमध्ये नाही म्हणून तिकडील ‘निहदम्’ जशाचा तसा मराठीत आणतां येणार नाही. ‘निहदम्’ मराठीकडे व्यावयाचाच असेल तर त्याच्या अर्थाचा वाचक शब्द म्हणून

“ ताळ ” या रुठ शब्दाचा उपयोग करूं नये. म्हणजे गैर-समजास जागा राहणार नाही.

छंद

पद्यप्रकाशमध्ये छंदाची व्याख्या दिली आहे ती:—

“ छंद म्हणजे तो पद्यप्रकारै की, ज्यांत लघुगुरु हा भेद दिसायला लेखनांत दिसला तरी उच्चारांत ध्यावयाचा नसव्याने मुळीच मानावयाचा नसतो ”

वरील व्याख्येप्रमाणे लघुगुरु हा भेद उच्चारांत ध्यावयाचा नाही तो कां ? त्या प्रकारचा उच्चार स्वाभाविक व माधुर्यासि पोषक कसा म्हणतां येईल ?

“ अक्षरोच्चाराच्या शिष्टसंमत व निश्चित पद्धतीस घरून नस-लेले पद्य म्हणजे शिथिल पद्य होय.”

अशी शिथिलाची पुढे एक व्याख्या आहे. या व्याख्येवरून विचार करतां छंदांतील लघुगुरु भेद हा शिष्टसंमत नसतो म्हणावयाचा काय ? किंवा छंदाला शिथिल पद्य म्हणावयाचे ?

जातिप्रकारांत लघुगुरु हा भेद उच्चारांत पाळावयाचा असतो व तो माघवराव यांना मान्य आहे. मग जातिप्रकारांतील लघु-गुरुचा उच्चार एका पद्धतीने व छंदामधील लघुगुरुचा उच्चार भिन्नप्रकारे करावयाचा, ही घरसोडच ठरणार नाही काय ?

पद्यप्रकाशमधील परिशिष्टांत दिलेल्या व्याख्यांचे गुणदोष-विवेचन ब्रावयास पाहिजे.

परिशिष्ट २ रे

भजन-पद्धतींत सुधारणा

हलींचा काळ चिकित्सेचा व विचारकांतीचा आहे. ‘जुनें तें सोनें’ असें अंधश्रद्धेने मानून चालण्याकडे प्रवृत्ति कमी होत चालली आहे. राजकीय, सामाजिक अथवा धार्मिक, बाब्र कोण-तीही असो तीत परिस्थित्यनुरूप सुधारणा करण्याचा प्रयत्न दिसून येतो. सुधारणेच्या अनेक विषयांपैकीच ‘भजन-पद्धती’तील सुधार-णेबद्दल या लेखांत थोडेसें विवेचन करण्याचें योजिले आहे.

कांहीं वर्षांपूर्वीं अशी स्थिति होती, की भजनी-मंडळी म्हटली म्हणजे ती अमुक एका विशिष्ट वर्गांतीलच असावयाची. त्यांचे शिक्षण, त्यांचा सामाजिक दर्जा व त्यांची धार्मिक श्रद्धा काय असेल याचें अनुमान एक ठरलेलेच होतें. परंतु अलीकडे त्या स्थितींत पालट होत असून सुशिक्षित लोकसुद्धां भजनांत भाग घेऊ लागले आहेत व भजनामध्ये कांहीं सुधारणा होऊं लागल्या आहेत.

वारकरी संप्रदायांतील भजनपद्धति ही प्रशंसनीय आणि उपयुक्त असून धर्मजागृति किंवा धर्मप्रचार करण्याचें तें एक परिणाम-कारक साधन आहे. वारकरी संप्रदायाचें अनुयायी वाढण्यास भजनाचा फारच उपयोग झाला आहे. भजनाच्या उपयुक्ततेचे ग्रत्यंतर म्हणजे ही भजनाची पद्धति मिशनरी लोकांनीहि उचलेली कियेक ठिकाणीं दिसून येते. ज्या साधुसंतांनी ही प्रथा पाडली त्यांना खरोखरच धन्यवाद दिले पाहिजेत. महाराष्ट्रांतील संत-मंडळींचे हें एक वैशिष्ट्य आहे असें अभिमानानें म्हणाविसें वाटतें. या भजनपद्धतीच्या उत्पादकांचे ध्येय काय असावें आणि तें ध्येय डोळ्यापुढे ठेवून भजनी मंडळी वागतात किंवा नाही हें सूक्ष्म

दृष्टीने पाहिल्यास आपल्यापुढे एक महत्वाचा प्रश्न उद्भवतो व त्याचाच थोडा विचार करावयाचा आहे.

संगीताचे कार्य काय ?

भजनाला संगीताची जोड दिली आहे खरी, पण त्या योगानें दुधांत साखर पडल्याप्रमाणे गोडी आली पाहिजे. परंतु दुधांत साखरच जास्त घालावी त्याप्रमाणे भजन 'अर्थप्रधान' न राहातां 'गानप्रधान' होत चालले आहे किंवद्दुना शालेंच आहे असे महाल्यास अधिक योग्य होईल. भजनांत गायनाचे वर्चस्व दिसून येत आहे तें अनाठायी वाटते. साहित्य व संगीत यांचा परस्पर संबंध काय आहे याच्याविषयी कविश्रेष्ठ रवींद्रनाथ टागोर यांचा अभिप्राय विचारांत घेण्याजोगा आहे. ते म्हणतात, की 'साहित्यांत प्रासयुक्त व नादयुक्त भाषेची रचना करून संगीताची मदत घेण्यांत येते. शब्द जेरें अपुरे पडतात तेरें तें कार्य उरक-ण्यास संगीत पुढे सरसावते. संगीत शब्दशक्ति वाढविते आणि जो आशय सरळ मांडला असतां साधासुधा दिसेल तो संगीताच्या योगानें उच्च पदवीस पोचतो.' या अभिप्रायावरून साहित्याला संगीत हें साहाय्यक व पोषक झाले पाहिजे * आणि संगीतानें शब्द-शक्ति वाढली पाहिजे म्हणजेच पद्यांतील अर्थांचा परिणाम श्रोत्यांचर झाला पाहिजे, या दोन गोष्टी स्पष्ट होतात.

हली प्रचलित गायनप्रकार दिसून येतात ते असे—

* **टीप:**—संगीतशास्त्रांत गायकाचे अनेक गुण सांगितले आहेत त्यांपैकीं एक महत्वाचा गुण प्रस्तुत विषयाच्या दृष्टीने या ठिकाणी उल्लेखनीय आहे. गायकानें स्पष्ट व योग्य वर्णोच्चार करावा आणि गीताचा अर्थ समजून घेऊन तदनुरोधानें चीज वठवावी अशी त्याजवर शास्त्रानेंच जबाबदारी टाकली आहे.

—(महाराष्ट्रीय शानकोशावरून)

अर्थबोध शास्त्रावाचून काव्याचा भावनेवर परिमाण होत नाही. व गायन-कलेचा निम्मा अधिक हेतु फुकट जातो.

—श्री. न. चिं. केळकर

(१) काव्य-गायन, (२) पोवाडे-गायन, (३) अभंग-गायन, किंवा भजन, (४) कीर्तनांतील गायन, (५) नाटक-सिनेमा यांतील पद्य-गायन, (६) बैठकीचे शास्त्रीय गायन.

भजनाचे उद्दिष्ट

यांतील प्रत्येक गायनप्रकाराचे निरनिराळे वैशिष्ट्य आहे व प्रत्येकाचे स्वतंत्र उद्दिष्ट आहे असें म्हणण्यास हरकत नाही. म्हणून त्या त्या दृष्टीनें तें तें गायन झाले पाहिजे यांत संशय नाही. हें मुख्य तत्त्व विचारांत घेतले असतां भजनामुळे श्रोत्यांच्या अन्तःकरणांत भक्तीचा प्रादुर्भाव होणे आवश्यक ठरते. पोवाड्याचा परिणाम अर्थामुळे होतो. त्यांत गाण्याचा भाग अगदी बेताचा असतो. कांही अंशी तशीच स्थिति भजनाच्या बाबतीत आहे. अभंग म्हणतांना अवश्य लेवढेच संगीत उपयोगांत आणावयास पाहिजे. केवळ गाणे ऐकवून श्रोत्यांचे मनरंजन करण्याचे नसून भजनास गायनाचे साहृ घेऊन श्रोत्यांच्या अन्तःकरणांतील भक्ति, वैराग्य या भावनांना जागृत केले तरच त्या भजनाचे सार्थक होईल व उद्दिष्ट साधूं शकेल. आतां हेंहि खेरे आहे, कीं पोवाड्यापेक्षां भजनांत संगीत थोडे अधिक येण्याचा संभव वाटतो. तथापि भजन करणाराची दृष्टि काय असावी हें दर्शविण्याकरितां पोवाड्याचे उदाहरण दिले आहे.

महत्त्वाच्या सुधारणा

भजनांत ही एक महत्त्वाची सुधारणा होणे इष्ट आणि आवश्यक आहे. त्याच्याप्रमाणे तदनुषंगिक आणखी कित्येक गोष्टी सुच. वितां येण्यासारख्या आहेत.

(१) उच्चार स्पष्ट व शुद्ध करावेत. अभंग शब्दशः नीट ऐकूंच आला नाही, तर त्याचा अर्थ कसा कळणार?

(२) शब्द वेगवेगळे म्हणावेत. त्यांचे तुकडे पाढूं नयेत.

उदाहरणार्थ— “ वाट पाहे उभा । मैटीची आवडी ” हा अभंग म्हणतांना “ उभा ” या शब्दांतील ‘ उ ’ तोळून त्यावर आलाप घेतात हें वैरस्यकारक आहे. “ रडत माझे बाल तान्हें, समजाविते राहिना ” ही गौळण म्हणतांना ‘ समजाविते ’ या शब्दाचा ‘ समजा ’ असा एक तुकडा पाडून ‘ विते राहिना ’ असा वेगळा चमत्कारिक शब्द करतात. ही शब्दांची मोडतोड कानांना कशी लागेल याचें स्पष्टीकरण करावयास नकोच. “ आवडे हें रूप गोजिरे ” हा अभंग म्हणण्याच्या वेळी ‘ सुखावले ’ हा शब्द त्यांतील प्रत्येक अक्षर वेगवेगळे करून सुऽऽ खाऽऽ वऽऽ लेऽऽ अशा प्रकारे प्रत्येक अक्षरावर आलाप घेऊन म्हणण्याची कित्येकांची पद्धति आढळून येते ही मोठीच चूक आहे.

(३) अभंग हा अक्षरठंद आहे. अर्थात् मात्रावृत्त नस-व्याने गाण्याच्या दृष्टीने अभंगांतील अक्षररचना ज्ञालेली नसते. यासाठी ज्या तालांत अभंग म्हणावयाचा त्या तालाच्या मात्रा व त्याचे गण पाहून त्याला ज्या अभंगांतील अक्षरांचा लघुगुरु-क्रम अनुकूल आहे असाच अभंग निवडावा म्हणजे अक्षरांची ओढा-ताण पुष्कळ अंशी कमी होईल. नाटकांतील अथवा सिनेमांतील लोकप्रिय ज्ञालेले पद ऐकावयाचे व त्या चालीवर अभंग दडपून म्हणावयाचा, अशी हल्ळी प्रथाच पडल्यासारखी दिसते. यामुळे न-हस्तवीर्धीचे शिथिल उच्चार, थोडक्या जागेत अधिक अक्षरे कोंबणे, अर्थाचे हाल इत्यादि अनिष्ट प्रकार घडून येतात. नमुन्याकरितां दोन उदाहरणे दाखवितों.

“ आवडे हें रूप गोजिरे ” हा अभंग हिंदी चीज ‘ तुम हम-संग जिन बोल पियरवा ’ या चालीत बसवून म्हणतात त्यावेळी ऐकून पहावा. तसेच ‘ कैशी जाऊ मी वृदावना ’ ही गौळण ‘ दे हाता शरणांगता ’ या नाटकांतील पदाच्या चालीवर म्हटली जाते तेव्हां अक्षरांची कोंबाकोंबी आणि उच्चार कसे होतात हेहि अवश्य ऐकण्यासारखे आहे.

रस, भाव व क्रम

(४) तालाच्या मात्रा व गण पाहून अभंग निवडण्याची कशी जरुरी आहे हें वर निर्दिष्ट केले आहे. त्याचप्रमाणे 'रस-भावा' कडे लक्ष देऊन अभंगास चाल लाविली पाहिजे. 'नको नको मना, गुंतू माया- जाळी' हा अभंग 'मला मदन भासे-' या पदाच्या चालीवर म्हणणे रस-दृष्ट्या अनिष्ट ठरते. अभंगांमध्ये करुणापर, वैराग्यपर, आत्मस्थितिपर आणि उपदेशपर असे अनेक प्रकार असतात. तेव्हां जो अभंग म्हणावयास घेतला त्यांतील अर्थाच्या हृषीने त्यास कोणत्या रागाचे कसे स्वर लावावयाचे, लय कोणती ठेवावयाची इत्यादीचा विचार न करतां तो गाइला गेल्यास अनुकूल रसाचा उठाव कसा होईल? म्हणून योग्य अशा स्वरकरणांत अभंग म्हणण्याची काळजी घेणे जरुर आहे.

(५) भजनामध्ये उत्तान अर्थाच्या शृंगारिक गौळणी म्हणून नयेत.

(६) अभंगाचा अर्थ लक्षांत घेऊन व त्याच्या अर्थाशी तादात्म्य पावून अभंग म्हटला तरच तो परिणामकारक होऊ शकतो.

(७) भजनांत जे कांहीं आठदहा अभंग म्हणावयाचे अस-तील त्यांपैकीं सुरवातीचा अभंग, कीर्तनांत पूर्वसंगाला घेतात तशा-प्रकारचा निवडून त्यापुढील अभंग पहिल्या अभंगांतील सिधान्ताला पूरक होणारे असावेत. असें झाल्यास सर्व अभंगांतून एका विव-क्षित विचाराचा ध्वनि अनुस्यूत राहील व तें भजन म्हणजे एक 'मुळे' निरूपणच झाल्यासारखे होईल. पुष्कळ वेळां असें घडते की, एका अभंगाचा दुसऱ्या अभंगाशी कांहीं संबंध राहात नाही; किंवहुना विसंगतीच असू शकते. हा प्रकार कोणत्याच दृष्टीने सुखकारक होत नाही म्हणून अभंगांत परस्परसुसंबद्धता असावी असें बाटते.

भजन हें प्राधान्ये करून सर्वसामान्य जनतेकरितां असते व त्याचा देतु केवळ मनरंजन हा मुळीच नाही. तेव्हां अशा प्रसंगी

गायनावरच भर देऊ नये. तसें शाल्यानें भजनाच्या नांवाखालीकै घेडगुजरी प्रकार घडून येतो व भजनपद्धतीला अनिष्ट वळण लागून भजनाचें उद्दिष्ट साधत नाही हें निराळेंच !

संगीताच्या मराठीकरणाबदल अलीकडे चर्चा चालू झाली आहे. या चर्चेवरून पाहातां ‘स्वराबरोबर श्रुतीचे रंजन व्हावें, शब्दाबरोबर अर्थ कळून बुद्धीचे व शब्दार्थातून प्रतीत होणाऱ्या रसामुळे भावनांचे रंजन व्हावें’ अशी गायनापासून अपेक्षा मराठीकरणाचे पुरस्कर्ते घरतात. तसेंच ‘गायक हा अर्थाचा अनर्थ करतो; हास्यास्पद यतिभंग करतो व अनुचित ठिकाणी जोर देण्याचा रसापकर्षक धुडगूस घालतो’ असे गायकाचे दोष मराठी-करणवाल्याकळून दाखविण्यांत आले आहेत. त्यांत वावगे कांही नाही. मात्र त्या दृष्टीने असें म्हणावयाचें आहे की, भजनांतील अभंग हे पूर्ण मराठीच असतात. तेथें मराठीकरणाचा प्रश्न येत नाहीं. परंतु अभंग मराठी असूनहि (मराठीकरणाची मूळचीच सोय असूनहि) प्रचलित भजनपद्धतीमुळे वरील उद्दिष्ट साध्य होत नाहीं व वरीलसारखे दोषहि अभंगगायनांत दिसून येतात. तेव्हां मराठीकरणाच्या अभिमान्यांनी सुद्धां भजन-पद्धतींत सुधारणा करण्याचा विचार करण्यास काय हरकत आहे ? वास्तविक मराठी-करणाबरोबर किंवा त्याच्या आधीं गायकांनाच सुशिक्षित करण्याचा प्रसंग आहे !

मनोहर फेब्रुवारी १९४०

परिशिष्ट ३ रे

कलकत्ता ते वर्धा (गाडींत) ७।३।३७

श्री. तात्यावुवा,

मी पुण्डलीकना ओळखतो व त्यांचेमुळे तुमचेविषयी सद्भाव उत्पन्न झाला आहे. पण तुमच्या स्नेहसंघर्षकसंघाशी माझा परिचय किंवा संबंध उत्पन्न झालाच नाही. त्यामुळे 'संघाविषयी आस्था आहे' असें म्हणै कदाचित् सत्याला सोडून होईल.

आजकाल $\overset{0}{\text{छंदःशास्त्रांत}}$ नवीन नवीन प्रयोग पुष्कळ होतात पण त्या मानानें $\overset{0}{\text{छंदःशास्त्रांत}}$ अध्ययन फार थोडे लोक करतात.

हिन्दी पद्यरचनेविषयी अभ्यास करण्यास मला कधी बेळच मिळाला नाही. तरी पण हिन्दीमध्ये पद्यरचना आपणाला वाटते तशी शिथिल नसेत असें मी पाहिले आहे. एका महत्त्वाच्या मुद्याकडे तुमचे लक्ष मी खेचू इच्छितो.

मराठीमध्ये विशेषपणे संस्कृतप्रमाणे छंदाची कल्पना केली जाते. संस्कृतमध्ये स्वर, स्वरान्त व्यंजने, आणि जोडाक्षरे हीं सर्व एक एक अक्षर समजली जातात आणि न्हस्वदीर्घाचा किंवा मात्रांचा विचार करून वृत्तरचना केली जाते. बंगालीत आणि हिन्दीत हंग्रेजी-प्रमाणे Syllables चा विचार असतो. Syllable हा निसर्गसहज गट आहे. हे गट स्वरान्तही असू शकतात आणि व्यंजनान्तही असतात. उंदा हरणार्थ, हिंदुस्तान हा शब्द घेऊं. आपण त्याचे विभाग पाढू. हि-दु-स्ता-न. पण याचे नैसर्गिक विभाग पडतात, हिन्-दुस्-तान्. Syllables व्यंजनान्त असू शकतात. एका स्वराच्या आश्रयानें जी व्यंजने मागेपुढे कोठे तरी बसलेली असतात तीं सर्व एकाच सिलेबलची मानली जातात. हिन्दीच्या छंदरचनेत संस्कृत-प्रमाणे अक्षरमात्राविचार तर आहेत, पण आरबी, फारसी

बळणामुळे 'गजल' आदिवृत्तें आल्यामुळे Syllable चा विचार अधिक महत्वाचा शाळा आहे, व तेथील लोकांचे उच्चारण देखील मराठीपेक्षां अधिक मोकळे (असंस्कृत) असल्यामुळे त्यांना Syllable च्या वजनाचा विचार करणेच अपरिहार्य असते. शब्दांचे Spelling संस्कृतमान्य आणि उच्चारण असंस्कृत असें शाल्यामुळे परस्थाना सर्वत्र अराजक दिसू लागते. कोठे कोठे दुसरी एक मौज असते. ते लिहितील कृपा, पण रुढ उच्चार असेल 'किरिपा.' या उच्चाराप्रमाणें वाचल्या—गायल्यास छंदोभंग होते नाही. म्हणून हिन्दीचें उच्चारण उत्तम रीतीने अधिगत केले पाहिजे व मगच हिन्दीच्या छंदःशास्त्राला हात घातला पाहिजे.

मराठीमध्ये देखील किती तरी अक्षरे लिहितांना स्वरान्त असून उच्चारतांना हलन्त होतात. कवितेमध्ये आपण त्यांना स्वरान्त करून घेतो. पण माधव—ज्युलियनसारखे त्यांना केव्हां केव्हां उच्चाराप्रमाणें व्यंजनान्त समजून छंदोरचना करतात. गजली-सारख्या वृत्तांमध्ये हेच विशेष शोभते. जुन्या लावण्यांमधून आणि पोबाड्यांमधून syllable चा नैसर्गिक नियम अधिक दिसून येतो. एक पक्ष सयुक्तिकपणे म्हणतो की 'संस्कृतचा सासुरवास संपला म्हणजे हिंदुस्थानांतील सर्वच प्रांतीय भाषा syllable च्या घोरणावर प्रतिष्ठित होतील. त्यांचे हे म्हणणे उपेक्षा करणाजोगे नाही. दरेक भाषेचे उच्चारणशास्त्र छंदःशास्त्रासाठी प्रमाण समजले पाहिजे.

आतां मराठीतील छंदांमध्ये जी क्रांति होऊ लागली आहे तीविषयी:—

पूर्वी छापण्याची कला बोकाळली नव्हती तेव्हां साहित्य लिहून काढावें लागे किंवा कंठाग्री ठेबावें लागत असे. त्यामुळे चांगले घोटीव साहित्यच टिकत असे. आतां वर्तमानप्रयुगांत अर्धेमुर्दे वाचून फेकून देण्याच्या लायकीचे साहित्यहि सुबलक तयार होते. त्यामुळे त्यांत शिथिलता ही यावयाचीच, व शिथिल आणि नीरस

कवितादेखील प्रसिद्ध व्हावयाचीच. पुढे काळाच्या चाळणीतून जी उरेल ती उरेल. पूर्वी गद्य आणि पद्य हे दोन विभाग दोन बेटांप्रमाणे अगदी अलग अलग असत. आतां मुक्तछंद, गद्यकविता, तालबद्ध गद्य, वगैरे प्रकारांचा सेतु निर्माण काळा आहे. आतां गद्य काळ्य आणि गेयगद्यदेखील आपल्याला स्वीकारली पाहिजेत. विकासवादाने जसें सिद्ध केले की, पशुकोटि कोठे संपते आणि मनुष्यकोटि कोठे सुरुं होते हैं ठरविणे कठिण आहे. वनस्पतिकोटि कोठे संपली आणि प्राणिकोटि कोठे सुरुं झाली हैंहि ठरविणे सोपे नाही. जडसृष्टि आणि चेतनसृष्टि यांतील भेदहि मावळला, अशा काळी गद्य आणि पद्य यांतील भेदहि पुस्तन गेल्यास आश्रय नाही.

आपली ओवी तसें पाहिल्यास तालबद्ध गद्यच आहे. ज्या देशांत साक्षर लोक थोडे आणि संस्कारवांच्छु निरक्षर लोक अधिक, तेथें एकानें वाचावें व पुण्यकळांनी ऐकावें ही श्रावणपद्धति आपो-आप उत्पन्न होते व त्यामुळे पुराणिकांचा वर्ग उत्पन्न होऊन बळावतो. आपल्याला यापुढे असा श्रावकवर्ग कदाचित् पुन्हा उत्पन्न करावा लागेल. इतिहास, राजकारण वगैरे विषयांवरील निबंध देखील जुन्या नागनरसोबाच्या गोष्टीप्रमाणे तालांत म्हणण्याजोगे तयार करणे कदाचित् हाई होईल. अभंग, ओवी आणि कटाव हे प्रकार लोकभोग्य गद्यसाहित्यासाठीच निर्माण कालेले आहेत असें माझी मति मला सांगते. भविष्यकाळी यांचा असा उपयोग होणार आहे या अर्थानें वरील विधान मी केले आहे.

मानसेशास्त्राच्या दृष्टीने ताळाचें आणि यमकाचें महत्त्व फार आहे. जर reasoning शिथिल असेल तर rhyme च्या योगानें त्याला तुजोरा देतां येतो. अशा अनुमधामुळेच इंग्रजीमध्ये There is neither rhyme nor reason in what he says' अकाशफकारचा वाक्प्रचार उत्पन्न काळा आहे.

एकादशी दिवशी | खारू ओ मुपारी |
होई तो भिकारी | अन्मोखनमी ||

आपस्या महाराष्ट्रसभाजांतीळ स्वेच्छम-विधूतील वरीळ शास्त्रवचनांत सुपारी आणि विकारी यांतील यमक हेच त्या विचा-नाळा विश्वसनीय क्वनवितें. नाहीतर कुणारी खाणान्वांमें विका-रीच काय महणून ब्हावें ? याका कांही आध्यात्मिक शास्त्राचा दुखदा आधार नाही.

यमकाचे प्रश्ने थोर महत्त्व असून्यामुळे प्रारटीने कवितेमध्ये यमकाचा आग्रह घरला होता. कंस्कृतका त्याची आवश्यकता भासुली नव्हती. काळ्यांत ओर काळ्यगुण नसेल, प्रतिभा नसेल, तर शाहाण्या माणसांने यमक कधीहि खोडू नये. वण इलीच्चा अहंमन्य युगांत हे शाहाणपण कसें टिकावें ? तेव्हां निर्यमक कविता ही होणारच. आणि यमकाचे दुर्देव हे की निर्यमक कविता केव्हां केव्हां निर्यमकपणामुळेच भारदस्त होते. एखाद्या प्रौढ पुरंग्रीने पायांमध्ये दुंगूर घातले मरणजे जसें तें हास्यास्पद दिसते तसें कांही भारदस्त विषय आणि भारदस्त छंद यमकाच्या जोडीने 'कुक्की खोडी लाळ लगाम' असे दिसू लागतात. तेव्हां निर्यमक, स्वयमक, अनुप्रापयुक्त, लाटानुप्रापयुक्त, अश्वघाटी, वैगेर सर्वच प्रकार भावेत चाळणार आणि चालले पाहिजेत असा माझा अभिग्राह आहे.

रवीन्द्रनाथांची इंग्रजी गीतांचिह्ने खोटीच गदाचे उत्कृष्ट उद्घात हरण आहे. त्यांतीळ सूक्ष्म ताळबद्धता इतकी कांही सोहऱ आहे की पुनः पुनः वाचत असतांना तिचा कैफ चढतो. गुजरातमध्ये कवि नानालालनीं वाक्यरचना आलदून पालदून वाक्यामध्ये एक प्रकारचे ओऱसू आणण्याचा यशस्वी प्रयत्न केळा आहे. या प्रकाराडा तेंये अपद्यागद्य असें टबाळ नांव दिले गेले आहे. स्पांत अक्षरांच्या किंवा मान्नांचा नियम नसतो; पण ढोलनंगुजन असतें स त्वामुळे अशा रचनेला गदाहि मरणां येत नाही आणि पद्याहि मरणां तेह नाही महणून अपद्य+अगद्य हे नांव यावें लागले. या प्रकारांत ओर

काव्यगुण, विचाराचें ओजस्, शब्दयोजनेत संयम आणि लावण्य हीं नसली तर हा प्रकार इतका हास्यास्पद होतो की गळीतील पोरे. सोरेंदेखील त्याचें अनुकरण करू लागतात आणि त्याची एकदां खोड लागली म्हणजे पुढे पुढे त्याच शैलीत 'बोलावयाला होते.' गीतांजलीचें अनुकरण पुष्टकळांनी केले. तसलें rhythmic prose हिंदीत दरमहिन्याला गाढाभर तयार होते. मराठीत हि केव्हां केव्हां आढळते. आणि जे लोक नेमलट काव्यवृत्तीचे आषक असतात त्यांच्यामध्ये तसलें गद्य फारच माजते. असा प्रकार फार शाळा म्हणजे चांगले चांगले लेखक लाजून त्या शैलीला टाळतात आणि अतिरेक होऊ न देतां घोटीव आणि बंदिस्त मद्य लिहितात.

गद्यांतील ताल अगदी गुपतणे काम करीत असावा. उत्कृष्ट गद्य मोठ्यानें वाचत असतांना गळ्याला, शासाला आणि कानांला आल्हाद देत असते. पुनः पुनः वाचत असतांना त्यांत एक प्रकारची लज्जत येते. जरी तें मादक नसलें तरी तें हुरूप आणणारे असते. अशा गद्यांतील शब्दरचना खव्याप्रमाणे आटीव असते. त्यांतील शब्द बदलणे, कमी करणे किंवा फिरविणे शक्यच नसते. अनेक बेळां वाचल्यानंतर असें गद्य आपो. आप तोडपाठ होते, त्याचें अवतरण देणे सोरें जाते, व अशा गद्याचें सेवन करणाऱ्या वाचकांची लेखनशैली आणि भाषण-शैलीहि आपोआप अभिजात बनते. अशा गद्याला साहित्यक्षेत्रात संस्कार-गुरु म्हटले पाहिजे. त्यांतील भावदेखील जर उन्नत असेल तर अशा गद्याला 'ऋषिवाणी' म्हटले पाहिजे. इतकी त्याची योग्यता असते.

अशा गद्यांत बहुतकरून जो कांही संवृत (लपलेला) ताल असतो तो वारंवार बदलतो व त्यामुळे वाचनाला एक प्रकारचा तकबा येतो. पण जर ताल वारंवार न बदलला तर तें तालप्रधान गद्य होते. केव्हां केव्हां त्याचें अगदी गेयगद्य बनते. व शेवटी त्यस्का पद्य म्हणावें लागते. ज्याची तालबद्ध पदे पडतात तेंच पद्य.

इंग्रजीतील Walt Whitman, Edward Carpenter, रवीद्रनाथ ठाकूर, खलिल जिब्रान यांच्यासारख्यांची लेखनशैली तुम्ही तपासून पहावी अशी माझी शिफारस आहे. ज्यांना तुम्ही मराठीतील उच्छृंखल सुधारक म्हणतां ते विचारे वरील लोकांचे केवळ अनुयायीच आहेत. स्वयंभू बंडखोर होण्याहतके वीर्य फारच थोड्या लोकांत असते. त्यांपैकी कांही लोक अगदी अकलशून्य असतात, आणि कांही आपल्या पिढीच्या फार पुढे गेलेले असतात. या दोहोना अलग करणे आवश्यक असल्यानें समाजानें त्यांचेवर आग पाखडलीच पाहिजे. अग्नीवांचून परीक्षा कशी होणार ? तावून, सुलाखून पाहतां जे खरे ठरतील तेच अमर होतील.

छंदःशास्त्र हा माझा विषय नव्हे. तुम्ही विचारले म्हणून माझा अभिप्राय कळविला. तुम्ही तज्ज्ञांनाच विचारले पाहिजे. हिन्दी-विषयी श्री. रामनरेश त्रिपाठी हिन्दी-मंदिर, अलाहाबाद यांचे कदून वरीच माहिती मिळेल.

आपला,
काका कालेलकर.

सूची

०३०

प्रस्तुत पुस्तकांत ज्या लेखकांचा उल्लेख आला आहे त्यांच्या नांवां-
बद्दल—नांवापुढे पृष्ठांक दिले आहेत.

आण्णासाहेब किळोस्कर १०

आत्माराम रावजी देशपांडे ७।१।१।५।१६।१९।२।२।२३।२५।२६।२७

२८

इर्गर्टन स्पिथ १

एडवर्ड कार्पेन्टर १०७

एनिड हेमर २

खलिल जिब्रान १०७

गोडबोले (वृत्तदर्पणकार) २४।३४।३८।५०।५६।५७।५८।६८।७६।७८

गोविंदराव देवल १०

गोविंदराव खाजगीवाले ३।१।३।१४।१७।१८।३।९।४२।४४।४६।४७।७।
७।२।७।४

गंगाधर ग. घनवटे २६

चिन्तामणी कवि ६।३।६।४

चन्द्रशेखर ४७

जोग (प्रोफेसर) ७६

देशपांडे छंदोलंकारकर्ते ३।८।८।२

न. चि. केळकर ४।९।६।६।८।४।८।८।९।४।९।७

नाटेकर ५६

नानाकाळ कवि १०५

ना. ग. जोशी १।१।२।८।३।८।४।८।६

पिंगळ ८।९।१।५

बालाचार्य खुपेरकर शास्त्री ७०
 भवानीशंकर पंडित २०।२।१।२।३।२।३।३।३।५।३।७
 मायोदेव (प्रोफेसर) ६४
 मो. स. मोने ३४।८।४
 मोरोफन्त ५।८।५।९।८।९
 महाराष्ट्रीय ज्ञानकोशकार ८।८।९।७
 य. ग. फफे ५३
 रघुनाथ पंडित ६५
 रवीन्द्रनाथ टागोर ९।१।९।७।१।०।५।१।०।७
 र. श्री. जोगलेकर ३०
 रा. म. आठवले ६।१।६।२।६।३।६।४।६।५
 वामन नारायण देशपांडे १।१।२।१।२।३।२।४।२।५।२।७।२।८।३।४
 वॉल्ट विटमन १०७
 विश्वनाथ रा. डोगरे २०
 श्रीधर कृष्ण गोखले ४७
 शिवरामशास्त्री शिंत्रे ७।४।७।५।८।०
 साधुदास २७
 सावरकर (बैरिस्टर) २।१।२।२।२।३।२।४।२।५।९।१
 सिद्धेश्वरशास्त्री चित्राव २९
 सौ. शारदाबाई परांजपे ७५
 शनेश्वर ८९
 प्रो. आघवराव पटवर्धन यांच्या नांवाचा उल्लेख ५।०।६।० वेळा
 आला असल्यानें त्यांचें नांव वरील यादीत स्वतंत्र असें नमुद केले नाहीं।
